

ئابدۇرېھىم سابىت



ئالىم ئۆلىمىدۇر ئالىم ئۆلىمىدۇر

قەشقەر ئۇيغۇر نەشرىياتى

ئالىم ئۆلىمىدۇر، ئالىم ئۆلىمىدۇر

قەشقەر ئۇيغۇر نەشرىياتى

مۇقاۋىنى لايىھىلىگۈچى : ئىلشات نۇرسۇن

ئالىم ئەلنىڭ چىرىغى، قاراڭغۇ كېچىنى
يورۇتقۇچى ئايدۇر... ئالىملار ھەر زېمىننىڭ
بېغىدۇر ۋە مەھىلىكەتنىڭ شاھىدۇر.
-- مۇھەممەد سىننى ئابدۇللا خاراباتى

ISBN 7-5373-0718-0



9 787537 307185 >

ISBN7 — 5373 — 0718 — 0

باھاسى : 9.50 يۈەن (民文) Z. 80

图书在版编目(CIP)数据

科学不灭,学者永生:维吾尔文/阿布都热依木·萨吾提著。
—喀什:喀什维吾尔文出版社,1999.8
ISBN7—5373—0718—0

I.科... II.阿... III.①科学工作者—生平事迹—中国—维吾尔族—维吾尔语(中国少数民族语言)②诗人—生平事迹—中国—维吾尔族—维吾尔语(中国少数民族语言)IV.K820.6

中国版本图书馆CIP数据核字(1999)第35209号

喀什维吾尔文出版社出版发行

(地址:喀什市塔吾古孜路14号 邮编:844000)

各地新华书店经销

喀什维吾尔文出版社印刷厂印刷

850×1168毫米 1/32开本 7.125印张 1插页

1999年8月第1版 1999年8月第1次印刷

印数:1——5080 定价:9.50元

ئابدۇلجېلىل تۇران كۈتۈپخانىسى


مكتبة عبد الجليل توران

Abdulcelil Turan Kütüphanesi

www.uyghurweb.net

مۇندەرىجە

- 1 ئابدۇقادىر داموللام ۋە « مېفتاھۇل ئەدەب »
- 46 شائىر ئەھمىدى ۋە ئۇنىڭ غەزەللىرى
- 59 ئىلىم ئۆلمەيدۇ ، ئالىم ئۆلمەيدۇ
— ئالىم ۋە شائىر ئابدۇرېھىم ھاجى توغرىسىدا ئىزدىنىش
- قېزىلىش ئارقىلىق كۈندىن – كۈنگە بېيىۋاتقان ئۇيغۇر
- 79 ھازىرقى زامان ئەدەبىياتى
— شائىر ئەمىر نۇرئەھمەتخان خوتەنى توغرىسىدا ئىزدىنىش
- 93 ئالىم ۋە ئەدىب مۇھەممەت فەيزى
پېشقەدەم ئۆلىما ، تارىخچى ۋە ئەدىب ئىمىر ھۈسەيىن
- 112 قازىھاجىم
ۋە تەنپەۋەر ئۆلىما ، تالانتلىق مائارىپچى گەپەندى
- 139 مەخسۇم
- 147 ئۆمەر مۇھەممەدى ۋە ھازىرقى زامان ئۇيغۇر ئەدەبىياتى
- 158 ئالىم(مۆمىن) ھەمرايىۋ ۋە ئۇنىڭ ئىجادىيەت پائالىيەتلىرى ...
ئۇيغۇر ھازىرقى زامان ئەدەبىياتىنىڭ كلاسسىك ئەدەبىياتى –
- 172 تىمىزغا بولغان ۋارىسلىق مەسىلىسى



ئابدۇقادىر داموللام ۋە « مېنتاھۇل ئەدەب »

مىللەتنىڭ ساپاسىنىڭ قانداق بولۇشى ئالدى بىلەن مائا-
رىپقا باغلىق . مائارىپ تەرەققىي قىلىدىكەن ، ئۇ ھالدا مىللەتنىڭ
روھىي دۇنياسىنى چىرماپ ئالغان قالاچلىق ، نادانلىق ، خۇراپات-
لىققا ئوخشاش مەنئى ئىللەتلەرنى سۇپۇرۇپ تاشلاپ ، ئىلىم -
پەننىڭ تەرەققىياتىغا يول ئاچقىلى ، مىللەتنىڭ پەن - مەدەنىيەت
سەۋىيىسىنى ئۆستۈرۈپ ، دۇنيادىكى ئالغا كەتكەن مىللەتلەرنىڭ
قاتارىغا ئۆتكۈزگىلى بولىدۇ .

مانا بۇ ، يېقىنقى زامان مەدەنىيەت تارىخىمىزنىڭ شانلىق
پەخىرى ۋە ئىپتىخارى ، ئۇيغۇر يېڭى مائارىپىغا ئاساس
سالغۇچىلارنىڭ بىرى ، تالانتلىق مائارىپچى ، « غازى » تەخەل-
مۇسلۇق يالقۇنلۇق ۋە تەنپەرۋەر شائىر داموللا ئابدۇقادىر بىننى
ئابدۇلۋارىس ئەزىزى ① (قەشقەرى) نىڭ مائارىپ كۆز قارىشى .
ئۇ ، 69 يىللىق ھاياتىنى جاھالەت بىلەن كۈرەش قىلىپ ، يېڭىلىققا
يول ئېچىش ، كونا مائارىپنى ئىسلاھ قىلىپ ، ئەمەلىيەتتىن
ئايرىلغان ، دوگما ، قالات ھالەتتىكى مائارىپنى دەۋرنىڭ تەلپىگە ،
تەرەققىياتىغا ماسلاشقان پەننىي مائارىپقا ئۆزگەرتىش ، خۇراپات

① ئەزىزى — ھۆرمەتلىك دېگەن بولۇپ ، كىشىلەر داموللامنى ئىززەتلەپ ئەنە
شۇنداق ئاتاشقان . كېيىن بۇ سۈپەت داموللامغا لەقەب بولۇپ قالغان .
« قەشقەرى » دېگەن تەخەللۇسىنى قوشۇپ ئاتىغۇچىلارمۇ بار .

پاتقىقىغا پېتىپ قالغان نادان خەلقى ئىلىم - پەننىڭ قۇدرىتى بىلەن پاتقاقتىن تارتىپ ، مىللەتنىڭ پەن - مەدەنىيەت سەۋىيەسىنى ئۆستۈرۈشكە سەرپ قىلدى .

ئابدۇقادىر داموللام ھىجرىيە 1271 - يىلى (مىلادىيە 1854 - ، 1855 - يىللىرى) ① ئاتۇشنىڭ مەشەت يېزىسىدىكى ئابدۇلوارىس ئىسىملىك مەرىپەتپەرۋەر كىشىنىڭ ئائىلىسىدە دۇنياغا كەلگەن ، بالىلىق دەۋرىنى ئۆز يېزىسىدا ئۆتكۈزگەن .

مەشەت - قاراخانىيلار خاقانلىرى ئارىسىدا تۇنجى قېتىم ئىسلام دىنىنى قوبۇل قىلغان خاقان - سۇتۇق بۇغراخان ۋە ئۇنىڭ ئۇستازى ئەبۇ نەسىر سامانىي دەپنە قىلىنغان مەشھۇر جاي . تارىختا كىشىلەر سۇلتان سۇتۇق بۇغراخان ۋە ئەبۇ نەسىر سامانىينىڭ ھۆرمىتى ئۈچۈن قەبرىگاھ يېنىغا مەسچىت ، مەدرىسە ، خانىقالارنى بىنا قىلغان . ماھمۇت ھېكىمبەگ ۋە ئۇنىڭ ئانىسى ھەمراخپىنمەدەك تالانت ئىگىلىرى مانا مۇشۇ يەر - دىكى «ھەزرىتى سۇلتانىيە مەدرىسە» سىدە ئوقۇپ ، بىلىم ئىگىلىگەن . ئابدۇقادىر داموللاممۇ باشلانغۇچ مەلۇماتنى مۇشۇ مەدرىسەدە ئالغان . 15 ياشقا كىرگەندە قەشقەر شەھىرى ئوردائىشىكىدىكى ئالىي بىلىم يۇرتى « خانلىق مەدرىسە » گە ئو - قۇشقا كىرىپ ، «موكا» لەقەملىك ياقۇپ ئاخۇن داموللام ۋە موللا ئىسلام داموللامدا ئوقۇپ ، ئىلىم - ئېرىپان ئۆگەنگەن .

ئابدۇقادىر داموللامنىڭ قايناق ئوقۇش ھاياتى قەشقەرنىڭ تازا تىنچ بولمىغان بىر مەزگىلىگە توغرا كەلدى . مەنچىڭ ئىستىبداتچىلىرىنىڭ چېكىدىن ئاشقان قانلىق زۇلۇمى ، ھەددى -

① كۆپلىگەن ماتېرىياللاردا ئابدۇقادىر داموللامنىڭ تۇغۇلغان ۋاقتى ھىجرىيە 1278 - يىلى (مىلادىيە 1861 - ، 1862 - يىللىرى) دەپ ئېلىنغان . بۇ يەردە ئۇنىڭ ئوغلى ئابدۇلئەرزىز مەخسۇمنىڭ دادىسىنىڭ تۇغۇلغان ۋاقتى ھەققىدە بەرگەن مەلۇماتى بويىچە ئېلىندى .

ھېسابسىز ئالۋان - سېلىقلىرى ، خەلق ئاممىسىنى ئارقا - ئارقىدىن قوزغىلاڭ كۆتۈرۈشكە مەجبۇر قىلدى . كۇچادا كۆتۈرۈلگەن خەلق قوزغىلاڭلىرى نەتىجىسىدە راشىدىن خوجا ھاكىمىيىتى ، خوتەندە كۆتۈرۈلگەن خەلق قوزغىلاڭلىرى نەتىجىسىدە ھەبىبۇللا مۇپتى ھاجى ھاكىمىيىتى ، شىمالىي شىنجاڭدا كۆتۈرۈلگەن خەلق قوزغىلاڭلىرى نەتىجىسىدە ئىلى سۇلتانلىقى ، ئۈرۈمچىدە كۆتۈرۈلگەن خەلق قوزغىلاڭلىرى نەتىجىسىدە تۇنگان تۇمىڭ ئاخۇن ھاكىمىيىتى بارلىققا كېلىپ ، مەنچىڭ ئىستىباتچىلىرىنى پۈتكۈل شىنجاڭدىكى ھۆكۈمرانلىقىدىن ئايرىپ قويدى . قەشقەردىمۇ قىرغىز سىدىقەگىنىڭ ھاكىمىيىتى قۇرۇلدى . بۇ ھاكىمىيەت ئانچە ئۇزاق ئۆتمەي ، قوقەندىن كەلگەن بۇزۇرۇكخان تۆرىنىڭ ، ئاندىن ياقۇپبەگىنىڭ ھاكىمىيىتىگە ئالماشتى . بۇنداق تېز - تېز ھاكىمىيەت ئالمىشىشلار ۋە بۇ جەرياندىكى ئىچكى ئۇرۇش ، نىزا - جاڭجاللار ، ئەنسىزچىلىكلەر بىلىمنى ئۆزىگە ئۆمۈرلۈك دوست تۇتۇپ ، بىلىم ئىشقىدا كۆيگەن ئابدۇقادىر داموللامنىڭ بىلىم ئېلىش قىزغىنلىقىغا مەلۇم دەرىجىدە تەسىر يەتكۈزدى . لېكىن ، ئۆزى ئىگىلىگەن قىسمەن بىلىملەرگە قانائەت ھاسىل قىلىپ ، ئوقۇشنى يېرىم يولدا توختىتىپ قويۇشقا بولمايتتى . ئۇ ، بىلىم تولۇقلاش مەقسىتىدە ئۆز خىراجىتى بىلەن بۇخاراغا بېرىپ ، ئۇ يەردىكى «ئابدۇلئەزىزخان» مەدرىسەسىگە ئوقۇشقا كىردى . بۇ جەرياندا قۇرئان ، ھەدىس ، ئىلمى تەجۋىد ، ئاقائىد قاتارلىق ئىسلام تەلىماتلىرىنى ياخشى ئۆگىنىپلا قالماي ، ئەدەبىيات ، تارىخ ، جۇغراپىيە ، ئىلمى مەنتىق ، ھېساب دەرىجىسىنىمۇ تىرىشىپ ئۆگىنىپ ، يەن - مەدەنىيەت سەۋىيىسىنى يۇقىرى كۆتۈردى ، ئۆز ئانا تىلىدىن باشقا ، ئەرەب ، پارىس ، ئوردۇ تىللىرىنى مۇكەممەل ئىگىلىدى . خوجا ھاپىز ، شەيخ سەئىدى ، سۈپى ئاللايار ، خوجا ئەھمەت يەسەۋى ، ھۇۋەيدا ، فۇزۇلى ،

ناۋائىي ، مەشرەپ ... لارنىڭ ئەسەرلىرى بىلەن تونۇشۇپ ، ئەدەب-
بىيات ھەۋىسىنى يېتىلدۈردى ؛ فارابى ، ئەبۇ ئەلى ئىبىن سىنناتىڭ
ئەسەرلىرى ئارقىلىق يۇنان پەلسەپىسى بىلەنمۇ تونۇشتى . ئابدۇ-
قادىر داموللام « مېفتاھۇل ئەدەب » كىتابىدا بۇ خارا-
مەدرىسەلىرىدىكى ئۇستازلىرىدىن مەۋلانا ئابدۇراززاقنى ، بۇ خارا-
مۇپتىسى داموللا ئەۋىز خوجەندىنى ، قوقەننىڭ شەيخۇلئىسلامى
داموللا ئۇلۇقخان تۆرمەنى ھۆرمەت بىلەن تىلغا ئالدى . ئۇ يەر-
دىكى ئوقۇشنى تاماملىغاندىن كېيىن سەمەرقەند ، ئۇفا قاتارلىق
جايلاردا بىر مەزگىل مۇدەررىسلىك قىلدى . « ئاقائىد زۆرۈرىيە » ،
« ئىبادەت ئىسلامىيە » — داموللامنىڭ سەمەرقەند ، ئۇفالاردا مۇ-
دەررىسلىك قىلىش جەريانىدا دەرسلىك ئېھتىياجىنى كۆزدە
تۇتۇپ تۈزگەن تۇنجى كىتابلىرى بولۇپ ، ئۆز ۋاقتىدا ئۇفادا
نەشر قىلىنىپ تارقىتىلغان ئىدى ① . ئابدۇقادىر داموللام ۋەتەنگە
قايتىشتىن ئىلگىرى تاشكەنت ، خوجەند ، قازان ، ئىستانبۇل قا-
تارلىق جايلاردا ساياھەتتە بولۇپ ، 1907 - يىلى ۋەتەنگە قايتىپ
كەلدى .

ئۇ قايتىپ كەلگەن چاغ دەل قەشقەردە ئەمدىلا بىخلىنىپ ،
كۈندىن - كۈنگە باراقسان بولۇۋاتقان يېڭىچە پەننىي مائارىپ
بىلەن دىنىي ئەقىداتنى مەزمۇن قىلغان يەككە ئوقۇتۇش
تۈزۈمىدىكى فېئوداللىق كونا مائارىپ ئۆزئارا تىرىكشىۋاتقان
پەيتكە توغرا كەلدى . ئوتتۇرا ئاسىيا ۋە تۈركىيە قاتارلىق
جايلاردىكى يېڭى مائارىپنىڭ ۋەزىيىتى بىلەن پىششىق تونۇشۇپ ،
نەزەر دائىرىسىنى كېڭەيتكەن ئابدۇقادىر داموللام يېڭىچە پەننىي
مائارىپنىڭ تەشەببۇسچىلىرى بولغان ئاكا - ئۇكا مۇسابىبۇپلار
(ھۈسەيىن باي ، باھاۋىدىن باي) تەرەپتە تۇرۇپ ، ئۇلارنى قىز-
غىن قوللىدى . چۈنكى ، « بۇ زامان غەپلەت ۋە بىپەرۋالىق زامانى
ئەمەس ، ئويغىنىش ۋە سەگەكلىك زامانى ؛ جاھىللىق ۋە نادانلىق

① بۇ كىتابلار قەشقەرلىق ئۆمەرباينىڭ ئىقتىسادىي ياردىمى بىلەن بېسىلغان .

دەۋرى ئەمەس ، ئىلىم - مەرىپەت دەۋرى ؛ سۇسۇلۇق ۋە بىكارلىق ۋاقتى ئەمەس ، تىرىشىش ۋە غەيرەت قىلىش ۋاقتى . باشقا مىللەتلەر ئىلىم - مەرىپەت ساپىسىدا ، ھاۋادا ئۇچۇپ پەرۋاز قىلىۋاتقاندا ، سۇ ئاستىدا بولسا خۇددى قۇرۇقلۇقتا يۈرگەندەك ئەر كىن ئۇزۇشۇۋاتقاندا » ① ، يەنە غەپلەت ئۇيقۇسىدا يېتىپ ، كونا مەكتەپلەرنىڭ رېئال ئەمەلىيەتتىن ئايرىلغان ، خەلقنىڭ ئەمەلىي ئېھتىياجىغا ، دەۋرنىڭ تەلپىگە قىلچە ماسلاشمايدىغان دوگما تەلىم - تەربىيە ئۇسۇلىغا ، پۈتۈنلەي ئەرەب - پارىس تىلىدىكى دىنىي كىتابلارنى دەرسلىك قىلغان ئوقۇتۇش مەزمۇنىغا ، ئوقۇغۇچىلارنىڭ ياش ئالاھىدىلىكى ۋە بىلىم ئىقتىدارى بىلەن ھېسابلاشماستىن ، چۈشەنسىمۇ - چۈشەنمىسىمۇ كىتابنى قارىغۇلارچە يادلىتىپ ، قارىغۇلارچە تەكرارلىتىدىغان ئوقۇتۇش ئۇسۇلىغا ، مۇئەييەن مۇددەتتى بولمايدىغان ئوقۇتۇش تۈزۈمىگە زادى يېپىشىۋېلىشقا بولمايتتى . بۇنى ناھايىتى ياخشى چۈشەنگەن ئابدۇقادىر داموللام ئۆز ئەقىل - پاراسىتىنى ئىشقا سېلىپ ، ئۇيغۇر مائارىپىنىڭ قەدىمكى ئەنئەنىسىگە ئىجادىي ۋارىسلىق قىلغان ئا- ساستا ، ئوقۇتۇش ئۇسۇلى ، ئوقۇتۇش مەزمۇنى ، ئوقۇتۇش ماتېرىيالى قاتارلىق جەھەتلەردە بىر يۈرۈش ئىسلاھاتلارنى ئېلىپ بېرىپ ، ئۇنى مائارىپنىڭ ھازىرقى يۈزلىنىشى ۋە ئېھتىياجىغا ئۇي- خۇنلاشتۇردى . ئۇ يازغان «سەرپ - نەھۋى» (مورفولوگىيە ۋە سىنتاكسىس) ، «تەسەللىل ھېساب» (ھېساب ئىلمى) ، «جۇغرا- پىيە ئىلمى» ، «ئاقائىد جەۋھەرىيە» (نېگىزلىك ئەقىدىلەر) ، «مۇتالىئە ھىدايەت» (باشلامچى ئوقۇشلۇق) ، «ھىدايەتۇس سەرپ» (لېكسىكىدىن دەسلەپكى ئاساس) ، «ھىدايەتى نەھۋى» ، «تەلىمى سەبىيان» (گۆدەكلەرگە تەربىيە) ، «فاسايىھۇل ئەتقال» (ئۆسمۈرلەرگە نەسىھەت) قاتارلىق ئوقۇتۇش مەزمۇنى ، ئوقۇتۇش ئۇسۇلى ، بالىلار تەربىيىسىگە ئائىت كىتابلار پەننىي مەكتەپلەرمۇ ، دىنىي مەكتەپلەرمۇ ئوخشاشلا قوللانسا

① «نەسىھەتى ئاممە» دىن ئېلىندى .

بولدىغان ئاممىباب دەرسلىكلەر ئىدى . ئابدۇقادىر داموللام دەرسلىك تۈزۈش بىلەنلا توختاپ قالماستىن ، ئۆزى تۈزگەن بۇ دەرسلىكلەرنى يېڭىسارلىق نۇرھاجى دېگەن مەرىپەتپەرۋەر كىشى 1910 - يىلى باھاۋىدىن باينىڭ ئىقتىسادىي ياردىمى بىلەن قۇرغان « مەتبەئى خۇرشىد ، مەتبەئى نۇر » (قۇياش مەتبەئەسى ، نۇر مەتبەئەسى) ناملىق تاش مەتبەئەدە نەشر قىلدۇرۇپ ، مەكتەپلەرنى بىر يۈرۈش دەرسلىك بىلەن ھەقسىز تەمىنلىدى . ئۆزى غوجاچوڭنىڭ قۇملۇقىدىكى ئۆزبېكلەر ئاچقان مەدرىسەگە ، ئاندىن كېيىن قەشقەر شەھەر يارباغ كوچا باشقارمىسىغا قاراشلىق بەشپېرىق مەھەللىسىدىكى لايپەشتاق مەدرىسەگە بېرىپ مۇدەر-رىسلىك قىلىش جەريانىدا بۇ بىر يۈرۈش دەرسلىكلەرنى ئوقۇتۇش ئەمەلىيىتى جەريانىدا سىناق قىلىپ ، ئەمەلىيەتنىڭ سىنىقىدىن ئۆتكۈزدى . ئابدۇقادىر داموللامنىڭ دىن بىلەن پەن بىرلەشتۈرۈلگەن يېڭى تىپتىكى ئاممىباب ئوقۇتۇش ئۇسۇلىنى تا-لىپلار قىزغىن قوللىدى . ئۇزاق ئۆتمەي ، ئۇنىڭ شان - شۆھرىتى يېقىن - يىراقلارغا تارلىشقا باشلىدى . ئابدۇقادىر داموللامنىڭ كۈنىسىرى ئېشىپ بېرىۋاتقان ئىناۋىتى ، شان - شۆھرىتىگە ھە-سەت كۆزى بىلەن قاراشقان بىر قىسىم جاھىل موللېلار ، مۇتەئەسسەپ سوپى ، ئىشان ، خەلىپىلەر ئۇنى « جەدىت » لىكتە ، « دەھرى » لىكتە ئەيىبلەپ ، بىر مۇنچە ئىغۋالار توقۇشتى . نەتە-جىدە جاھىللىق ، خۇراپاتلىق ، نادانلىق ئەۋج ئېلىپ ، قاراڭغۇ زۇلمەت باسقان ئۇ زاماندا ، ئابدۇقادىر داموللام ۋە ئۇنى ھىمايە قىلغان خېلى بىر قىسىم تەرەققىيپەرۋەر ئوقۇمۇشلۇق زاتلار زور بېسىمغا ئۇچرىدى . بۇ ۋەزىيەتتىن ئىچى پۇشقان ئابدۇقادىر دا-موللام ھەجگە بېرىشنى باھانە قىلىپ ، يەنە بىر قېتىم ۋەتىنىدىن ئايرىلىشقا مەجبۇر بولدى . ئۇ ، 1918 - يىلى تاشكەنتكە باردى . ئاندىن شەمەي ، ئۇفا ، قازان ، ئورال ، تۈركىيە قاتارلىق جايلاردا بىر مەزگىل ساياھەتتە بولغاندىن كېيىن مەككىگە باردى . سە-ئۇدى ئەرەبىستاندا بىر مەزگىل تۇردى . ئاندىن مىسىرغا بېرىپ ئۇ

يەردىكى ئالىم، ئۆلىمالار بىلەن ئۇچراشتى. ئابدۇقادىر داموللام بۇ چاغدا ئوتتۇرا ئاسىيادىكى ئاتاقلىق ئالىملار قاتارىدىن ئورۇن ئېلىپ، زور شوھرەتكە ئىگە بولغان ئىدى. مىسىر ئالىملىرى، ئۆلىمالىرى ئۇنىڭغا چوڭ ئىلتىپاتلار كۆرسىتىشتى. ① ئابدۇقادىر داموللام ئۇلار بىلەن ئىلمىي سۆھبەتتە بولۇش جەريانىدا ئۆز خەلقىنىڭ ئىلىم - مەرىپەتتە ھەقىقەتەن ئارقىدا قالغانلىقىنى، بۇنىڭ ئاساسلىق سەۋەبى ھۆكۈمران دائىرىلەرنىڭ خەلق ئاممىسىنى مەڭگۈ قۇللۇقتا، نادانلىقتا تۇنۇش سىياسىتىدىن بولۇۋاتقانلىقىنى، ئەگەر ئۇلار يەنىلا ھېچ يەرنى كۆرمەي، ھېچ نەرسىنى چۈشەنمەي، دۇنيادىن بىخەۋەر ياشاۋەرسە، قۇللۇق، جاھالەت، نادانلىقتىن ئەبەدىي قۇتۇلالمىدىغانلىقىنى چوڭقۇر ھېس قىلدى. ئۇ، پۈتكۈل مىللەتنىڭ پەن - مەدەنىيەت سەۋىيىسىنى يۇقىرى كۆتۈرۈشنى، مىللەتلەرنىڭ ھەقىقىي بارا-ۋەرلىكىنى ئىشقا ئاشۇرۇشنى، ئۆزئارا ئىتتىپاقلىق، مىللىي ئىناقلىقنى كۈچەيتىپ، بىر نىيەت، بىر مەقسەتتە ئۇيۇشۇشنى ئۆزىنىڭ بىردىنبىر شوئارى ۋە كۈرەش نىشانى قىلدى. ئۇ، 1920 - يىلى ۋەتەنگە قايتىپ كەلگەندىن كېيىن، خەلقنىڭ قان - تەر بەدىلىگە ياشاۋاتقان تەسلىمچى ئەمەلدارلارغا، جاھالەت ھا-مىيلىرى بولغان مەككەر سوپى، ئىشانلارغا، ئاچ كۆز، جان باقار بايلارغا قارشى كۈرەشنى باتۇرلۇق بىلەن باشلىۋەتتى. ئۇلار ئابدۇقادىر داموللامنىڭ: « ھەرقايسىلىرى يۇرتنىڭ كۆزى، خەلقنىڭ بېشى، ھالبۇكى، خەلقىمىزنى ئىلىم - مەرىپەتكە، تە-رەققىياتقا باشلىماستىن، پۈتكۈل ئىجتىھات ۋە ئىشتىياق بىلەن مۆھۈر ھەققىگە مەپتۇن بولۇپ، كۈندە چۈشكەن تەڭگىلەرنى

① ئابدۇقادىر داموللام بىلەن مىسىردا ئىلمىي سۆھبەتتە بولغان تانار خەلقىنىڭ بۈيۈك تارىخ ئالىمى زاكىر قادىرى 1951 - يىلى ئەينى چاغدا ئېلىپ بېرىلغان ئىلمىي سۆھبەتتىن ئالغان تەسىراتىنى بايان قىلىپ: « ئابدۇقادىر داموللام ئىسلام دۇنياسىدا تەڭدىشى ئاز تېپىلىدىغان، يېتىشكەن زور مۇتەپەككۈر ۋە مۇسلىھ (ئىسلاھاتچى)، مۇجاھىد (كۈرەشچان) بۈيۈك ئالىم ئىدى... » دەپ باھا بەرگەن.

ئەۋرەزگە كۆمۈپ خاتىر جەم ئۇخلاشسىلا، خەلقىمىزنىڭ ھالى قانداق بولار؟ بىز ئۆز بالىلىرىمىزغا مەكتەپ ئاچماي، ئۇلارنى تاشلىۋەتتۇق... تېخى ھەر خىل جازا چارىلىرىنى قوللىنىپ، خەلقنىڭ بېشىغا دەرد سېلىپ، ئۇلارنى جاراھەتلەندۈرمەكتىمىز. ئەگەر بۇ توغرىدا قايغۇرمايدىغان بولساق، كەلگۈسى ئەۋلادلىرىمىز ئالدىدا بىز ناھايىتى ئۇياتقا قېلىشىمىز، لەنەت - نەپىرەتكە كۆمۈلۈشىمىز مۇقەررەر گەپ» ① دېگەن خىتابلىرىنى ئەسەبىيلىك دەپ بىلىشىپ، ئۇنىڭ ئۈستىدىن تۆھمەتلەر توقۇشتى. بۇلارغا ۋەز - نەسەھەت ئوقۇپ، خەلق كويىدا بولۇشقا ئۈندەشنىڭ ئۆزى كالا مۇڭگۈزىدە گۈل ئۈندۈرۈش بىلەن باراۋەر ئىكەنلىكىنى چوڭقۇر ھېس قىلغان ئابدۇقادىر داموللام ئۇمىدىنىڭ يەنىلا خەلقئە ئىكەنلىكىنى چۈشىنىپ، خەلققە چەكسىز ئىشەنچ باغلىدى. ھەر كۈنى نامازدىگەردىن كېيىن، ھېيتگاھ جامەدە ئەم-رىمەرۇپ، مۇنازىرە سورۇنلىرىنى ئۇيۇشتۇرۇپ، خەلققە ئۈزلۈكسىز تەشۋىقات، تەرغىبات ئېلىپ باردى. «نەسەھەتى ئاممە» - ئاپتورنىڭ خەلق ئاممىسىنى ئويغىتىش مەقسىتىدە يازغان ئەسەرلىرىنىڭ بىرىدۇر.

ئابدۇقادىر داموللام خەلق ئاممىسىنى خۇراپاتلىق، نادانلىقتىن قۇتۇلدۇرۇشتا يالغۇز تەشۋىقات، تەرغىباتقىلا تايىنىپ قالماستىن، بەلكى بىر قاتار ئەمەلىي خىزمەتلەرنى ئىشلەپ، قەشقەر ئۆلىمالىرى ئۈچۈن ئۈلگە تىكلدى. ئۇ، قازى بولۇش سۈپىتى بىلەن ھەق تەلەپ دەۋا ئىشلىرىنى قۇرئان، ھەدىسكە ئاساسەن توغرا، ئادالەت بىلەن بىر ياقلىق قىلىپ، خەلق ئاممىسىنىڭ ھەممايسىگە ئېرىشكەندىن باشقا، يېڭىچە كۆزقاراشتىكى كىشىلەرنى تەربىيىلەپ يېتىشتۈرۈش مەقسىتىدە بايلارغا خىزمەت ئىشلەپ، ئۇلارنىڭ ياردىمى ۋە ھىممىتى بىلەن 52 نەپەر ياشنى گېرمانىيە، فىرانسىيە، تۈركىيە، مىسىر قاتارلىق دۆلەتلەرگە ئوقۇشقا چىد

① خېۋىر تۆمۈرىنىڭ «ئابدۇقادىر داموللام» ناملىق تارىخىي ئوچىر كىتابىدىن ئېلىندى
 («بۇلاق» مەجمۇئەسى 1981 - يىلى 1 - سان، 246 - ، 247 - بەتلەر).

قاردى . ئابدۇقادىر سامانىي ، چىڭگىز داموللام ، ئابدۇۋايىت ئا . خۇن ... غا ئوخشاشلار قەشقەر بايلىرىدىن ئوبۇلەھسەن ھاجى ، ئۆمەر بايلارنىڭ ياردىمى بىلەن فرانسىيىگە بېرىپ ئوقۇپ كەلگەن XX ئەسىرنىڭ باشلىرىدىكى يېڭىچە كۆزقاراشقا ئىگە ئۇيغۇر ياشلىرى ئىدى .

ئابدۇقادىر داموللام ياشلارنى ئىلىم - ئېرىپاندىن ، دۇنيادىن خەۋەردار قىلىش ئۈچۈن مائارىپ سېپىگە قايتىدىن ئاتلىنىپ ، دىنىي ئىلىمنى ھەم پەننىي ئىلىمنى بىلىدىغان يېڭىچە قاراشتىكى بىر تۈر كۈم زىيالىيلارنى تەربىيەلەپ يېتىشتۈردى . قەشقەر شەھەر ئەلگەك بازىرىدىكى توقام مەدرىسەسى ① ، ئوردائىشكىدىكى ۋاڭلىق مەدرىسەسى ② ، خانلىق مەدرىسەسى ③ ، ھېيتگاھ مەدرىسەسى ④ ئابدۇقادىر داموللامنىڭ ياشلارنى تەربىيەلەشتە بىر ئۆمۈر تەر تۆككەن ئىلىم - مەرىپەت بۇلىقى ئىدى . ئۇنىڭ تەربىيىسىدە ئۆسۈپ يېتىلگەن شەمسىددىن داموللام ، سالىھىت ئاخۇن داموللام (ئابدۇلباقى) ، ھاشىم ئاخۇن خەلىپىتىم ، ئابدۇلئەزىز داموللام ، سالىھ داموللام ، ئىنايەتخان مەخسۇم ، جامال ئاخۇن خەلىپىتىم ، سالى ئەلەم ئاخۇنۇم (يەكەنلىك) ، ھېلىمىدىن ئاخۇنۇم (يەكەنلىك) ، مۇھەممەت ئابدۇللاخان (يەكەنلىك) ،

① بۇ مەدرىسەنىڭ ئورنى مەدەنىيەت ئىنقىلابىدا بۇزۇپ تاشلانغان . ھازىر بۇ ئورۇنغا خەلق باشقۇرۇشىدىكى قەشقەر شەھەرلىك ئىشچى - خىزمەتچىلەر تىلى - تېخنىكا مەكتىپى ۋە مەكتەپ قارىمىقىدا دوختۇر خانى سېلىندى .

② بۇ مەدرىسە ھازىرقى قەشقەر شەھەرلىك 1 - باشلانغۇچ مەكتەپنىڭ ئورنىدا بولۇپ ، 1935 - يىلى دارىلمۇئەللىمىنىڭ ئۆزگەرتىلگەن . 1938 - يىلى دارىلمۇئەللىمىن نەزەرباغقا كۆچكەندىن كېيىن ، « ئوردائىشكى باشلانغۇچ مەكتىپى » (بۇ مەكتەپ «لەيلى ناھار» > كېچە - كۈندۈزلۈك مەكتەپ < دەپمۇ ئاتىلىدۇ) سېلىنغان .

③ ھېيتگاھ مەدرىسەنىڭ ئورنى ھېيتگاھ جامە ئىچىدە بولۇپ ، ھېلىمۇ بار . بۇ مەدرىسەدە 1956 - يىلىدىن باشلاپ ئوقۇش توختىتىلغان .

④ خانلىق مەدرىسەنىڭ ئورنى ئوردائىشكىدە بولۇپ ، 1958 - يىلىدىن باشلاپ قەشقەر ۋىلايەتلىك سىياسىي مەكتەپكە ئۆزگەرتىلگەن .

ئابدۇللا قازىھاجىم (يەكەنلىك)، ئىسراپىل داموللام (پوسكاملىق)، ئېلى ئاخۇن خەلىپىتىم (قاغىلىقلىق)، ئابدۇجېلىل داموللام (گۈمبىلىق)، مۇسەيبىي ئاخۇن خەلىپىتىم (كۇچالىق)، ئابدۇللا داموللام (تۇرپانلىق)، ئەدەبىي تەخەللۇسى «نەئىمى» ... قاتارلىقلار 30 - يىللاردىن باشلاپ قەشقەر مائارىپىنىڭ داڭلىق پېشىۋالىرى، ئابدۇقادىر داموللام تەشەببۇس قىلغان يېڭىچە مائارىپىنىڭ قوللىغۇچىلىرى ۋە ۋارىسلىرى بولۇپ قالغان ئىدى. يەكەنلىك ھېلىمىدىن ئاخۇنۇم ئالتۇنلۇقتىكى كونا خانلىق مەدرىسە ئورنىغا، ئابدۇللا قازىھاجىم يەكەن ئېلىشقۇغا، مۇھەممەت ئابدۇللا خان خوجام يەكەن شەھەر ئىچى مانجۇ كۆلپىشىدىكى ئىمىنبەگىنىڭ ھويلىسىغا («مەتلەئىل ئېرىپان» نامى بىلەن ئاتالغان بۇ مەكتەپ كېيىن جۇۋىچى كۆلى ئالدىدىكى چوڭ مەدرىسەگە يۆتكەلگەن) ئاچقان مەكتەپلەر ئابدۇقادىر داموللامنىڭ تەشەببۇسى ۋە تەسىرى بىلەن ئېچىلغان يېڭىچە مەكتەپلەر ئىدى.

ئابدۇقادىر داموللام ياش ئۆسمۈرلەرنىڭ ئۆسۈپ يېتىلىشى ۋە تەلىم - تەربىيىسىگە مۇئالاھىدە كۆڭۈل بۆلدى. ئۇ، كېچىلىرى ھامامدا، كۈلدە يېتىپ، كۈندۈزى تىلەمچىلىك بىلەن كۈن كەچۈرۈۋاتقان يېتىم - يېسىر بالىلارنى كۆرگەندە، ئۇلارنىڭ ھالىغا ئېچىندى، تەقدىر - ئىستىقبالدىن قايغۇردى. بۇ جەھەتتە مەجبۇرىيەتنىڭ نەقەدەر ئېغىرلىقىنى چوڭقۇر ھېس قىلدى. ئۇ ئۆشەر، زاكات، سەدىقە، ئېھسان، ئىسقاتتىن كەلگەن پۇللارنى يېتىم - يېسىرلەرگە ئۈلەشتۈرۈپ بېرىپ، ئۇلارغا ئاتىدارچىلىق قىلدى. قەشقەر شەھىرىدە «مەتلەئىل ھىدايەت» ناملىق مەكتەپ تەسىس قىلىپ ۋە ئۆزى باشقۇرۇپ، يېتىم - يېسىرلارنى تەربىيەلەپ، توغرا يولغا باشلىدى.

ئەينى چاغدىكى ئەنگلىيە، شىۋېتسىيە مىسسىيونىرلىرىنىڭ قەشقەردە ئۆز ئالدىغا مەكتەپ، دوختۇرخانىلارنى ئېچىپ،

يېتىم - يېسىرلارنى ، كەمبەغەل - نامراتلارنىڭ بالىلىرىنى ئالداپ ، كاتولىك دىنىنىڭ مۇخلىسلىرىغا ئايلاندۇرۇشقا تىرىشىۋاتقانلىقى ، ھەدەپ ئۆز مەتبەئەخانىسىدىن پايدىلىنىپ ، «ئىنجىل» نى كۆپەيتىپ بېسىپ ، كاتولىك دىنى ھەققىدىكى تەشۋىقات ۋاراقلىرىنى تارقىتىپ ، دىنىي سىڭىپ كىرىش بىلەن شۇغۇللىنىۋاتقانلىقى — ئابدۇقادىر داموللامنى چوڭقۇر ئويغا سالغان ۋە قەشقەردىكى ھەممە ئادەم ئىنتايىن نارازى بولۇپ ، جىددىي كۆڭۈل بۆلۈۋاتقان قىزىق نۇقتىلىق مەسىلىلەردىن بىرى ئىدى . ئۆز ئەۋلادلىرىنىڭ كەلگۈسى تەقدىرى ۋە ئىستىقبالدىن قاتتىق ئەنسىرىگەن قەشقەر ئۆلىمالىرى ، مۆتىۋەرلىرى ، تەرەققىيپەرۋەر كىشىلەر ۋە شەھەر خەلقى موللا - ئۆلىمالارنىڭ تېزىدىن ئوتتۇرىغا چىقىپ خىرىستىيان دىنىنىڭ سىڭىپ كىرىش قىلمىشىنى دەرھال توسۇشنى ھەر ۋاقىت ئۈمىد قىلاتتى . ئابدۇقادىر داموللام بۇ ئىشقا قارىتا كەسكىن تەدبىر قوللىنىش ئۈچۈن ، قۇمدەرۋازا سۈت - قايماق كوچىسىلىق ئىمىن خەلىپەت ھاجىم (مەرھۇم ھامىت ئىمىن ئوپىنىڭ دادىسى) ، غەزىنىچىبەگ مەھەللىلىك ياقۇپ ھاجىم ، باغ كوچىسىلىق مەتنىياز خەلىپىتىم ، ئوردائالدىلىق مامۇت ھاجىم ، مەنسۇر ھىدايەت ... قاتارلىق شەھەر مۆتىۋەرلىرى بىلەن مەسلىھەتلىشىپ ، شۆبىد دوختۇرخانىسىنى تاقىتىۋەتمەكچى ، شۆبىدالارنى قەشقەردىن قوغلاپ چىقارماقچى بولۇشتى . نەتىجىدە قەشقەر شەرىئى مەھكىمىسىنىڭ شۇ چاغدىكى مۇپتىسى بولغان ئوردائالدىلىق مامۇت ھاجىم بۇ ئىش توغرىلۇق قۇرئان ۋە ھەدىستىن ئاساس كەلتۈرۈپ پەتىۋا يازدى . ئابدۇقادىر داموللام شەرىئى مەھكىمىنىڭ قازى رەئىسى بولۇش سۈپىتى بىلەن پەتىۋاغا مۆھۈر باسقى . پەتىۋا قولدا كۆچۈرۈلۈپ ، شەھەر ئىچىدىكى ھەممە چوڭ - كىچىك مەسچىت ۋە مەدرىسەلەرگە تارقىتىلدى . پەتىۋادىن خەۋەر تاپقان مۇسۇلمان خەلق ئاممىسى ئۆزلۈكىدىن

تەشكىللىنىپ ئابدۇقادىر داموللام ، مامۇت ھاجىم ، ياقۇپ ھاجىم ، ئىمىن خەلپەت ھاجىم ، مەتئىياز خەلپىتىم ، جامال ئاخۇن خەلپەتسىم ، زۇنۇن ھاجىم ، مەمتىلاجى شاڭخەي ، ئىنايەتخان مەخسۇم . قاتارلىق موللا ، ئۆلىمالارنىڭ باشچىلىقىدا شۆبىلەرنىڭ قۇمىدەرۋازىدىكى ۋاكالىتخانىسىغا ① باستۇرۇپ كىردى . پەتىۋاغا ئاساسەن دوختۇرخانىنى يېتتە تىلەمە كىچى بولغاندا ، شۆبىلەر قارشىلىق كۆرسەتكەنلىكتىن ، غەزەپلەنگەن ئامما ۋاكالىتخانا ئىچىدىكى ئۆي - ئۆيلەرگە كىرىپ ، دىن تەشۋىقات ماتېرىياللىرىنى ، « ئىنجىل » نىڭ كۆپەيتىلگەن نۇسخىلىرىنى كۆيدۈردى . مەتبەئە ئۈسكۈنىلىرىنى پاقچاقلاپ تاشلىدى . ئابدۇقادىر داموللامنىڭ ئۆلۈمدىن قورقماستىكى بۇ خىل جاسا-رىتى زور كۆپچىلىك دىنىي زاتلارنىڭ ، كەڭ خەلق ئاممىسىنىڭ قىزغىن قوللىشى ، مەدەتكارلىقىغا ئېرىشكەن بولسىمۇ ، ئەمما يەر-لىك ئەمەلدارلارنىڭ ، بىر قىسىم موللا ، قازى - قۇززات ، ئىشان ، بايلارنىڭ قارشىلىقىغا ئۇچرىدى . ئۇلار ئابدۇقادىر دا-موللامغا نىسبەتەن چىشىلىرىنى غۇچۇرلىتىپ ، ئۇنى يېۋەتكۈدەك ئەلپازدا ھاقارەتلەشتى . بۇ ئىش مۇناسىۋىتى بىلەن قەشقەر دو-تىيى جۇرۇيىچى ئابدۇقادىر داموللام ، مامۇت ھاجىم ، ياقۇپ ھاجىم باشلىق 30 غا يېقىن كىشىنى 40 كۈن ھەپسىگە سولاپ قويدى . ئابدۇقادىر داموللام ھەپسىدىن چىققۇچە ، ئۇلار چەت ئەللىكلەرگە مەسلىھەت بېرىپ ۋە تىل بېرىكتۈرۈپ ، سۇيىقەست پىلانلاپ ، ھىجرىيە 1342 - يىلى (مىلادىيە 1923 - ، 1924 - يىللىرى) ماھى مۇھەررەمنىڭ 1 - كۈنى سەيشەنبە (8 - ئاينىڭ 14 - كۈنى) كې-

① ھازىر بۇ ئورۇندا قەشقەر شەھەرلىك قوراللىق بۆلۈمى ۋە ۋىلايەتلىك ئىسترا -

خوۋانىيە شىركىتىنىڭ ئائىلە بىناسى بار .

چىدە ئۆز ئۆيىدە ياللانغان قاتىل ئارقىلىق مەخپىي ئۆلتۈرگۈزۈ-
ۋەتتى ① .

ئابدۇقادىر داموللامنىڭ كىم تەرىپىدىن ئۆلتۈرۈلگەنلىكى توغرىسىدا كىشىلەرنىڭ قاراشلىرى بىردەك ئەمەس . بەزىلەر : «ئابدۇقادىر داموللامنىڭ قەتلىئام قىلىنىشىدا موللا ئىسلام داموللامنىڭ قولى بار ، ئۇ سوۋېت كونسۇلخانىسىغا ماتېرىيال يەتكۈزۈپ بېرىدىغان كىشى بولغاچقا ، خەلقلەر ئۇنى (قازى ئورۇس) دەپىتى » دېسە ، يەنە بەزىلەر : « ئابدۇقادىر داموللامنى قەشقەرنىڭ شۇ چاغدىكى ئەڭ چوڭ موللىسى ئابدۇغوپۇر شاپتۇل داموللام بىلەن قەشقەرنىڭ ئەڭ چوڭ بېيى ئۆمەرباي ئەنگىلىيە ، شۋېتسىيە كونسۇلخانىسىدىكىلەر بىلەن تىل بېرىكتۈرۈپ ، ئەھمەت دېگەن («ھېلىم مەزىن » دېگۈچىلەر مۇ بار) تەلۋە ئارقىلىق ئۆل- تۈرگۈزۈۋەتتى » دەيدۇ . ھازىر مەلۇم بولغان پاكىتلار باشقىچە . بۇنىڭ ئۈچۈن گەپنى باشتىنراق دېيىشكە توغرا كېلىدۇ . ئابدۇ- قادىر داموللام 1918 - يىلى ھەجگە بېرىش يولىدا تاشكەنتتە بىر مەزگىل توختىغان . بۇ ۋاقىت تېخى 1 - دۇنيا ئۇرۇشىنىڭ قالاي- مىقانچىلىقى تەلتۆكۈس ئاخىرلاشمىغان ، بولشېۋىكلار

① ئابدۇقادىر داموللامنىڭ قەتلىئام قىلىنغان ئاي - كۈنى كۆپ ماتېرىياللاردا «ئەتىياز پەسلى» دەپ قەيت قىلىنغان . ئەمما ، مەرھۇمنىڭ شاگىرتلىرىدىن بىرى بولغان داڭلىق ئۆلىما ، تالانتلىق شائىر شەمسىددىن داموللامنىڭ ئابدۇقادىر داموللام قەتلىئام قىلىنغان كۈنى ئۆلۈمىگە كەلگەن كاتتىلار ئالدىدا مەرھۇم داموللامنىڭ ھويلىسىدىكى بىر تۇپ ئانار دەرىخىگە قارىتىپ ئوقۇغان ئەرەبچە قەسىدىسىدىكى : «ئايا شەجىرى رۇمان مالىكە نەزىرتەن ، كى ئەنتىكە لەم تەجەزئى ئەلا ئىبنى ۋارىسى » (ئەي ئانار دەرىخى ، شۇنچە يىللار كۆكۈرىپ گۈزەل تۇرۇپسەن . « بۈگۈن ، ۋارىس ئوغلى (ۋاپات بولغاندا ئۇنىڭ) ئۈچۈن چۆچۈمىگەندەك تۇرسەنغۇ ؟!) دېگەن مىسرالار بۇ ۋاقىتنىڭ ئېنىق ياز پەسلى ئىكەنلىكىنى بىلدۈرىدۇ .

پارتىيىسىنىڭ ھاكىمىيىتىمۇ ئوتتۇرا ئاسىيا رايونلىرىدا تېخى تىكلىنىپ بولالمىغان ، مىنشېۋىكلارنىڭ بولشېۋىكلارغا قارشى كۈرەشلىرى ئۈزلۈكسىز داۋاملىشىۋاتقان بىر چاغ بولغاچقا ، ئابدۇقادىر داموللام مىنشېۋىكلارنىڭ بولشېۋىكلارغا قارشى بىر قېتىملىق نامايىشىغا بىلمەي قاتنىشىپ قالغان . نامايىشچىلار ئارىسىدىكى يۈسۈپ ئىسىملىك بىرى ئابدۇقادىر داموللامنىڭ ياقا يۇرتلۇق ئىكەنلىكىنى دەرھال سېزىۋېلىپ ، ئۇنىڭغا يېقىنلاشقان ھەمدە ئۇنىڭ ياقا يۇرتلۇق تۇرۇپ ، ئۆز پائالىيەتلىرىنى قوللىغانلىقىغا كۆپتەن - كۆپ رەھمەت ئېيتىپ ، خەير خاھلىق بىلدۈرگەن . بىرنەچچە زامان ئۆيىدە قوندۇرۇپ ، ھالدىن خەۋەر ئالغان . ئابدۇقادىر داموللامنىڭ ھەجگە بارىدىغانلىقىنى ئۇقۇپ ، بىللە بېرىش تىلىكىنى بىلدۈرگەن . ئابدۇقادىر داموللام بىلەن شەمەي ، ئۇفا ، قازان ، ئورال ، تۈركىيە ، لوندون ، مىسىر ، ھىجاز ، مەككە قاتارلىق جايلارغا بىللە بارغان . ھەج سەپىرىنى تۈگىتىپ ، تاشكەنتكە كەلگەندە يۈسۈپ تاشكەنتتە قالغان ، ئابدۇقادىر داموللام قەشقەرگە قايتىپ كەلگەن . 1923 - يىلى سابىق سوۋېت ئىتتىپاقىنىڭ قەشقەردىكى كونسۇلخانىسى قۇربان ھېيت مۇناسىۋىتى بىلەن قەشقەردىكى چوڭ موللا ، ئۆلىما ، بايلارنى كۈتۈۋالغان . بۇ كۈتۈۋېلىش زىياپىتىگە مۇيەسسەر بولغان ئابدۇقادىر داموللام كونسۇلخانىنىڭ زىياپەت زالىغا كىرگەندە ھېلىقى يۈسۈپ دېگەن كىشى بىلەن ئۇچرىشىپ قالغان . بۇ كىشىنىڭ مۇشۇ كونسۇلخانىنىڭ مۇئاۋىن كونسۇلى ئىكەنلىكىنى بىلگەندىن كېيىن ، زىياپەتكە قاتناشماي دەرھال قايتىپ كىرگەن . ئارىدىن بىرەر ئاي ئۆتكەندىن كېيىن جاڭقورغانلىق زۇنۇن ھاجىمنىڭ ئۆيىدە چاي بولغان . ئىنايەتخان مەخسۇم ، ئابلىراخۇن مەخسۇم ، مەمتىلاجى شاڭخەي ، چۇمبۇسلۇق مەمتىلاجىم قاتارلىق كاتتىلار قاتناشقان بۇ سورۇندا ئابدۇقادىر داموللام مۇئاۋىن كونسۇل يۈ-

سۈپىنىڭ ئىشىنى ئۆز ئاغزى بىلەن سۆزلەپ بەرگەن ھەمدە :
« شۇنىڭدىن بۇيان ئۆزۈمدىن ۋەھىمە قىلىپ قالدىم » دېگەن .
كۈنلەردىن بىر كۈنى مەمتىلاجى شاڭخەي دوتەي يامۇلغا
بېرىپ ، دوتەينى كونسۇلخانغا چاقىرتقانلىقى ھەققىدىكى خەتنى
كۆرگەن . دوتەي كونسۇلخانغا چىققاندىن كېيىن ، سوۋېت
كونسۇلى دوتەيگە : « قەشقەردە ھازىر بىر ئادەم بار ، بۇ ئادەم تا
لىپلارغا تارىخ ، جۇغراپىيە ، ھېساب ئۆگىتىمەن دەپ يۈرمىش .
بۇ ئادەم تارىخ ، جۇغراپىيە ، ھېساب ئۆگىتەلمەمدۇ ؟ ئەگەر ئۆ-
گەتسە ئىشنىڭ ئاقىۋىتى قانداق بولىدۇ ؟ شۇڭا بۇ ئادەمنىڭ
ئىشلىرىنى دەرھال تەپتىش قىلىپ ، نەتىجىسىنى ماڭا مەلۇم قى-
لىڭ ! » دېگەن .

دوتەي كونسۇلخاندىن قايتىپ كىرگەندىن كېيىن ،
ئۆمەرباي ئارقىلىق ئابدۇقادىر داموللامنى سۈرۈشتۈرگەن . ئۆمەر-
باي ئابدۇقادىر داموللامنىڭ ياخشى تەربىيىنى قىلغان ، ئەمما
دوتەي بۇنىڭغا كۆنمەستىن ، مەدرىسەدىكى پائالىيەتلىرىنى سۈ-
رۈشتۈرۈشكە بۇيرۇغان . ئۆمەر باي ئابدۇقادىر داموللامنىڭ
دەرس ئارىلىقىدا تارىخقا ئائىت بىلىملەرنى قىستۇرۇپ بايان قىلىپ
بېرىدىغانلىقىنى تالىپلار ئارقىلىق بىلگەندىن كېيىن ، دوتەيگە
مەلۇم قىلغان . دوتەي بۇ ئاخباراتنى كونسۇلغا مەلۇم قىلغان .
كونسۇل ئابدۇقادىر داموللامنى دەرھال كۆزدىن يوقىتىشقا بۇيرۇ-
غان . ئەگەر بۇ ئىشتا دوتەي سۇسۇلۇق قىلسا ، ياڭ زېڭشىنغا مەلۇم
قىلىدىغانلىقىنى ئېيتىپ پوپۇزا قىلغان . سوۋېت كونسۇلىنىڭ
پوپۇزىسىدىن قورقۇپ كەتكەن جۇ دوتەي خىزمىتى بەدىلىگە 300
سەر كۈمۈش تەڭگە بېرىش ، ئۆزىنىڭ ۋە بالا - چاقىلىرىنىڭ
تۇرمۇشىغا ئەبەدىي كاپالەتلىك قىلىش شەرتى بىلەن قاتىل ئەھ-
مەتنى ياللۇپلىپ ، ئابدۇقادىر داموللامنى ئۆلتۈرگۈزۈۋەتكەن .
كېيىن قاتىل ئەھمەت تۇتۇلغان بولسىمۇ ، بۇ ئىشتا سوۋېت كونسۇ-

سۇلى بىلەن ھۆكۈمەتنىڭ قولى بولغانلىقتىن، ئىشنى ئارقىسىغا سۆرەش تاكتىكىسىنى قوللىنىپ، ئەھمەتنى جىنايىتى جاۋابكارلىق تىن قاقچۇرۇپ، ھېچقانداق چارە كۆرمىگەن. قاتىل ئەھمەت كېيىنكى چاغلاردا خەلقنىڭ نەپىرىتى تۈپەيلىدىن نېرۋىسىدىن ئا- دىشىپ، ئۆزىنىڭ گۆشىنى ئۆزى يەپ ئۆلگەن.

ئابدۇقادىر داموللام قەتلىئام قىلىنغان كۈننىڭ ئەتىسى يۈسۈپ توقام دېگەن كىشى: « بۇ ئۆمەرباينىڭ قىلغان ئىشى » دېگەن. بۇ سۆزگە ئاساسەن ئابدۇقادىر داموللامنىڭ شاگىرتلىرى ئۆمەرباينى ئىزدەپ، ھېسابلاشماقچى بولغاندا، ئابدۇكېرىمخان مەخسۇم ئوتتۇرىغا چىقىپ: « بۇ ئۆمەرباينىڭ قىلغان ئىشى ئە- مەس، ئابدۇقادىر داموللام شۇ يەردە دوختۇرخانىسىغا ئوت قويغانلىقى ئۈچۈن شۇلار تەرىپىدىن ئۆلتۈرۈلگەن » دېگەن. ئۆمەرباي ئابدۇقادىر داموللامنىڭ ئۆلتۈرۈلۈش جەريانىدىن پۈتۈنلەي خە- ۋەردار بولسىمۇ، ئەمما ئۆزىنىڭ پۈتكۈل سودا ئىشى سوۋېت بىلەن بولىدىغان بولغاچقا، بۇ سىرنى تىنىشقا جۈرئەت قىلالىد- غان. بۇ سىرنى بىلىدىغان ئىنايەتخان مەخسۇم، ئابلىراخۇن مەخسۇم، مۇساخان تېۋىپنىڭ ئوغلى ئابدۇۋايىت ئاخۇن، ئورد- ئالدىلىق مامۇت ھاجىم ۋە ئۇنىڭ ئوغلى مۇھەممەت ھاجىم، مەمتىلاجى شاڭخەي، جاڭقورغانلىق زۇنۇن ھاجىم، خانئېرىقلىق ئىمىن ئاخۇن خەلىپىتىم قاتارلىقلار: « ئابدۇقادىر داموللامنى شۇ يەردە ئەمەس، ئورۇسلار قول تىقىپ ئۆلتۈرگۈزدى » دېگەنلىكى ئۈچۈن، جۇ دوتەي بۇلارنى تۇتۇپ، ھەپسىگە سولاپ قويغان. ئىنايەتخان مەخسۇم، ئابلىراخۇن مەخسۇملار بۇ ئىشنى ئىككىنچى تىنماسلىققا ۋەدە قىلىپ، چەت ئەلگە چىقىپ كەتكەن. جامال ئاخۇن خەلىپىتىم كالتايلاققا، زۇنۇن ھاجىم غۇلجىغا، مەمتىلاجى شاڭخەيگە كەتكەن. شۇنىڭ بىلەن ئابدۇقادىر داموللامنىڭ ئۆ- لۈمىنىڭ سىرى يېشىلمەي، شۇ پېتى بېسىلىپ قالغان.

ئەسلىي گەپكە كەلسەك ، ئابدۇقادىر داموللامنىڭ ۋاپات بولغان خەۋىرى چاقماق تېزلىكىدە پۈتكۈل شەھەرگە ۋە شەھەر ئەتراپىدىكى قوغان ، سەمەن ، ئاۋات ، بەشكېرەم ، توققۇزاق ، ئاتۇش ، پەيزاۋات قاتارلىق يېزىلارغا ئاڭلاندى . 10 مىڭلىغان شەھەر ئاھالىلىرىنىڭ ، قول ھۈنەرۋەن ، كاسىپ ، سودىگەرلەرنىڭ ، دېھقانلارنىڭ بۇ مۇسەبەتتىن يۈرىكى مۇ-جۇلدى . ھەممە يەرنى ھەيرانلىق ئىلكىدىكى غۇلغۇلا قاپلىدى ، ھەممە كۆزلەردىن قاتىللارغا بولغان غەزەپ - نەپرەت ئۇچقۇنى چاقنىدى ، ھەممە چىرايدىن قاتىللارغا بولغان ئۆچمەنلىك نامايان بولدى . پەيشەنبە كۈنى ھېيتگاھ جامەنىڭ ئىچى - تېشى ئابدۇقادىر داموللامنىڭ نامىزىغا داخىل بولۇش ئۈچۈن كۈن بويى ئىشتىن توختىغان ئادەملەر بىلەن لىق تولدى . پېشىندىن كېيىن 10 مىڭلىغان ئادەم سەپ - سەپ بولۇپ ، داموللامنىڭ نامىزىنى چۈشۈردى ، نامازدىن كېيىن قوللىرىغا ھاسا ئېلىپ ، تۇماقلىرىنى تەتۈر كېيىشكەن مىڭلىغان تالىپلارنىڭ :

« تاغۇتاشلار تەۋرىشىپ ،

قاتتىق چاقماق چاققانمۇ ؟

تۈمەن سۈيى قان بولۇپ ،

بۈگۈن تەتۈر ئاققانمۇ ؟

قەشقەرنىڭ ھاۋاسىنى ،

چاڭ - تۇمانلار باسقانمۇ ؟

قەشقەرنىڭ جاھانىنى ،

قايغۇ - ماتەم باسقانمۇ ؟

ئاي تۇتۇلماس دەپتىمىز ،

كۈن تۇتۇلماس دەپتىمىز .

داموللامغا دۆيۈزلەر ،

قەست قىلالماس دەپتىمىز .»

دېگەندەك مەرسىيە شېئىرلىرىنى ئوقۇشۇپ ، دەۋرىي ساھىبى سېلىشىپ ، يول ئېچىشى ؛ بېشىغا سەللە ، بەللىرىگە ئاق باغلىغان مەرھۇمنىڭ يۈزلىگەن دوست - پار ، ئاغىنە - بۇرادەرلىرى ، بالا - چاقا ، ئۇرۇق - تۇغقانلىرىنىڭ « ئاھ دادام ، ئاھ قېرىندەشم » دەپ داد - پەرياد كۆتۈرۈپ ھازا ئېچىشىپ ، جىنازا ئالدىدا مېڭىشى ، ھېيتگاھتىن تۆشۈك دەرۋازىغىچە ئايىغى ئۈزۈلمەي كېلىۋاتقان كىشىلەر توپىنىڭ جىنازىغا ئەگىشىشى ئارقىسىدا ، مېيىت سېلىنغان تاۋۇت ئۈزىتىپ چىقىلدى ، داموللامنىڭ جەستى ھەزرەتتىكى تاختا كۆۋرۈك دېگەن يەرگە دەپنە قىلىندى ①.

ئابدۇقادىر داموللام ۋاپات بولغاندىن كېيىن ، ئۇنىڭ ئەڭ يېقىن بۇرادەر ۋە مەسلەكداشلىرىدىن شەمسىددىن داموللام ، مەھمۇت ئاخۇن داموللام ، تەجەللى ھەزرەت ، مۇراد رەمزەبەگ ھەزرەتلىرى ② ، چەت ئەلدىكى دوستلىرىدىن ئەنۋەر ساھىب داموللام (كەشمىرلىك) ، ئالىم ، مۇئەزرىخ رىزا ئىبنى پەخرىدىن ھەزرەتلىرى (تاتار ، ئۇفالىق) قاتارلىقلار ئابدۇقادىر داموللامنىڭ ۋاپاتىغا ئېچىنىپ ، مەرھۇمغا ئاتاپ مەرسىيەلەر يېزىشتى . ئۇنىڭ

① قەشقەر شەھەرلىك خەلق ھۆكۈمىتى 1996 - يىلى 2 - ئاينىڭ 26 - كۈنى 28 - نومۇرلۇق ھۆججەت ئارقىلىق ، ئابدۇقادىر داموللامنىڭ قەبرىسىنى « شەھەر دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورنى » دەپ ئېلان قىلغان .

② مۇراد رەمزەبەگ ئابدۇقادىر داموللامغا بېغىشلاپ 160 مىسراتىق مەرسىيە يازغان بولۇپ ، بۇ مەرسىيىدە ئابدۇقادىر داموللامنىڭ پۈتكۈل ئىش ئىزلىرىنى تىلغا ئېلىپ مەدھىيىلىگەن ، ۋاپاتىغا ئېچىنغان . ئابدۇقادىر داموللامغا يۇقىرى باھا بەرگەن . ئۇ كىشى ھىجرىيە 1352 - يىلى (مىلادىيە 1933 - ، 1934 - يىللىرى) غۇلجىدا ۋاپات بولغان .

سۇيىقەست بىلەن ئۆلتۈرۈلگەنلىكىنى چۆچەكتە تۇرۇپ ئاڭلىغان مەتبىلى توختىھاجى (تەۋپىق) مۇئىنتايىن چۆچۈگەن ھالدا:

« مەرھۇم داموللا ئابدۇقادىرى ناھەق كەتتىلەر ،
گۇناھى نېمە ؟ پەقەت بىزگە ھەقىنى ئۆگەتتىلەر » ① .

دەپ يېزىپ ، ئابدۇقادىر داموللامغا قەست قىلغان مۇتەئەسسەپ دۆيۈز ، مۇناپىق قارا كۈچلەرگە غەزەپ - نەپرەتنى بىلدۈردى . ئابدۇقادىر داموللامنىڭ ۋاپاتى ئەينى دەۋردە يالغۇز ئوتتۇرا ئاسىيانىلا ئەمەس ، ھەتتا غەربىي ئاسىيا ، جۈملىدىن مۇسۇلمان شەرق ئەللىرىنىمۇ قاتتىق زىلزىلىگە سالغان ئىدى . ئابدۇقادىر داموللامنىڭ شاگىرتلىرىدىن بىرى بولغان ئىنايەتخان مەخسۇم : « ھىندىستان ، مىسىر ، قازان ، كەشمىردىكى مەتبۇئاتلاردا ئابدۇقادىر داموللامنىڭ ۋاپاتىغا تەزىيە بىلدۈرۈپ يېزىلغان مەرسىيە شېئىرلىرى ۋە ماقالىلەرنى توپلاپ توپلام قىلسا ، بىرنەچچە جىلدلىق چوڭ توپلام ھاسىل بولۇر ئىدى » دەپ ئېيتقان ② .

ئابدۇقادىر داموللام ھەقىقەتەن ئوتتۇرا ئاسىياغا ، جۈملىدىن غەربىي ئاسىياغا تونۇلغان ئۇستاز ، ماھىر مۇنازىر .

① مەتبىلى توختىھاجىنىڭ « ئوقىدى - ئاشتى » غەزىلىدىن ئېلىندى .

② ئىنايەتخان مەخسۇم ئابدۇقادىر داموللامنىڭ توقام مەدرىسەدە ئوقۇتقان شاگىرتلىرىدىن بىرى بولۇپ ، ئابدۇقادىر داموللامنى سوۋېت كونسۇل خانىسىنىڭ قول تىقىپ ئۆلتۈرگەنلىكىنى پاش قىلغانلىقى ئۈچۈن ھەپسىگە ئېلىنغان . كېيىن بۇ ئىشنى قايتا ئېغىزغا ئالمايدىغانلىقى ھەققىدە بەرلىك دائىرىلەرگە تىلخەت بېرىپ ، ھەپسىدىن چىققان ۋە شۇ يىلى سەئۇدى ئەرەبىستانغا چىقىپ كەتكەن . ھىجرىيە 1367 - يىلى (مىلادىيە 1947 - ، 1948 - يىللىرى) سەئۇدى ئەرەبىستاندا ۋاپات بولغان .

رېجى ، خەلقپەرۋەر ئالىم ، تالانتلىق شائىر بولۇپ ، ئۇنىڭ يازغان شېئىرلىرى ، داستانلىرى ① تىرەن مەنىلىك رۇبائىيلارنى ② ئۆزىنىڭ پاساھەت ، بالاغەتتىكى ئۈستۈنلۈكى بىلەن ئوتتۇرا ئاسىيا خەلقىنىڭلا ئەمەس ، بەلكى چەت ئەللەردىكى ئىلىم ئەھلىلىرىنىڭ دىققەت - ئېتىبارىنى قوزغىغان ھەمدە ئۇلارنىڭ سۆيۈپ ئوقۇشىغا مۇيەسسەر بولغان ئىدى . ئۇنىڭ كۆپ ئەسەرلىرى ئۆزى ھايات ۋاقتىدا قازاندىكى « مىللەت » مەتبەئە - سىدە ، تاشكەنتتىكى « غۇلامىيە » مەتبەئەلىرىدە بېسىلىپ ، كەڭ تۈردە تارقىتىلغان . بىر قىسىم ئىلمىي ئەمگەكلىرى شۇزا - ماننىڭ ئاتاقلىق مەجمۇئەسى « شورا ژۇرنىلى » دا ئېلان قىلىنغان . ئۇ ۋاپات بولغاندىن كېيىنمۇ ، بىر قىسىم ئەسەرلىرى قەشقەر قازانچى ياربېشىدا قۇرۇلغان « مۇھەممىدىيە » مەتبەئەسىدە ، دەمەشىقتە ، جىددەدە نەشر قىلىندى . ئۇ يازغان « جاۋاھىرۇل ھىيىقان » (ھەقىقەت جەۋھەرلىرى) ، « ئىرشادىل مۇسلىمىن » ، « شەرھى ئامالى » قاتارلىق ئەسەرلەر ئاپتونوم رايونىمىزنىڭ ھەرقايسى جايلىرىدىكى كۈتۈپخانىلاردا ، قەدىمكى ئەسەرلەرنى توپلاش ئىشخانىلىرىدا ساقلانغاندا تاشقىرى ، مىسىرنىڭ ئەزھەر ئۇنىۋېرسىتېتى كۈتۈپخانىسىدا ساقلانماقتا .

« مىفتاھۇل ئەدەب » — ئاپتونىڭ ئەرەب ئەدەبىياتىدا ئىپادىلەنگەن ئەرەب تىلىنىڭ ئەڭ ئىنچىكە ، ئەڭ نازۇك ، ئەڭ پاساھەتلىك تەرەپلىرىنى ئەرەب تىلى ئۆگەنگۈچىلەرگە بىلدۈرۈش ئارقىلىق ، ئۇلارنىڭ ئەرەب تىلى - ئەدەبىياتى سەۋىيىسىنى ئۆستۈرۈش مەقسىتىدە يازغان دەرسلىك كىتابلىرىنىڭ بىرى . بۇ كىتاب ھىجرىيە 1328 - يىلى (مىلادىيە 1910 - ، 1911 - يىللىرى)

① 120 مىسالىق بىر مۇخەممىسى ، « مېۋىلەر مۇنازىرىسى » ناملىق داستانى بار .

② ئابدۇقادىر داموللامنىڭ رۇبائىيلار تاشكەنتتە تاش مەتبەئەدە نەشر قىلىنغان « شەۋقى گۈلىستان » ناملىق چوڭ توپلامغا بېسىلغان .

قەشقەردە يېزىلغان . شۇ يىلى تاشكەنت « غۇلامىيە » مەتبەئەسىدە سىراجىدىن مەخدۇمنىڭ خىراجىتى ۋە شۇ ساخاۋەتلىك زاتنىڭ ئۆز قولى بىلەن كۆچۈرۈشى ئارقىسىدا تاش مەتبەئەدە بېسىلىپ چىققان .

ئاپتور كىتابنى يېزىشتىكى مۇددىئا - مەقسىتى ئۈستىدە توختىلىپ مۇنداق دەيدۇ : « مەقسەتلەرنىڭ مۇھىمى ، ئارزۇلارنىڭ ئۇلۇغى بولسا ، ئىبادەتكە ھەقلىق بولغان ئاللاتائالانى ۋە ئۇنىڭ سۈپەتلىرىنى ، ئىسلامنىڭ ئەھكام - پىرىنسىپلىرىنى ، ئەمر - پەرمان ۋە ھۆكۈملىرىنى جانابىي ھەقنىڭ تەلىمىگە مۇۋاپىق بىلىش ۋە تەسدىق قىلماقلىقتۇر . بۇنداق بىلىش ۋە تەسدىق قىلماقلىقنى < قۇرئان كەرىم > ۋە ھەدىس تەكلىپ قىلىدۇ ... لېكىن < قۇرئان > ئايەتلىرى ۋە رەسۇلۇللانىڭ ھەدىسلىرىنى بىلىش — ئالدى بىلەن ئەرەب تىلىنى ۋە ئۇنىڭ لەتىپى ، ئىنچىكە ئۇسلۇبىنى بىلىشكە باغلىقتۇر . ئەرەب تىلىنىڭ ئەڭ ئىنچىكە بالاغىتى ئەرەبلەرنىڭ ھېكمەت ، باتۇرلۇق ، ئەخلاق ، نەسىھەت ۋە لەتىپىلەرنى ئۆز ئىچىگە ئالغان پاساھەتلىك ۋە بالاغەتلىك ئەدەبىياتىدا كۆرۈلىدۇ ... قازى بەيزاۋى ئۆز تەپسىرىدە : < ھەزرىتى ئۆمەرنىڭ پىكىرىدىن قارىغاندا ، ئەرەبلەرنىڭ شېئىرلىرى ئەرەب تىلىدا چۈشكەن قۇرئان كەرىمنى تەپسىر قىلىشتا بىردىنبىر ئاساسلىق ياردەمچى مەنبە ئىكەنلىكىنى كۆرۈۋالغىلى بولىدۇ > دېگەن ئىدى . مۇشۇنىڭغا ئاساسەن ، ئىلىگىرىكى ئالىملار ئەرەب تىلىنى ئاسانلاشتۇرۇش ئۈچۈن ، ئەرەب شېئىرىيىتىدىن ئەرەب تىلىنىڭ قائىدىسىنى ۋە شېئىرىيەتنىڭ ئەدەبىي ئۇسلۇبىنى تەتقىق قىلىپ يەكۈنلىگەن ھەمدە بۇ يەكۈن ئارقىلىق ، ئىسلام ئەھلىنى ئاللاتائالانىڭ كىتابى ۋە رەسۇلۇللانىڭ ھەدىسلىرىنى بىلىشكە دالالەت قىلغان ۋە يېتەكلىگەن ئىدى (ئاللا ئۇلاردىن رازى بولسۇن) . ئەپسۇسكى ، ھەسرەت ئۈستىگە ھەس-

رەت! زامانىمىزدىكى مۇشۇ دىياردا ئىلىم تەھسىل قىلغۇچىلار ئەزەب شېئىرىيىتىنىڭ بالاغىتىگە ۋە ئەدەبىي ئۇسلۇبىغا قارىماي، شۇنداقلا ئالىي بىلىم ھاسىل قىلىش پىكرىدە بولماي، بۈگۈنكى كۈنگە كەلگەندە ئىسلام ئالىملىرىنىڭ كېمىيىپ كېتىشىدەك ئىسلام مىللەتلىرىنىڭ چۈشكۈنلىشىشى ۋە خارابلىشىشىدەك يامان ئەھۋاللارنى كەلتۈرۈپ چىقاردى. ئوقۇغۇچىلارنى بارلىق ئىلىم لەردىن، بولۇپمۇ ئۇلۇمۇ قۇرئان، ئۇلۇمۇ ھەدىس ۋە پىقەھ ① ئىلىمىدىن پۈتۈنلەي مەھرۇم قىلدى... ئەگەر مەدرىسەلەرىمىزدىكى ئوقۇتۇش ئاشۇ قالاق ئۇسۇل بىلەن كېتىۋېرىدىغان بولسا، ئۇ چاغدا ئىسلام ئالىملىرىنىڭ ئۈستىگە يۈكلەنگەن شەرىئەت ئەھكام - پىرىنسىپلىرىنى خەلققە يەتكۈزۈش ۋە ئاللاتائالانىڭ سۆزىنى ئۈستۈنلۈككە ئىگە قىلىش، ئىسلام مىللىتىنىڭ ئەھۋالىنى ئىسلاھ قىلىشتەك ۋەزىپىنى قاچان ۋۇجۇدقا چىقارغىلى بولار؟ شەرىئەت، ئەھكام ئىشلىرىنى جاھىل، نادانلارنىڭ قولىدىن قالدۇرۇپ قۇتۇلدۇرۇپ ئالغىلى بولار... ئۇلار پايدىلىق سۆزنى زەرەرلىك دەپ، توغرا سۆزنى يالغان دەپ ھېسابلاۋاتسا، ئۇ ھالدا ئۆزىنىڭ ئىشەنچىنى، ئىقتىدارلىق كىشىلىرىنى ئېچىنارلىق ھالدا يوقاتقان بۇ مىللەتنىڭ ئەھۋالىنى ئىسلاھ قىلىشتىن قانداقمۇ ئۈمىد بولسۇن؟! ئىقتىدارلىق كىشىلەرنىڭ دىنىي ھېسسىياتىمىز بويىچە ئالىي ھىممەت كۆرسىتىپ، ئوقۇغۇچىلارنى، بەلكى ئومۇمىي ئەھلى ئىسلامنى ياخشى پېشىۋالارنىڭ ئىش ئىزلىرىغا يېتەكلەپ، مەنپەئەتلىك ئىلىم ۋە ئالىي مائارىپنى قولغا كەلتۈرۈشكە تەشەببۇسكار بولۇشلىرىنى ئۈمىد قىلىمەن».

مانا بۇنىڭدىن ئاپتورنىڭ ئۆز كىتابىنى مىللەتنىڭ ئومۇمىي ئەھۋالىنى، بولۇپمۇ كونا ئوقۇتۇش ئۇسۇلىنى ئىسلاھ قىلىپ، ئوقۇغۇچىلارنى ئاسان ئۇسۇل بىلەن ئىلىمدىن كۆپ

① پىقەھ ئىلمى — شەرىئەتنىڭ ئىجتىمائىي مەسىلىلەر توغرىسىدىكى قانۇنى.

مەنپەئەتلىنەلەيدىغان قىلىشقا ھەمدە پايدىلىق ئىلىملەرنى كۆپرەك ئۆگىنىپ ، بىلىم سەۋىيىسىنى ئۈزلۈكسىز يۇقىرى كۆتۈرۈش ئار-قىلىق ئالىي مەلۇماتلىق بولۇپ يېتىلىشكە رىغبەتلەندۈرۈشنى مەقسەت قىلىپ يازغانلىقىنى كۆرۈۋېلىشقا بولىدۇ .

بۇ كىتابنى نەشرگە تەييارلىغان مەرىپەتپەرۋەر زات سىراجىدىن مەخدۇم كىتابنىڭ قىممىتى ۋە ئەھمىيىتى ھەققىدە :
« سۆز جەھەتتىكى پاساھەت ۋە بالاغىتى فىردەۋسىنىڭ ① ھۆرلىرىدىنمۇ گۈزەل ، لاتاپەتلىك ، مەزمۇنى جەننەتتىكى سەل-سەبىل دېگەن بۇلاقتىنمۇ چوڭقۇر ۋە سۈزۈك ، تېكىستى ئۇنىڭدىنمۇ ئاجايىپ » دەپ يازسا ؛ تاشكەنتنىڭ شۇ زاماندىكى پازىل ئۆلىماسى ، مەشھۇر ئەدىبلەردىن بىرى مۇرادخوجا ئىشان تاشكەندى مۇنداق تەقىرىز يازغان : « خۇش خەۋەر ، خۇش خە-ۋەر ، ئەدىبلەرگە خۇش خەۋەر ! ئەرەب ئەدەبىياتىنىڭ ئاچقۇچى بېسىلىپ چىقىدىغان بولدى . بۇ كىتابنى تاللانغان (ئاتاقلىق) يازغۇچىلارمۇ ئالتۇن بىلەن ھەل بېرىپ يېزىۋالسا ، ئارتۇقلۇق قىلمايدۇ . ۋاھ ئەجەب ! بۇ كىتابنىڭ مەنە جەھەتتىكى بالاغىتى فىردەۋسىنىڭ ھۆرلىرىدىنمۇ گۈزەل ۋە لاتاپەتلىك ، ئۇنىڭ تېكىستى كەۋسەردىنمۇ تاتلىق . بۇ كىتاب مەنە ، بايان ۋە بەدە-ئىيلىك جەھەتلەردە كۆڭۈلنى ئاچىدىغان ئازادە ، جىلۋىلىك كىيىملەر بىلەن بېزەلگەندۇر . بۇ كىتابنىڭ پىكىر مەنىلىرى ئابد-ھاياتتۇر ، ئىلمىي قۇۋۋەتتە ئالتۇن بۇلاقتۇر . كىمكى پەزىلەتتە ، ئەدەپ كامالەتتە ھېكمەتلەردىن ئالىي مەرتىۋە تېپىشنى خالىسا ، ئاگا < بۇ مەقبۇل كىتابنى چىڭ تۇت > دېگىل ! شۇنىڭ بىلەن ئۇ كىشى ئاشۇ پەزىلەت ئارقىلىق ئالىي مەرتىۋە تاپقاي . بۇ كىتاب نىل دەرياسىنىڭ سۈيىدەك دوستلارغا شېرىن ، دۈشمەنگە زەھەر تېپىدۇ . سەۋىيىسى تۆۋەن كىشىلەر ئاچچىقىدا ھەر نەرسىلەرنى

① فىردەۋسى — جەننەتنىڭ ئىسمى .

دېسىمۇ، ئەمما توشاق ئالىملار (ئاپىرىن) دېمەي قويمىدۇ .
ئەقلىمگە بۇ تاللانما كىتابنىڭ تۈپلىنىشى ۋە نەشرىدىن چىقىشى
قاچان دېسەم ، ئەقلىم ئاپىرىن يۈزىسىدىن بۇنىڭ تارىخى
(مېفتاھۇل ئەدەب) ① دېگەن نامدا ياسالغان دېدى .

« مېفتاھۇل ئەدەب » — ئىككى قىسىم بولۇپ ، بىرىنچىسى
10 باب ، ئىككىنچىسى بەش بابتىن تۈزۈلگەن . بىرىنچىسىنىڭ
ئاخىرىدا : « مېفتاھۇل ئەدەب » نىڭ بىرىنچى قىسمى تامام
بولدى ، ئىككىنچى قىسمى بۇنىڭ كەينىدىن ئۇلىنىدۇ . ئۇنىڭدا
ئىلىم ماكانى ، بايان ، بەدىئىي ئۇسلۇب ، ئەرۇز ، قاپىيە ... گە دائىر
مىساللارنى بېرىش ۋە (تەلخسۇل مېفتاھ) دىكى شېئىرلارنى
يېشىش مەزمۇن قىلىنىدۇ « دېيىلگەن بولسىمۇ ، ئەمما ئىككىنچى
قىسىم كىتابنىڭ يۇرتىمىزغا يېتىپ كەلگەنلىكى ھازىرچە نامەلۇم .
ئاپتور ئۆز كىتابىغا ئەرەب ئەدەبىياتىدىكى ئىلىم - ھېك-
مەت ، قەھرىمانلىق ، ئىپتىخارلىق ، ئىچىملىك توغرىسىدىكى ،
شۇنىڭدەك تارىخىي ۋەقەلەر ھەققىدىكى قەسىدە ، مەرسىيە ، غە-
زەللەرنى تاللاپ كىرگۈزگەن . بىرىنچى كىتاب 95 بەت ، 1746
مىسرا بولۇپ ، بۇنىڭدىن ئىككى مىسراسى ھەبەش (ھازىرقى ئېفى-
ئوپىيە) تىلىدا ، قالغىنى ئەرەب تىلىدا يېزىلغان . ھەبەش تىلىدا
يېزىلغان :

« ئەرەھ بەرەھ كەنكەرە ،

كەراكىرى مەندەرە » .

(دۇنيادا نۇرغۇن ئېسىل كىشىلەر ئۆتكەن بولسىمۇ ، ئار-

مىزدا پەقەت سەنلا سىمۋول قىلىشقا يارايسەن .)

① « مېفتاھۇل ئەدەب » ھەم كىتاب نامىنى ، ھەم ئەبجەد ھېسابى بويىچە ھىجرىيە

1328 - يىلى (مىلادىيە 1910 - ، 1911 - يىللىرى) نى كۆرسىتىدۇ .

دېگەن بۇ ئىككى مىسرانى مۇھەممەد ئەلەيھىسسالامنىڭ ئالدىغا كەلگەندە، ھەزرىتى بىلال ئوقۇغان. قالغان 1744 مىسرانى مۇسۇلمان ئەللىرىگە مەشھۇر بولغان 100 گە يېقىن ئەرەب، پارس، تۈرك ۋە ئۇيغۇر شائىرلىرىنىڭ شېئىرلىرىدىن تاللىۋالغان. بۇنىڭ ئىچىدە مەشھۇر ئۇيغۇر شائىرى تەجەللىنىڭ 164 مىسرا، ئابدۇقا-دىر داموللامنىڭ 148 مىسرا، سىراجىدىن مەخدۇمنىڭ سەككىز مىسرا، مۇرادخوجا ئىشان تاشكەندىنىڭ 22 مىسرا شېئىرى بار. ئۇنىڭدىن تاشقىرى « لەيلى - مەجنۇن » داستانىدىن پارچىلار بار.

ئاپتور ئۆز كىتابىغا نېمە ئۈچۈن « مېقتاھۇل ئەدەب لى-فەھمى كەلامۇل ئەرەب » (ئەرەب تىلىنى چۈشىنىشتىكى ئەدەبىيات ئاچقۇچى) دەپ ئىسىم قويغانلىقى ھەققىدە تۆۋەندىكىلەرنى يازىدۇ: « كەمىنە ئۆزىنىڭ تۆۋەن ئىقتىدارىغا قارىماي، ئوقۇ-غۇچىلارنى پايدىلىق ئىلىملەرنى قولغا كەلتۈرۈشكە رىغبەتلەندۈرۈش نىيىتى بىلەن ئەرەب دىۋانلىرىدىن ئىلىم - ھېكمەت، مەدھىيە، قەھرىمانلىق، پەخىرلىنىش، غەزەل، زەھرىيات (گۈل - چېچەكلەر)، ئىچىملىكلەر، تەنقىد، مەرسىيە، تارىخ... قا ئائىت نەپىس شېئىرلارنى تاللاپ ئەدەبىيات ئالىملىرىنىڭ ئەرەب تىلى قائىدىسى ۋە ئەدەبىيات ئۇسۇللىرىدىكى مەنە، بايان، بەدىئىي ئۇسلۇب، ئەرۈز، قاپىيىگە مۇناسىۋەتلىك پىكىرلىرىنى توپلاپ، ئىككى قىسىمغا بۆلۈپ، بىرىنچى قىسىمنى 10 باب، ئىككىنچى قىسىمنى بەش باب قىلىپ تۈزدۈم. > تەلخسۇل مېقتاھ > دا بايان قىلىنغان شېئىرلارنى ھەم بۇ توپلامغا قوشتۇم. چۈنكى، بۇ قىسىمغا توپلام ئوقۇغۇچىلارنى دىۋاندىكى پاساھەت، بالاغەت، ئاجايىپ ئۇسۇللار، بەدىئىي مەنىلەرگە ئاشىنا قىلىپ، ئۇنىڭدىكى ئىلىم دېڭىزىدىن دۇر - گۆھەرلەرنى قازماققا، ھەدىسلەر گۈلشەندىن گۈللەر ئۈزمەككە دالالەت قىلامدىكىن

دېگەن ئۈمىد تە بۇ لەتپىلىك توپلامى < مېنتاھۇل ئەدەب لىفەھىمى كەلامۇل ئەرەب > دەپ ئاتاشنى مۇناسىپ كۆردۈم .

كىتابنىڭ كىرىش سۆزىدە گەرچە « مەقسەتلەرنىڭ مۇئەللىپ ھىمى ، ئارزۇلارنىڭ ئۇلۇغى بولسا ، ئىبادەتكە ھەقىقەت بولغان ئاللاتائالانى ۋە ئۇنىڭ سۈپەتلىرىنى ، ئىسلامنىڭ ئەھكام - پىرىنسىپلىرىنى ، ئەم - پەرمان ۋە ھۆكۈملىرىنى جانابىي ھەقىقەتنىڭ تەلىمىگە مۇۋاپىق بىلىش ۋە تەسدىق قىلماقلىقتۇر . بۇنداق بىلىش ۋە تەسدىق قىلماقلىقنى < قۇرئان كەرىم > ۋە ھەدىس تەكلىپ قىلىدۇ » دېيىلگەن بولسىمۇ ، ئەمما كىتابتا بۇ ھەقىقەتنى چۈشەنچىلەر ناھايىتى ئاز بېرىلگەن . ئاساسلىقى ئىنساننىڭ ماھىيىتى نېمە ؟ ئىنساننىڭ قەدىر - قىممىتى نېمە بىلەن ئۆلچىنىدۇ ؟ ئىنساندا قانداق ئەخلاقىي پەزىلەتلەر بولۇشى لازىم ؟ ئىنسان كىشىلىك تۇرمۇشىنى قانداق ئۆتكۈزۈشى كېرەك ؟ دېگەنگە ئوخشاش مەسىلىلەرنى چۆرىدىگەن ھالدا ئاپتور ئۆزىنىڭ ئەقىل ، بىلىم ، بەخت ، گۈزەللىك ، باتۇرلۇق ، قەھرىمانلىق ، ھاكىمىيەت ، ۋەتەن ، مىللەت ، ئىنسانپەرۋەرلىك ، ئادالەت ، ھۆرلۈك ھەققىدىكى قاراشلىرىنى ۋاسىتىلىك ھالدا ئوتتۇرىغا قويغان . ئىنسانىي پەزىلەتلەردىن ئىناقلىق ، ئىتتىپاقلىق ، ياخشىلىق ، خەير - ساخاۋەت ، كەم سۆزلۈك ، ئۆزىنى تۇتۇش ، ئۆزىنى بىلىش ، باشقىلارغا باھا بېرىش ، باشقىلارنى چۈشىنىشكە ئوخشاش ئېسىل خىسلەتلەرنى قىزغىن مەدھىيەلەپ ، كىشىلەرنى بۇ خىل خىسلەتلەرنى ئۆزلەشتۈرۈۋېلىشقا چاقىرىغان . ئەكسىچە ، يامانلىق ، ئاچ كۆزلۈك ، شۆھرەتپەرەسلىك ، ھاماقەتلىك ، ھەسەتخورلۇق ، شاللاقلىق ، ئۆزۈمچىلىك ، بېكىنىمچىلىك قاتارلىق يامان ئىللەتلەرنى قاتتىق سۆكۈپ ، كىشىلەرنى ئۇنىڭدىن يىراق بو-لۇشقا ئۈندىگەن ؛ زاماننىڭ يولسىزلىقى ، تەتۈرلۈكى ئۈستىدىن قاتتىق شىكايەت قىلىپ ، ئۆز نارازىلىقىنى ئىپادىلىگەن . مانا بۇ

نۇقتىدىن ئالغاندا « مافتاھۇل ئەدەب » نى XX ئەسىرنىڭ « قۇتادغۇ بىلىك » ى دېيىشكە بولىدۇ . ئەگەر « قۇتادغۇ بىلىك » بىلەن « مافتاھۇل ئەدەب » ئوتتۇرىسىدا پەرق بار دېيىلسە ، بىرىنچىدىن بۇ پەرق يۈسۈپ خاس ھاجىپنىڭ دۆلەت ، ھاكىمىيەت ، قانۇن ، بەخت - سائادەت ، ئەقىل ، بىلىم ، ئىنسانىي پەزىلەت توغرىسىدىكى قاراشلىرىنى تۆت پېرسوناژنىڭ ئوبرازىنى يارىتىش ئارقىلىق ئىپادىلىگەنلىكىدە ؛ ئابدۇقادىر داموللامنىڭ بولسا ، بۇ مەزمۇنلارنى ئەرەب ، پارس ، تۈرك شائىرلىرىنىڭ شېئىرلىرىدىكى شۇنىڭغا ماس كېلىدىغان قىسىملارنى تاللاپ توپلاش ئارقىلىق ئىپادىلىگەنلىكىدە كۆرۈلىدۇ . ئىككىنچى پەرق يۈسۈپ خاس ھاجىپ ئۆز كىتابىنى قەدىمكى ئۇيغۇر تىلىدا يازغان ، ئابدۇقادىر داموللام ئىسلامىيەتتىكى ئومۇمىي تەربىيىنى جەمئىيەتنى يېتەكلىگۈچى موللار ئارقىلىق يۈرگۈزۈش ئۇنۋانى دەپ ھېسابلىغانمۇ ، ياكى موللاردا ھەۋەس قوزغاشنى مەقسەت قىلغانمۇ ، ياكى بولمىسا ئەسلىگە سادىق بولۇشنى خىيال قىلغانمۇ ، كىتابىنى ئەرەب تىلىدا يازغان .

ئابدۇقادىر داموللامنىڭ ئۆز كىتابىدا بىرىنچى بولۇپ تەكىتلىگىنى ئەقىل ، بىلىم ، ئەخلاق - پەزىلەت مەسىلىسىدىن ئىبارەت . چۈنكى ، ئۇنىڭ قارىشىچە ، ئەقىل ، بىلىم ، ئەخلاق - پەزىلەت - ئىنساننى خار ۋە زەبۇنلۇقتىن ساقلاپ سائادەتمەن قىلىدىغان ، تىلەك ، مەقسەتلەرگە يەتكۈزىدىغان مۇھىم ئامىللارنىڭ بىرىدۇر . ئەگەر ئىنسان ئەقلىنى ئىشقا سېلىشقا ماھىر بولمايدىكەن ، ئىنسانىيەت ياراتقان بىلىم بايلىقلىرى بىلەن ئۆزىنى قوراللاندىرمايدىكەن ۋە گۈزەل ئەخلاق - پەزىلەتنى ئۆزىدە يېتىلدۈرمەيدىكەن ، مەڭگۈ قۇل بولۇپ ئۆتىدۇ . « ئاللاتائالا ئىندى سانغا ئەقىل ۋە ئەدەپتىن گۈزەل نېمەت بەرمىدى (1 - بېيىت) ، ئەقىل ، ئەدەپ ياشلارنىڭ گۈزەل ھۆسنى ، ئەقىل ، ئەدەپنى

يوقاتقان ياشلار ھايات سەھنىسىدىن تېزراق يوق بولغىنى ياخ-
 شىراق» (2 - بېيىت)، «ئەگەر سەن ئەقلىڭنى توغرا
 ئىشلىتەلسەڭ، ياتقان ئورنۇڭ كېچىدىمۇ ئەقىل نۇرى بىلەن دائىم
 يورۇپ تۇرىدۇ» (12 - بېيىت)، ئەقلىڭدىن مەسلەھەت سورا،
 ئەقلىڭدىن باشقىنى كېرەكسىز ھېسابلا» (13 - بېيىت). ئۇ،
 ئىلىمنىڭ خاسىيىتىگە توختىلىپ: «ھەر بىر پەزىلەتتە ئۈستۈنلۈك
 بار. ئەمما، ئىلىمنى ھەممە پەزىلەتتىن ئۈستۈن تاپتىم» (3 - بې-
 يىت)، «ئىلىمدىن باشقىنى زەخىر (سەرمايە) دەپ ھېسابلىما،
 چۈنكى، ئىلىم دېگەن تۈگىمەس خەزىنە» (4 - بېيىت) دەيدۇ.
 ئۇ يەنە: «ھەي ياش، ئىلىم ئۆگەن، چۈنكى نادانلىق نومۇس،
 نادانلىققا ئېشەكتىن باشقا نەرسە رازى بولمايدۇ» (6 - بېيىت)،
 «ئىلىم بىلەن نىجات تاپ، مەڭگۈ ياشايسەن، نادانلار ئۆلۈك، ئا-
 لىملار تىرىك» (5 - بېيىت)، «ئىلىم ئىگىلىرى ۋە ئىلىم يولىدا
 ماڭغان كىشىلەرنىڭ ھەممىسىنى تەڭلىك ۋە خارلىنىش بىلەن
 ئۆتۈپ كەتتى دېمە!» (16 - بېيىت)، «ئىلىم ئارتقاندا
 دۈشمەننىڭ ئاغزى - بۇرنىنى توپىغا مىلىگىلى بولىدۇ، ئىلىمنىڭ
 ھۆسىنى ھەرىكەتنى ئىسلاھ قىلىشتۇر» (17 - بېيىت) دەپ خىتاب
 قىلىدۇ.

مانا بۇلار يۈسۈپ خاس ھاجىپنىڭ «قۇتادغۇ بىلىك»
 تىكى «ھەر تۈرلۈك ياخشىلىقلار ئەقىلدىن كېلىدۇ، ئەقىل —
 ئىنسان ئۈچۈن مىڭ خىل پەزىلەتنىڭ بېشى، ئۇ كېچىدەك
 قاراڭغۇلۇقتىكى ئىنساننىڭ دىلىنى مەشئەل كەبى يورۇتىدۇ. ئە-
 قىللىق بولۇش — تەڭرىنىڭ نېمىتى، ئەقىللىق ئىنسان
 بۈيۈكتۈر»، «ئىلىم — كۈچ، ئىلىم — بەخت قورالى، ئىلىم —
 ئىنسان قەدىر - قىممىتىنىڭ ئۇلى، ئىنسان ئەقىل ۋە بىلىم بىلەن
 يۈكسىلىدۇ، بىلىملىك كىشىنىڭ ئورنى كۆك (ئاسمان) دىنمۇ
 ئېگىز. كىشىلەرنى ھاياۋاندىن پەرقلەندۈرىدىغان ئاساسلىق،

بەلكى دوزاخ ئىشىكىنى پېچەتلەيدىغان نەرسە پەقەت ئىلىم ، بىر
لىملىك كىشىنىڭ ئۇخلىشى تەقۋادار زاھىتنىڭ ئېتىكاپتا
ئولتۇرۇشىدىن ئەۋزەل » دېگەن قاراشلىرى بىلەن نېمىدېگەن
ئوخشاش - ھە !

ئابدۇقادىر داموللام ئۆز كىتابىدا يەنە ئىنسان پەزىلىتىنىڭ
نېگىزلىك ماھىيەتلىرىدىن بىرى بولغان ئىجتىمائىي ئەخلاق مە-
سىلىلىرىدە بىر قاتار ئىلغار قاراشلىرىنى ئوتتۇرىغا قويۇپ ، بۇ
جەھەتتە ئۇلۇغ ئالىم يۈسۈپ خاس ھاجىپقا ياندىشىدۇ . يۈسۈپ
خاس ھاجىپ ياخشىلىق توغرىسىدا : « ئىنسان بۇ دۇنياغا
ياخشىلىق قىلىش ئۈچۈنلا يارالغان ، ياخشىلىق — ئىنساننىڭ
ماھىيىتى ، شۇنداقلا كىشىلىك جەمئىيەت ئالدىدا ئۆتەشكە
تېگىشلىك مۇقەددەس بۇرچى . ياخشىلىق — ھاياتلىقنىڭ دەسما-
يىسى ، ياخشىلىق — ئىنساننىڭ ئەبەدىي يېمەك - ئىچمىكى .
بەخت - سائادەت ئىنسانغا ياخشىلىق ئارقىلىق كېلىدۇ . ياخشى-
لىق ئىنساننى شان - شۆھرەت ، ئىززەت - ھۆرمەتكە ، مەرتىۋىگە
ئېرىشتۈرىدۇ . ياخشىلىق — دۇنيادا ئەبەدىي قېرىمايدىغان ،
مەڭگۈ ئۆلمەيدىغان مۇتلەق نەرسە . ئىنساننىڭ مەڭگۈلۈكى
ياخشىلىق بىلەندۇر ، ئىنسان گەرچە ئۆلگىنى بىلەن ياخشىلىق
ئۇنىڭ نامىنى مەڭگۈ ئۇنتۇلدۇرماي ، ئەبەدىي ساقلايدۇ » دېسە ؛
ئابدۇقادىر داموللام بۇ توغرىلۇق مۇنداق دەپ يازىدۇ :
« ئىنساننىڭ قەدىر - قىممىتى ، مەيلى ئۇ ئىنسان ياخشى ئەمەلنى
ئاز قىلسۇن ، كۆپ قىلسۇن ، گۈزەل ئەمەللىتىگە باغلىق » (27 -
بېيىت) ، « ئىنسانلارنىڭ ياخشىسى ، كىشىلەر ئۈستىدىكى ئې-
غىرچىلىقنى ئىرغىتىپ تاشلاپ ، مەنپەئەت يەتكۈزگەن
كىشى » (150 - بېيىت) ، « ئەگەر قادىر بولالساڭ ، كىشىلەر
ئارىسىدا ياخشى ئىشلاردىن باشقىنى قىلما . بارلىق يامان
ئىشلاردىن يىراق بول » (10 - بېيىت) ، « ياخشىلىقنىڭ ئورۇقىنى

چاچ ئورۇنسىز يەر بولسىمۇ ، چۈنكى ياخشىلىق ئۇرۇقى قەيەرگە چېچىلسا ھەرگىز زايە بولمايدۇ » (41 - بېيىت) ، « ياخشىلىق قىلغىن ، زامان ئۆزگىرىپ كەتكەن بولسىمۇ ، چۈنكى ، ئۇ ياخشىلىقنىڭ ھوسۇلىنى تېرىغان كىشىدىن باشقىسى ئورۇپالمايدۇ » (42 - بېيىت) ، « ياخشىلىقنى ئادەت قىلىش ئۈچۈن ئوچۇق قول بولۇش كېرەك ، ئوچۇق قول كىشى ئىززەتتىن نېرى بولمايدۇ » (43 - بېيىت) ، « ھەي بالىلار ، پۈتكۈل خەلققە مېھرىبان بولۇڭلار ، ئۇلارغا مەرھەمەت ، شەپقەت نەزىرىڭلار بىلەن قاراڭلار » (39 - بېيىت) ، « چوڭلارنى ھۆرمەتلەپ ، كىچىكلەرنى ئىززەتلەپ ، بارلىق ئىشلاردا ياراتقان زاتنىڭ ھەقىقىتى ئادا قىلىڭلار » (40 - بېيىت) .

بۇ يەردە بىر مەسىلىنى ئىزاھلاپ ئۆتۈش لازىمكى ، ئاپتونومىيەنىڭ ياخشىلىق توغرىسىدىكى قارىشى يۈسۈپ خاس ھاجىپنىڭ قاراشلىرى بىلەن ئاساسەن ئوخشاش بولسىمۇ ، ئەمما ئۇ ، مەلۇم جەھەتلەردە كونكرېتلىققا ئىگە . يۈسۈپ خاس ھاجىپ « قۇتادغۇ بىلىك » تە ھەممىگە قارا - قويۇق ياخشىلىق قىلىشنى ، ھەتتا يامانلىق قىلغۇچىغىمۇ ياخشىلىق قىلىش بىلەن جاۋاب قايتۇرۇشنى تەلەپ قىلسا ؛ ئابدۇقادىر داموللام ياخشىلىقنى بىلىگۈچىگە قىلىشنى ، يامان ئادەملەرگە ئەسلا ياخشىلىق قىلىشقا بولمايدىغانلىقىنى تەكىتلەپ مۇنداق دەيدۇ : « ھەر قاچان ئېسىل تەبىئەتلىك كىشىلەرنى ھۆرمەتلىسەڭ ، سەنمۇ ھۆرمەتكە ئىگە بولىسەن ؛ ئەگەر ئىپلاس ئادەملەرنى ھۆرمەتلىسەڭ ، ئۇ ھەددىدىن ئېشىپ ، سېنى يەرگە ئۇرىدۇ » (98 - بېيىت) ، « خەير - ئېھسان قىلىش ئورنىغا قىلىچىنى ئىشلىتىش زىيانلىق بولغىنىدەك ، قىلىچ ئورنىغا خەير - ئېھساننى قويۇش زىيانلىق » (99 - بېيىت) ، « ئىپلاس ئادەملەرگە لوتفۇمەرھەمەت قىلما ، ئۇنى ھەددىدىن ئاشۇرۇپ قويىسەن » (100 - بېيىت) ، « قاتتىق تۆ -

مۇرنى پەقەت ئوتلا يۇمشىتىدۇ ، ئەگەر تۆمۈرگە دېڭىز سۈيىنى قۇيسىمۇ ئەسلا يۇمشىمايدۇ » (101 - بېيىت) ، « قۇدرەت تاپساڭ بىر كۈنمۇ پۇرسەت بەرمە ، يامانلارنى چاققان بىر تەرەپ قىل ، بولمىسا ئۇلار سەن ئىگە بولغان كۈچ - قۇدرەتكە ئەتىلا ئىگە بو- لۇۋالدى » (103 - بېيىت) .

ئابدۇقادىر داموللامنىڭ بۇ قارشى ئەينى زامان رېئاللىقىنى چىقىش نۇقتىسى قىلغان بولۇپ ، ئۇنىڭدا ئىنسانلارنىڭ تەبىقىگە بۆلۈنۈپ ياشاۋاتقانلىقى ، ھۆكۈمرانلىق قىلغۇچى بىلەن ھۆ- كۈمرانلىق قىلىنغۇچىنىڭ مەۋجۇت ئىكەنلىكى ، ئۇلاردا ئورتاق ھېسسىيات بولمىغانلىقتىن ، ھەممىگە قارا - قويۇق ياخشىلىق قى- لىش مەسىلىسىنىڭ مەۋجۇت ئەمەسلىكى كۆزدە تۇتۇلغان .

« مېھتاپتاھۇل ئەدەب » تە ئىجتىمائىي ئەخلاق كاتېگورىيىسىدە سۆزلەنگەن مەسىلىلەرنىڭ يەنە بىرى سۆز قائى- دىسى توغرىسىدىكى قاراشتىن ئىبارەت . ئابدۇقادىر داموللام بۇ توغرىدا مۇنداق ئۈچ مەسىلىنى ئوتتۇرىغا قويدۇ : بىرىنچى ، سۆزنى قائىدىلىك قىلىش ، سۆزنى بۇزماسلىق ؛ ئىككىنچى ، كەم سۆز بولۇش ، كەلسە - كەلمەس سۆزلەۋېرىپ شاللاقلىق قىلماس- لىق ؛ ئۈچىنچى ، كەسكىن سۆزلەش ، سۆرەلمىلىك ، ئەزىملىك قىلماسلىق . مانا بۇلارغا رىئايە قىلماسلىق ئابدۇقادىر داموللامنىڭ قارىشىچە ، كىشىلىك ئەدەپ - ئەخلاققا نۇقسان يەتكۈزىدىغان ئىشلار بولۇپلا قالماستىن ، بەلكى ئادەمگىمۇ خەۋپ يەتكۈزىدىغان زىيانلىق ھادىسە ھېسابلىنىدۇ . شۇڭا ، ئابدۇقادىر داموللام :

« سۆزنى گرامماتىكا بىلەن گۈزەللەشتۈر ، چۈنكى سۆز قائىدىسىدىن مەھرۇم بولغان كىشى سۆزنى بۇزىدۇ » (18 - بې- يىت) ، « ئەقىل دېگەن زىننەت ، كەم سۇخەنلىك دېگەن سالامەتلىك ، شۇڭا ئورۇنسىز سۆزنى تولا سۆزلىمە » (49 - بې- يىت) ، « كەم سۇخەنلىككە بىر قېتىم پۇشايمان قىلسام ، كەم

سۆزلىگەنگە مىڭ قېتىم پۇشايمان قىلىدىم» (50 - بېيىت)،
 «ئىنسان ھەرقاچان ئۆز تىلى بىلەن سىرىنى پاش قىلىپ، باش
 قىلارنىڭ مالاىتىگە قالسا، ئۇ ئەخمەق ئىنساندۇر» (119 -
 بېيىت)، «سۆزلەيدىغان ئورۇننى تاپساڭ چوقۇم كەڭتاشا سۆز
 لە، ئەگەر سۆزلەيدىغان ياخشى سۆزنى تاپساڭ ئايماي
 سۆزلە» (227 - بېيىت)، «چۈنكى كىشىلەر ئۆزىنىڭ ئىلىم ۋە
 قابىلىيىتىگە يارىشا ئۇ سۆزدىن توغرا چۈشەنچە ئالىدۇ» (122 -
 بېيىت)، «ھەرقاچان پىكىر قىلساڭ كەسكىن پىكىر قىل، چۈنكى
 سۆرەلىلىك كىشىنى ئىككىلەندۈرىدۇ» (102 - بېيىت). ئابدۇ-
 قادىر داموللامنىڭ بۇ قاراشلىرىنى يۈسۈپ خاس ھاجىپ
 «قۇتادغۇ بىلىك» تە ئوتتۇرىغا قويغان تۆۋەندىكى ئوي - پىكىر-
 نىڭ تولۇقلاشمىسى دېيىشكە بولىدۇ:

167 سۆزۈڭنى كۆزەتكىن، بېشىڭ كەتمىسۇن،

تىلىڭنى كۆزەتكىن، چىشىڭ سۇنمىسۇن.

169 ئېسەنلىك تىلەسەڭ ئەگەر سەن ئۆزۈڭ،

تىلىڭدىن چىقارما ياراقسىز سۆزۈڭ.

173 كىشى بولغۇسى شاھ ئۆسۈپ سۆز بىلەن،

تولا سۆز بېشىڭنى قىلار يەر تۆۋەن.

175 پاساھەت بىلە قىل شۇڭا سەن سۆزۈڭ،

پەسە بولسا تىلىڭ، ئۆسەر سەن ئۆزۈڭ.

دۇنياپەرەسلىك — مەلۇم مەنىدىن ئېيتقاندا، ئاچ
 كۆزلۈكنىڭ بىر خىل ئىپادىسى، ئاچ كۆز كىشىلەر ئادەتتە ئىنتايىن
 بىن شەخسىيەتچى، ھەسەتخور، پىخسىق، بېخىل كېلىدۇ.

ئۇنىڭ ھەممە نېمىسى تەلتۆكۈس بولسىمۇ ، ئەمما مال - دۇنياغا كۆزى تويمىغانلىقتىن ، باشقىلارنىڭ نەرسىسىنى ھامان ئۆزىنىڭ قىلىۋېلىشقا ئالدىرايدۇ . مال - دۇنيا ئالدىدا نومۇس ، ھايانى ئۇند-تۇپ ، ھەرقانداق پەسكەش قىلىقلارنى قىلىشتىن يانمايدۇ . شۇڭا ، دۇنياپەرەسلىكنى « ئىنسان ئەدەپ - ئەخلاقىغا چۈشكەن مەتە » دەپ قاراشقا بولىدۇ .

ئابدۇقادىر داموللام دۇنياپەرەسلىكنىڭ ماھىيىتىنى ناھا-يىتى ياخشى چۈشىنىپ يەتكەنلىكتىن ، كىشىلەرنى بۇ زەھەرلىك زىيانداش بىلەن ئۆزىنى جاراھەتلەندۈرۈۋالماستىن ئۇندەپ « مېھتاپھۇل ئەدەپ » تە مۇنۇلارنى يازىدۇ : « دۇنيا بىر ھالەتتە داۋام قىلمايدۇ ، ئۇ بەزىدە ئالدىنى قىلىدۇ ، بەزىدە كەينىنى قىلىدۇ » (139 - بېيىت) ، « دۇنيا كەينىنى قىلسا ، ئىنسان ھەر-قاچان ھەسرەتلىنىدۇ ؛ ئالدىنى قىلغاندا ، ئۇنىڭ غەملىرى كۆپىيىپ كېتىدۇ » (109 - بېيىت) ، « ئىنسان بىرەر ئىشتا خۇرسەن بولسا دۇنيانى ماختايدۇ ، ئەگەر ئازراق خاپىلىق تارتسا ، ھاياتىم بىلەن قەسەم قىلمەنكى ، ئاز ئۆتمەستىن ئۇ دۇنيانى تىللايدۇ » (108 - بېيىت) ، « قارىمىسەن ! دۇنيا دېگەن قۇرۇل-غان بىنالىرىنى ئۆرۈيدۇ ، بەرگەن نەرسىلىرىنى قايتۇرۇۋالىدۇ ، توغرا نەرسىلەرنى بۇزىدۇ » (110 - بېيىت) ، « تولا نادانلار دۇن-يادا پۇل - مالغا تويماي ئۆتسە ، كۆپلىگەن بىلىمدارلار يوقسۇزلۇقتىن دۇنيادا ھەسرەت چېكىپ ئۆتىدۇ » (22 - بېيىت) ، « خاپىلىق كۆرمەي ھاياتىنى خۇشاللىق بىلەن ئۆتكۈزەي دېسەڭ ، دۇنياپەرەسلىكتىن ئىبارەت ئادەمنى ھالاكەتكە ئىتتىرىدىغان بۇ نەپسانىيەتچى يولنى تۇتما » (111 - بېيىت) ، « دۇنياپەرەسلىكنى تاشلا ! چۈنكى ، ئالىي مەرتىۋىلىك كىشىلەرنى خارلاشتۇرۇش ، ئېتىبارسىز كىشىلەرنى مەرتىۋىلىك قىلىش دۇنيانىڭ تەبىئىتىدۇر » (21 - بېيىت) ، « قارىمىسەن ! تۇغۇلغاندا بوۋاقتىڭ قولىنى

چىڭ يۇمۇپ ئالغىنى ھاياتقا بولغان ئامراقلىقنىڭ دەلىلىدۇر »
(115 - بېيىت) ، « ئۆلگەن چاغدا ئالغىنىنى ئاچقىنى ، قاراڭلار
دۇنيادىن قۇرۇق قول چىقتىم ، دەپ ئىبرەت قىلغىنىغا ئىشارەت
تۇر » (116 - بېيىت) .

يۈسۈپ خاس ھاجىپ « قۇتادغۇ بىلىك » تە بۇ مەسىلىنى
تارىختا مال - دۇنيانىڭلا كويىدا بولۇپ ، ھەددى - ھېسابسىز
مال - دۇنيا توپلىغان ۋە بۇ مال - دۇنيانىڭ كۆپلۈكى بىلەن
ماختىنىپ ئالەمگە پاتماي قالغان شەددات ، فىرئەۋنلەرنىمۇ مال -
دۇنياسىنىڭ قۇتۇلدۇرۇپ قالمىغانلىقىنى ، ئۆلۈم مال - دۇنيانى
ئۇلاردىن ئايرىپ ئېلىپ قالغانلىقىنى ، قارۇن مال - دۇنياغا توپ-
ماي بېخىللىق قىلغانلىقتىن ، ئاخىرقى ھېسابتا يەر يۇتۇپ
كەتكەنلىكىنى مىسالغا ئېلىش ئارقىلىق ، دۇنياپەرەسلىكنىڭ ئاقى-
ۋىتىنى چۈشەندۈرگەن ھەمدە مۇنداق يازغان :

2004 كۆزى ئاچ كىشىلەر بولماس مالغا باي ،
پۈتۈن دۇنيا بولساڭ ئۇنىڭ ، ئۇ گاداي .

2002 بۇ ئاچ كۆزلۈك ئاغرىق ، داۋا يوق ئاڭغا ،
جاھاندا ھېكىم چارە تاپالماس بۇڭا .

5389 كۆزى ئاچقا يەتمەس پۈتۈن بۇ جاھان ،
قانائەت قىلغانلار بەختلىك ھامان .

« مېفتاھۇل ئەدەب » تە « قۇتادغۇ بىلىك » تىكى
مەزمۇنلارغا ئوخشىشىپ كېتىدىغان ياكى بىر - بىرىنى تو-
لۇقلاپ ، بىر - بىرىنى ئالغا سۈرىدىغان جايلار ناھايىتى كۆپ
ئۇچرايدۇ .

« مېفتاھۇل ئەدەب » نىڭ ئۆزىگە خاس مەزمۇنلىرىدىن

بىرى ، ۋەتەننى قىزغىن سۆيۈش ، مىللەتنىڭ ئىستىقبالىغا كۆيۈنۈش تۇيغۇسىدىن ئىبارەت . ئابدۇقادىر داموللام بۇ تۇيغۇنى « ۋەتىنىم نېمىدېگەن شەرەپلىك ، ئۇنىڭدىن زۇلۇم كۆرگەن بولساممۇ ؛ مىللىتىم نېمىدېگەن قەدىرلىك ، ئۇ مىللەتتىن چاپا كۆرگەن بولساممۇ » (94 - بېيىت) دېگەن بىر جۈملە بىلەن نا- ھايىتى چىرايلىق ، يارقىن ، ھېسسىياتلىق ئىپادىلىگەن .

ۋەتەنپەرۋەرلىك — ئەخلاق ۋە ئېتىقادقا ئوخشاش ، ئادەملەرنى ئاللىجانابلىققا باشلايدىغان ، ھەقىقىي گۈزەل نەرسەلەرنى بارغانسېرى چۈشىنىش ۋە سۆيۈش ئىمكانىيىتىگە ئىگە قىلىپ ، ئۇنىڭدىن ھۇزۇرلاندۇرىدىغان ھەمدە تۈرلۈك يوللار بىلەن گۈزەل نەرسىلەرنى ئۆز ئەمەلىيىتىدە نامايان قىلىشقا يېتەكلەيدىغان غايىۋى كۈچ . ھەقىقىي ۋەتەنپەرۋەرلىك چىرايلىق سۆزدە ئەمەس ، بەلكى ۋەتەننىڭ ، مىللەتنىڭ مەنپەئىتىنى كۆزلەش يولىدىكى ھەرىكەتلەردە ، يەنى ۋەتەننىڭ ، مىللەتنىڭ ھازىرقى ھالىتى بىلەن پاسسىپ ھالدا قانائەتلىنىپ ، ئۇنىڭدىن پەخىرلىنىدىغان ئەمەس ، بەلكى ھازىرقى ھالىتىنى ئۆزگەرتىش ۋە بۇ ئۆزگەرتىشنى پۈتكۈل كۈچى بىلەن قوللاپ ئىلگىرى سۈرۈش جەھەتتىكى ھەرىكەتلەردە ئىپادىلىنىدۇ .

تارىخقا نەزەر سالىدىغان بولساق ، ھەرقايسى مەملىكەت ، ھەرقايسى مىللەتلەردە نۇرغۇنلىغان ۋەتەنپەرۋەر زاتلار ئۆتتى . ئۇلارنىڭ زور بىر قىسىملىرى ۋەتەنپەرۋەرلىكتە ، مىللەتپەرۋەرلىكتە ئاجايىپ قەھرىمانلىقلارنى كۆرسىتىپ ، بۈيۈك داستانلارنى ياراتقان بولسىمۇ ، ئەمما بىر قىسىملىرى ئۆز غايىسىنى ئەمەلگە ئاشۇرۇش يولىدا يەككە - يېگانە قالغاندا ، چەتكە قېقىلىپ ، بېسىمغا ، تەھدىتكە يولۇققاندا ، ۋەتەننىڭ ، مىللەتنىڭ خۇشاللىقىغا ئورتاق ، قايغۇسىغا ھەمدەم بولالماي ، ۋەتەننى ، مىللەتنى تاشلاپ ، چەت مەملىكەتلەرگە مۇھاجىر بولۇپ چىقىپ

كەتتى . بىراق ، ئابدۇقادىر داموللام ئۇنداق قىلمىدى . ئۇ ،
« مېڭاھۇل ئەدەب » تە زامانغا نازارەتلىقنى بىلدۈرۈپ : « بۇ زامان
پەسكەشلەرنىڭ ئورنى يۇقىرى بولۇۋاتقان ، ئۇلۇغ ، مەشھۇر
كىشىلەرنىڭ شۆھرىتى بېسىلىپ كېتىۋاتقان ئىپلاس زاماندۇر »
(66 - بېيىت) ، « بۇ زامان — مەرۋايىت — مارجانلىرى ئاستىغا
چوڭقۇر چۆكۈپ كەتكەن ، ئۆلۈكنىڭ تاپلىرى ئۈستىدە لەيلەپ
تۇرغان دېڭىزغا ئوخشىدۇ » (67 - بېيىت) ، « تۇرمۇش —
ئەقىللىق ، پاك كىشىلەرگە كەينىنى قىلىۋالغان » (54 - بېيىت) ،
« ئىلىم ئەھلى ۋە سەنئەتكارلار كاساتلاشقان ، نادان ، جاھىللار
بازار تاپقان زاماندۇر » (62 - بېيىت) ، « تۇرمۇش لوگىكىسى
شۇنداق ، دۇنيادا نادان كىشىلەر ئاتاققا ئېرىشىدۇ ، ئالم
كىشىلەرنى جاپا - مۇشەققەت چىرمىۋالىدۇ » (63 - بېيىت) ،
« ئەگەر رىزقى - نەسبە ئەقىلگە قاراپ بولىدىغان بولسا ئىدى ،
مانا شۇ ۋاقىتتا ھايۋانلار نادانلىقلىرىدىن ھالاك بولغان بولاتتى »
(64 - بېيىت) ، « ئوت كۆيگەن ئوتۇندا ئوتنىڭ يالقۇنى بولمىسا
ئىدى ، ئارچا ياغىچىنىڭ خۇش پۇرىقى تونۇلمىغان بولاتتى »
(69 - بېيىت) ، « بارلىق نەرسىلەرنىڭ تەمىنى قايتا - قايتا تېتىپ
كۆردۈم ، لېكىن ، مەن تېتىغان نەرسىلەر ئىچىدە گادايلىقتىن
تەمى ئاچچىق نەرسە يوق ئىكەن » (78 - بېيىت) ، « مېنى قايقۇغا
تاشلىغان نەرسىلەر ئىچىدە دۈشمەننىڭ شادلىقىدىن غەيرىنى
تاپالمىدىم ، مېنى شادلاندىرغان نەرسىلەر ئىچىدە ھەسەتخوردىن
غەيرىنى تاپالمىدىم » (84 - بېيىت) ، « ئەپسۇسكى ، مېنىڭ
كۆڭلۈمدىكى دوستلىرىمۇ مېنى چىقىشتىن تارتىنمايدىغان قۇم-
لۇقنىڭ زەھەرلىك يىلانلىرىغا ئايلىنىپتۇ » (85 - بېيىت) ،
« مەن ئۇلارنى سىناپ ، ياخشىلىق كۈتكەن بولساممۇ ، ئەمما ئۇلار
مېنى ھېچنېمە ئۈنمەيدىغان قاقاس بىر ئويماغا تاشلىۋېتىپتۇ »
(86 - بېيىت) ، « ھەر كۈنى ئۇلارغا ئوق ئېتىشنى ئۆگەتسەم ،

ئۇلار بىلىكىنى رۇسلۇلغاندىن كېيىن مېنى ئاتتى « (87 - بېيت) ، «ئۇلارنى دۈشمەن ئوقىدىن مۇداپىئە قىلىدىغان زەرلىك چاپان قىلىۋالسام ، ئۇلار دۈشمەن ئوقىنىڭ ئۇچى بولدى» (88 - بېيت) ، «دۈشمەندىن بىر قېتىم ھەزەر ئەيلىگۈچى ، دوستتىن مىڭ قېتىم ھەزەر ئەيلىسە بولغۇدەك» (89 - بېيت) ، «چۈنكى دوست ئۆزگەرسە ، بۇ دوست زىيانكەشلىك قىلىشقا تولمۇ ماھىر بولىدىكەن» (90 - بېيت) ، «كىشىلەردىن سادىق ، ۋاپادار دوست بولۇش ھەققىدە ئۆتۈنسەم ، ئۇلار بۇنىڭغا يول يوق ، دېيىشتى» (81 - بېيت) دەپ يازغىنىدەك ، مۇئەللىپ ئۈچۈن زا-مان قاراڭغۇ ، تار زىندان بولغان ؛ كىشىلەر نادانلىقى ، ھەسەتخورلۇقى تۈپەيلىدىن يىلان - چاپان بولۇپ مۇئەللىپكە نەشتەر ئۇرغان ، دوستلىرىمۇ دۈشمەن بولۇپ ، ئۇلاردىن ئازار يەتكەن . قىسقىسى ، ۋەتەندىن زۇلۇم ، مىللەتتىن چاپا كۆرگەن بولسىمۇ ، ئەمما مۇئەللىپ ۋەتەننىڭ ، مىللەتنىڭ مەنپەئىتىنى ھەممىدىن ئەلا بىلىپ ، كۆرگەن زۇلۇم ، تارتقان چاپاسىنى بىر يولى ئۇنتۇپ ، ۋەتەننىڭ قايغۇسىدا يىغلىدى ، مىللەتنىڭ غېمىدە سارغىيىپ ، ئىچ - ئىچىدىن پۇچۇلانىدى . ۋەتەننىڭ ئازادلىقىنى ، مىللەتنىڭ ھۆرلۈكىنى ۋە زاۋاللىقتىن قۇتۇلۇپ ، گۈللىنىشىنى بىر مىنۇتمۇ ئەستىن چىقارمىدى . ئابدۇقادىر داموللام بۇنىڭ بىردىنبىر يولى بېكىنمىچىلىككە خاتىمە بېرىش ، ئىشكىنى كەڭ ئېچىۋېتىپ ، سىرتقا چىقىش ، دۇنيانى كۆرۈپ ۋە كۆزىتىپ ، نەزەر دائىرىسىنى كېڭەيتىش دەپ قارايدۇ . شۇڭا ئۇ ، «مىفتاھۇل ئەدەب» تە مۇنۇلارنى يازىدۇ : «سېنىڭ ۋەتەنگە بولغان مۇھەببىتىڭ چەتكە چىقماسلىق بىلەن ئىپادىلەنمەيدۇ ... سەپەر قىلغىن» (37 - بېيت) ، «سۇ - ئۇزۇن تۇرۇش بىلەن سېسىقلىققا ئايلىنىدۇ ، ئاي - كىچىكلىكتىن ئاستا - ئاستا چو-گىيىپ ، تولۇقلىنىپ ، 14 كۈنلۈك تولۇن ئايغا ئايلىنىدۇ» (38 -

بېيىت) ، « سەپەر قىل ، چۈنكى ، ئارزۇ - ئىستەكلەر سەپەردە قولغا كېلىدۇ ، توختاق سۇنىڭ قېشىدا تۇرۇۋەرمەي ، سۈزۈك سۇ ئىزدە » (141 - بېيىت) . ئۇ ، ھۆرلۈكنىڭ ئەھمىيىتىنى مۇنداق چۈشەندۈرىدۇ : « ھۆر ئادەم زۇلۇم ئاستىدا قېلىشقا چىدىمايدۇ ، زۇلۇمغا پەقەت ئېشەكلا چىدايدۇ » (144 - بېيىت) . « ھۆر - قەيەرگە بارسا قەدىرلىك ۋە ھۆرمەتكە ئىگە بولىدۇ . خۇددى قۇياش ھەربىر بۇرجىدا نۇرانە بولغاندەك » (147 - بېيىت) ، « قارا ، ئۇ يولۋاس ھۆر ئادەمنى ئۆلتۈرمىدى ، گويا ئۇ - نىڭ گۇناھىنى ئەپۇ قىلغاندەك ، سەن ھىممەتلىك ۋە شەپقەتلىك ئۇ ھۆر ئادەمنى قوغداشقا جۈرئەت قىلالىدىڭمۇ؟ » (97 - بېيىت) .

كىشىلەرنى چۈشىنىش ، كىشىلەرگە باھا بېرىش - « مېفتاھۇل ئەدەب » تە تەكىتلەنگەن مۇھىم مەزمۇنلارنىڭ بىرى . كىشىلىك مۇناسىۋەتتە كىشىلەر ئۆزى مۇناسىۋەتلىشىۋاتقان شەخسكىمۇ ، ئۆزىگىمۇ توغرا باھا بېرەلمەسلىك ، توغرا مۇئامىلە قىلالماسلىق تۈپەيلىدىن ھەر كۈنى دېگۈدەك سانسىزلىغان زىددىيەتلەرگە دۇچ كېلىدۇ ، نۇرغۇن كۆڭۈلسىز ئەھۋاللار يۈز بېرىدۇ . ئەگەر كۆڭۈلسىزلىككە ئۇچرىغۇچى ھەر ئىككى تەرەپ مەسىلىنىڭ تۈگۈنىنى ئۆزىدىن ئاختۇرمىغاندا ، زىددىيەتنى توغرا ھەل قىلىپ ، كىشىلىك مۇناسىۋەتنى ساغلام راۋاجلاندۇرالماسلىقى مۇمكىن . ئابدۇقادىر داموللام بۇ مەسىلىنى چوڭقۇر تەتقىق قىلغانلىقتىن ، « مېفتاھۇل ئەدەب » تە ئۇنى ئىنساننىڭ ماھىيىتىدىن باشلاپ تەھلىل قىلىپ ، كىشىلەرنى كىشىلىك مۇناسىۋەتتە ئۆزى دۇچ كەلگەن زىددىيەتلەرنى توغرا ھەل قىلىشقا ، توغرا يولغا سېلىشقا يېتەكلىگەن . ئۇ مۇنداق دەيدۇ : « زۇلۇم قىلىش ئىنسان تەبىئىتىدىكى نەرسە ، ئەگەر زۇلۇمدىن خالىي قالغان كىشىلەر بار دېيىلسە ، ئۇ مەلۇم بىر توسالغۇنىڭ

سەۋەبىدىن زۇلۇمدىن قۇتۇلۇپ قالغان بولۇشى مۇمكىن » (95 - بېيىت) ، « يىرتقۇچ ھايۋانلاردىن زۇلۇمغا ئۇچرىماي ھايات قالغانلىرى كۆپ ، بىراق ، ئىنساندىن زۇلۇمغا ئۇچرىمىغان بىرەر ئىنسانمۇ تاپالمايسەن » (93 - بېيىت) ، « ئىنسانلار ئىچىدە ئۆز ئەيىبىنى ئۇنتۇپ ، قېرىندىكى ئۇنتۇلۇپ كەتكەن ئەيىب - نۇقسانىنى ئەسكە سالدىغان قەبىھ ، يامان ئادەت بار » (126 - بېيىت) ، « بارلىق ئەخلاق ، تەبىئىتىدىن رازى بولىدىغان كىم بار ؟ چەكلىك ئەيىبى بولۇشنىڭ ئۆزى پەزىلەتلىك ئىنسان ئىكەنلىكىنى كۆرسىتىدۇ » (45 - بېيىت) ، « گۈزەللىكىنى ياشلىققا دەلىل قىلما ، بارلىق ھەل بېرىلگەن تۆمۈر كېرەكلىك ئەمەس » (47 - بېيىت) ، « سەن قانچە قېتىملاپ كىشىلەرنى يامان ئىشلاردىن توسسەن ، ئۆزۈڭ يانمايسەن ، قانچە قېتىملاپ كىشىلەرگە نەسەھەت قىلسەن ، ئۆزۈڭ ئاڭلىمايسەن » (117 - بېيىت) ، « ھەي بىلەي تاش ! قاچانغۇچە تۆمۈرنى ئىتتىنەنسەنۇ ، ئۆزۈڭ كەسمەيسەن ؟! » (118 - بېيىت) ، « ئەگەر كۆزۈڭ باشقىلارنىڭ ئەيىبىنى كۆرسەتسە ، سەن ئۇ كۆزۈڭگە < باشقىلارنىڭمۇ كۆزى بار > دېگىل » (125 - بېيىت) ، « ئەگەر ئەقىل ئىگىسى بولساڭ باشقىلارنى ئەيىبلەپتتىڭ ، ئەگەر ئۆزۈڭدىكى ئەيىبىنى كۆرەلسەڭ ، بۇ ئەيىبىڭ بىلەن جىم بولاتتىڭ » (127 - بېيىت) ، « ئەيىبلىرىنى سېزەلمىگەن كىشى يېزىلىشتا بار ، ئوقۇ-لۇشتا يوق بولىدىغان (غەمىدو) دېگەن سۆزنىڭ < و > سىغا ئوخشاش » (128 - بېيىت) ، « ئەقىلسىزلىك بىلەن كورنى ھاقتا رەتلىمە ، چۈنكى ئاقىللارنىڭ كوردىن ئاغزىنى يۇمۇشى توغرا ئىشتۇر » (130 - بېيىت) ، « كوردىن ھاياتنى قانداق ئۈمىد قىلسەن ، ئۇنىڭ ھايا قىلىش ئەزاسى خاراب تۇرسا » .

ئابدۇقادىر داموللام كىشىلەرنى چۈشىنىش ، كىشىلەرگە باھا بېرىش ئۈستىدە توختالغىنىدا ئالاھىدە قىلىپ ، جەمئىيەتنىڭ

ياشلارنىمۇ چۈشىنىشىنى ، ئۇلارغا باھا بەرگەندە نەسلىگە قاراپ ئەمەس ، بەلكى ئەمەلىي ھەرىكىتىنى ئۆلچەم قىلىشىنى ، ئۇلارنىڭ بالىلارچە بەزى قىلىقلىرىنى ئورۇنسىز ئەيىبلەستىن ، بەلكى جۈرئىتىنى قەدىرلەپ ، قوللاشنى تەلەپ قىلىدۇ : « ئەسلىي نەسەتلىم مەڭگۈلۈك داۋام قىلىدۇ دېمە ، چۈنكى ، مەڭگۈلۈك نەسەت ياشلار قولغا كەلتۈرگەن نەرسىلەردۇر » (24 - بېيىت) ، « بەزىدە دادا تەربىيىسىدىن مەھرۇم قالغان ئىنسانلارمۇ خوجا بولالايدىغۇ ؟ بىلىش لازىمكى ، غەلدە - غەشلەر ياخشى بولمىسا تاۋلاش ئارقىلىق چىقىرىۋېتىلىدۇ » (25 - بېيىت) ، « قىزىلگۈل چوقۇم تىكەندىن ئېچىلىدۇ ، نەركەس گۈلمۇ پىيازدىن ئۆسىدۇ » (26 - بېيىت) ، « قىلىچىنىڭ ئۆزىنى چىڭ تۇت ، غىلىپىنى تاشلا ! ياشلارنىڭ ياسانچۇقلۇقىغا قارىماستىن ، پەزىلىتىنى قەدىرلە » (36 - بېيىت) ، « چىراي شەكلىنىڭ گۈزەللىكى ياشلارغا پايدا بېرەمدۇ ؟ ئەخلاقى ھەرقاچان گۈزەل بولمىسا » (46 - بېيىت) ، « ئەگەر بىرنەرسىدىن ھەيران قالدىم دېسەم ، ياشلارنىڭ قەدىر - قەدىمەتسىز ئىشى - ھەرىكەتلىرى مېنى ھەيران قالدۇرغان بولاتتى » (151 - بېيىت) . ئابدۇقادىر داموللامنىڭ ياشلارنى چۈشىنىش ھەققىدىكى يۇقىرىقى قاراشلىرى تەبىئىيچىلىك ھۆكۈمران ئورۇندا تۇرغان ئەينى دەۋر شارائىتىدا رېئال ئەھمىيەتكە ئىگە بولۇپ ، بۇنى ھۆكۈمران تەبىئىيچىلەرگە قارشى قىلىنغان ئىسيان دېيىشكە بولىدۇ .

« مېقتاھۇل ئەدەب » تە ئىشقا - مۇھەببەتمۇ نۇقتىلىق ۋە يارقىن يورۇتۇلغان ئاساسلىق تېمىلاردىن بىرى . ئاپتور بۇنىڭغا دائىر مەزمۇنلارنى كىتابىنىڭ ھەرقايسى بابلىرىغا ، بولۇپمۇ « مەدھىيىلەر ۋە ئۇنىڭغا مۇناسىپ ھالدىكى سېخىيلىق ، بېخىللىق توغرىسىدا » ، « غەزەل توغرىسىدا » ، « تەنقىد ھەققىدە » ، « چېچەك ھەققىدە » ، « ئىچىملىك توغرىسىدا » قاتارلىق بابلىرىغا

كىرىشتۈرۈپ بايان قىلغان .

مۇھەببەت تېمىسى ئۇيغۇر ئەدەبىياتىدا قەدىمدىن بېرى داۋاملىشىپ كېلىۋاتقان ئۆلمەس تېمىلارنىڭ بىرى . مەھمۇد قەشقەرنىڭ « تۈركىي تىللار دىۋانى » دىن قارىغاندا ، قەدىمكى زاماندا بۇ تېمىدا يېزىلغان ئەسەرلەردە ئىشقى - مۇھەببەتكە چىن قەلبىدىن بېرىلگەن قىز - ئوغۇللارنىڭ بىر - بىرىگە بولغان ۋاپادارلىقى ، يار ۋەسلىگە يېتىشكە ئىنتىزار بولۇپ ، ھىجران ئازا-بىدا قىيىنچىلىقى بايان قىلىنىپ ، ياخشىلىق ، ۋاپادارلىق ، بىر - بىرىگە كۆيۈنۈش ، ئاز - نومۇسنى ساقلاشتەك ئېسىل پەزىلەتلەر مەدھىيەلەنگەن . بۇنداق ئىپادىلىنىش ئاتا - بوۋىلىرىمىزنىڭ قەدىمكى تۇرمۇش شەكلى ، ئۆرپ - ئادىتىگە تامامەن ئۇيغۇن بولۇپ ، كۆچۈپ يۈرۈش تۈپەيلىدىن قىز - ئوغۇللار ئارىسىغا چۈشىدىغان ھىجرانچىلىقنى ھېسابقا ئالمىغاندا ، قىز - ئوغۇللار - نىڭ بىر - بىرىگە مۇھەببەت ئىزھار قىلىشى ئاساسەن چەكلىمىگە ئۇچرىمايتتى . لېكىن ، كېيىنكى دەۋرلەردە ئىشقى - مۇھەببەت « بىدئەت » ھېسابلىنىپ ، قىز - ئوغۇللارنىڭ بىر - بىرىنى ياخشى كۆرۈپ ، مۇھەببەت ئىزھار قىلىشى چەكلەندى . ئەدەبىياتتىمۇ بۇ تېمىنىڭ خاراكتېرى قەدىمكىدىن زور دەرىجىدە پەرقلىنىپ ، ئۇ ، يازغۇچىلارنىڭ ئۆز دەۋرىدىكى رېئاللىققا نارازىلىقىنى ئىپادىلەيدىغان ، نىكاھ ئەركىنلىكىنى تەشەببۇس قىلىپ ، فېئودالىزمنىڭ جىنايى قىلمىشلىرىنى پاش قىلىدىغان ۋاسىتىسىگە ئايلاندى . ئابدۇقادىر داموللام مۇسۇلمانلارنىڭ « قۇرئان » ، ھەدىسىنى ياخشى چۈشىنىۋېلىشىغا ئىمكانىيەت يارىتىپ بېرىش مەقسىتىدە يېزىۋاتقان بۇ كىتابغا ئىشقى - مۇھەببەت تېمىسىنى سىڭدۈرۈپ قويۇشى بىر ئاز غەلىتەرەك تۇيۇلسۇمۇ ، ئەمما بۇ ئارقىلىق ئىشقى - مۇھەببەتنى ئىسلام دىنىنىڭمۇ رەت قىلمايدىغانلىقىنى ئىسپاتلاپ ، بۇ ھەقتىكى خۇراپىي قاراشلارغا رەددىيە بەرمەكچى

بولىدۇ. مانا بۇ تارىختىن بۇيانقى ئىشقا - مۇھەببەت تېمىسىدا يېزىلغان ئەسەرلەرگە نىسبەتەن مىسلىسىز يېڭىلىق، ھەممە يەرنى خۇراپاتلىق، جاھالەت، نادانلىق قاپلاپ كەتكەن ئەينى دەۋردە ياشاۋاتقان ئابدۇقادىر داموللام ئۈچۈن ئېيتقاندا، يۈكسەك شىجاء ئەت ۋە قورقماس جاسارەت دېيىشكە بولىدۇ. « مۇھەببەت - مۇرۇۋەت، ۋاپادارلىقتىن باشقا نەرسە ئەمەس، مۇھەببەت ئەھلىگە گۈزەل ئەخلاقلىق، ئېسىل تەبىئەتلىك كىشىلەردىن باشقىسى كېرەك ئەمەس » (431 - بېيىت)، « مۇھەببەت ئەھلى بولمىغان كۆپ كىشىلەر مۇھەببەت دەۋاسى قىلىدۇ. ئەمەلىيەتتە ئۇلار مۇھەببەتتىن بەكمۇ يىراق، مۇھەببەت دېگەن قورقۇنچاق ئەخ- مەقلەرگە نەدە تۇرۇپتۇ » (432 - بېيىت)، سېمىسى تولۇن ئايدەك مەھبۇبقا پەم - پاراستى يۇقىرى، ئۆتكۈر پىكىرلىك كىشىلەر ئاشىق بولۇپ، مۇھەببەت دەردىدە ئۆرتىنىدۇ » (440 - بېيىت)، « يۈرەك - جامالى ئايدەك ئۇ مەھبۇبقا ئىنتىلدى، ئۇنىڭ نازاكەت، لاتاپەتلىرى يۈرەكتىن ئورۇن ئالدى، لېكىن ئۇنىڭ ماڭا قىلغان مۇئامىلىسى قوپال، قەبىھ بولدى » (465 - بېيىت)، « ئۇ، كۆز ئوقى بىلەن مېنى ئاتتى، كۆز ياشلىرىم خۇددى بۇلاقتەك ئېتىلىپ چىقتى » (461 - بېيىت)، « ئۇ قانىلىم مەقسىتىگە يەتكەندىن كېيىن، كۆز ئوقى بىلەن ئۆلتۈرۈلگەن بۇ كىشىگە كىم ناماز ئوقۇيدۇ؟ دېدى » (462 - بېيىت)، « ئۇ مەھبۇبنىڭ ھۆسنى كامالەتتە تەڭداشسىز بولۇپ، گۈزەللىك - ھۆسننىڭ سۇلتانى، چېچەنلىك - قوشۇنلىرى ئىدى » (476 - بېيىت)، « ئۇنىڭ خۇلقى لەززەتلىك، تەبىئىتى زىل، لەتپ، توغرىلىقتا زامانى ھەيران قالدۇرغۇچى يەككە - يېگانە بولۇپ » (480 - بېيىت)، « قەددى ئىنچىكە، لېۋى ھەسەل، جامالى ئايغا ئوخشاش، ئاغزى ۋە تۈپرۈكى ھەسەل ۋە ھەسەلچىنىڭ ئۆزى ئىدى » (241 - بېيىت)، « تولۇن ئاي ئۇ دىلبرەننىڭ گۈزەل قا-

مىتىگە ، سۈزۈك ھۆسنىگە رەشك قىلىپ ، خىجىللىقتىن بۇلۇت ئاستىغا مۆكۈنۈۋالاتتى » (240 - بېيىت) ، « شاراپەت ئاس- مىنىدىكى تاكامۇللاشقان بەخت يۇلتۇزمۇ بۇ تولۇن ئاينىڭ سائادىتىدىن ئارزۇسىغا يەتكەن ئىدى » (477 - بېيىت) ، « ئۇ دىلرەباغا بېرىلىپ ، ئىشقى - مۇھەببىتىدە ساراڭ بولۇپ كەتكەن ، كۆز ئوقىدا ئۆلگەن ياشلارمۇ ئاز ئەمەس » (242 - بېيىت) ، « مەن پەيغەمبەر ئەلەيھىسسالامدىن : < ئۇنىڭغا ئاشىق بولسام گۈ- ناھ بولامدۇ ؟ قىيامەتتە ماڭا ئازاب بولامدۇ ؟ > دەپ سورىسام ، پەيغەمبەر ئەلەيھىسسالام : < خۇدا بۇيرۇسا گۇناھ يوق > دېدى » (392 - بېيىت) ، « سەن نېمە ئۈچۈن لېۋىمنى ئاشۇ مەھبۇبنى سۆيۈشتىن چەكلەيسەن ؟ ھالبۇكى ، زىرائەت تېرىغۇچىنىڭ ئۇ زىرائەتتە ھەققى بار ئەمەسمۇ ؟ » (400 - بېيىت) ، « ئىشقى ئوتىدا ئۆرتىنىۋاتقانلىقىمنى ھەقىقىي مۇھەببەتنى چۈشىنىدىغان بارلىق كىشىلەردىن سورىغىن ، شۇ ۋاقىتتا مېنىڭ ھەقىقىي مۇھەببەت ئەھلى ئىكەنلىكىمنى بىلسەن » (435 - بېيىت) ، « مالاھەت قىلغۇچىلارنىڭ سۆزىگە قۇلاق سالما ، چۈنكى ئۇلارنىڭ بىزگە قارىتا يامان خىيال ، ئوي - پىكرى بار » (436 - بېيىت) ، « قىزىلگۈل بىلەن نىقابلانغان ئۇ مەھبۇبنىڭ مەڭزىگە سۆيىدۈم . ھالبۇكى ، يۈرىكىم ئۇنىڭ مۇھەببىتىدىن قۇتۇلىدىغاندەك ئەمەس » (397 - بېيىت) ، « ئۇ مەھبۇب ئاچچىقلانغان ھالدا بې- شىنى تارتتى ، مەن ئۇنىڭغا : < ئىسلامدا جاراھەتلەنگەنلەرگە قىيامەتتە قىساس بار ، شۇڭا زۇلۇم قىلماي ئاغزىمغا سۆيۈۋال- غىن > دېدىم » (398 - بېيىت) .

« مېفتاھۇل ئەدەب » تە يەنە ئادالەت ، باتۇرلۇق ، گۈزەللىك ، تەنقىد ، كېڭىشىش ھەققىدە ئاجايىپ ياخشى ئوي - پىكىرلەرمۇ ئالغا سۈرۈلگەن بولۇپ ، ئۇنىڭ بەزىلىرى كىتابخانلارنى ئادالەتپەرۋەرلىككە ، باتۇرلۇققا ئۇندىسە ؛ يەنە بەزى-

لىرى كىشىلىك تۇرمۇش ۋە ئەخلاقىي جەھەتتە چوڭقۇر تەربىيىگە ، تەجرىبە - ساۋاققا ئىگە قىلىپ ، ئىنساننىڭ مەنئىي پەزىلىتىنى تاكامۇللاشتۇرىدۇ ، بولۇپمۇ گۈزەللىك ھەققىدىكى بايانلىرى كىشىگە ئاجايىپ ئېستېتىكىلىق زوق بېغىشلايدۇ . « مىفتاھۇل ئەدەب » تە باھارنىڭ گۈزەللىكى : « باھار شۇنداق بىر پەسىلكى ، ھەرقانداق ۋاقىتتا پەخىرلەنسە بولغۇدەك ، ئۇ باھار ئىنساننىڭ كۆزى ، قەسىدىلەرنىڭ كۆپلەتلىرىدۇر » (608 - بې. يىت) ، « باھار ئۆزىنىڭ گۈزەل مەنزىرىسى ، ئىللىق شامىلى ، چىرايلىق گۈللۈك كىيىملىرى بىلەن كەلدى » (607 - بې. يىت) ، « ئۇ شاخلارغا قارا ! ئۇلار قانداق گىرەلىشىپ ، قانداق ئايرىلىشقان - ھە ! » (597 - بې. يىت) ، « ئۇ شاخلار خۇددى سۆ-يۈشكە ئىنتىلىۋاتقان ، ئەمما مارقىچىلار كۆرۈپ قالغانلىقتىن بۇ ئىزاغا تەن بېرىپ ، ئايرىلىشقان ئاشىقلاردەك » (598 - بې. يىت) ، « مەن ئۇ شاخلاردىن : < نېمە ئۈچۈن قىشتا يالىڭاچ بولۇۋېلىپ ، ئەتىيازدا كىيىم بىلەن كۆرۈنمىسەن ؟ > دەپ سورىسام ، ئۇلار ماڭا : < قىشتا كىيىمىمىزنى باھاردىن ئىبارەت بۇ خۇش خەۋەر ئېلىپ كەلگۈچىگە سېلىپ بېرىمىز > دېدى » (614 - ، 615 - بې. يىتلەر) دېگەن مىسرالار ئارقىلىق ناھايىتى يېقىملىق تەسۋىر-لەنگەن .


« مىفتاھۇل ئەدەب » پەلسەپىۋى پىكىرلەرگە ناھايىتى باي بولۇپ ، ئۇنىڭدا دىئالېكتىكىلىق ماتېرىيالىزم كۆز قارىشى بەلگىلىك دەرىجىدە سىڭدۈرۈلگەن . مەسىلەن ، « ئىنسان كىشىلەردىن ئايرىلىپ تاغ چوققىسىغا چىقىۋالسىمۇ ، زىددىيەتتىن خالىي بولالمايدۇ » (28 - بې. يىت) ، « قاتتىقچىلىقتىن كېيىن كەڭرىچەكلىك كېلىدۇ ، قايغۇ - ھەسرەت يېقىنقى خۇشاللىقتىن بېشارەت بېرىدۇ » (132 - بې. يىت) ، « بارلىق ھادىسىلەر ئاخىرىغا يەتكەندە ئاڭما يورۇقلۇقنىڭ يېتىپ كېلىشى يېقىن » . مانا بۇ مىسالنىڭ

بىرىنچىسىدە زىددىيەتنىڭ مەڭگۈلۈكلۈكى ئېچىپ بېرىلگەن بولسا، ئىككىنچىسىدە دىئالېكتىكىلىق ماتېرىيالزىمنىڭ ماددا ئالمىشىش قانۇنى ئەكس ئەتتۈرۈلگەن .

« مىقتاھۇل ئەدەب » تە يەنە بەزى مەشھۇر شەخسلەرنىڭ ۋاپات بولغان ، مازارلارنىڭ ، بىنالارنىڭ تەئىمىر قىلىنغان ۋاقىتلىرى ئەجەد ھېسابىدا بېرىلگەن بولۇپ ، ئۇ ، كىشىلەرنىڭ تارىخىي بىلىمنى كېڭەيتىش ، بەزى تارىخىي شەخسلەر ۋە تارىخىي مەدەنىيەت يادىكارلىقلىرى ئورۇنلىرىنىڭ تارىخىنى ئېنىقلاشتا ئىنتايىن قىممەتلىك ماتېرىيال مەنبەسى بولۇپ خىزمەت قىلىدۇ .

« مىقتاھۇل ئەدەب » — ھازىرقى زامان ئۇيغۇر ئەدەبىياتىمىزدىكى بىباھا گۆھەرلەرنىڭ بىرى بولۇپ ، ئۇ مەزمۇنىنىڭ موللۇقى ، تەسۋىرلىرىنىڭ گۈزەللىكى ، تەربىيىۋى ئەھمىيىتىنىڭ چوڭقۇرلۇقى بىلەن خەلقىمىزنىڭ مەڭگۈ سۆيۈپ ئوقۇشىغا مۇيەسسەر بولغۇسى .

1992 - يىل ، 8 - ئاي



شائىر ئەھمىدى ۋە ئۇنىڭ غەزەللىرى

1984 - يىلى 5 - ئايدا قەشقەر ۋىلايەتلىك سىياسىي مەك-تەپكە ئوقۇشقا كەلگەن مەكتەپلىك مەھمۇت قارىم دېگەن كىشىدە ئىككى پارچە قوليازما كىتابنىڭ بارلىقىنى ئاڭلاپ ، ئۇ كىشىنى ئىزدەپ باردىم . راست دېگەندەك ، ئۇ كىشى كىتابنى ماڭا ساندۇقتىن ئېلىپ بېرىۋېتىپ : « بۇ كىتابلار ئاتامدىن قالغان تە-ۋەرىۋك ، 40 — 50 يىلدىن بۇيان ساقلاپ كېلىۋاتىمەن . ئۇنىڭ ئىچىدە ئاتام يازغان بىر مۇنچە نەزمىلەر بار . كۆچۈرۈۋالساڭلار بولىدۇ ، بىراق كىتابنى بەرمەيمەن » دېدى ھەمدە ئاتىسىنىڭ ھاياتىغا دائىر بەزى مەلۇماتلار بىلەن تەمىنلىدى .

مەھمۇت قارىمنىڭ ئاغزاكى مەلۇماتىدىن قارىغاندا ، ئا-تىسى ئەھمەد قازىئاخۇنۇم ھىجرىيە 1325 - يىلى (مىلادىيە 1907 - يىلى) مەكىت ناھىيىسىگە قاراشلىق غازكۆل يېزا لايلىق پاختىلىق كەنتى چېكىلىك مەھەللىسىدىكى خۇدا بەردى ھاجىم ئوغلى ئىگەمبەردى ھاجىم ئائىلىسىدە دۇنياغا كەلگەن . يەتتە يېشىدىن باشلاپ ئانا تەرەپ چوڭ دادىسى پازىل ئاخۇنۇمنىڭ قولىدا ئوقۇپ ، ئاز - تولا بىلىم ئىگىلىگەن . 12 يېشىدا ئۇنى ئاتا تەرەپ چوڭ دادىسى ئىگەمبەردى ھاجىم قەشقەرگە ئېلىپ كېلىپ ، ھېيتگاھ مەدرىسەسىدىكى ئابدۇغوپۇر ئاخۇن مەخسۇمنىڭ تەرىپ-يېتىشىگە بەرگەن . بىر مەزگىلدىن كېيىن ئۇ ئاشۇ مەدرىسەنىڭ مۇدەررىسى جامال ئاخۇن خەلىپتىمنىڭ قولىدا ئوقۇپ ، ئەرەب -

پارسى تىلىنى پۇختا ئىگىلىگەندىن تاشقىرى ، ئۇيغۇر كلاسسىك ئەدەبىياتى ۋە مۇسۇلمان شەرق ئەدەبىياتى بىلەن پىششىق تونۇ-شۇپ ، ئەدەبىي ئىقتىدارىنى يېتىلدۈرگەن . زېھنىي قۇۋۋىتىنىڭ ئۆتكۈرلۈكى ، شېئىرىي پىكىرنىڭ راۋان ، تېزلىكى جەھەتتە باشقىلارنى بېسىپ چۈشكەن . ئۇ ، ھەرقانداق ۋاقىتتا سورالغان ھەرقانداق سوئالغا شېئىر بىلەن جاۋاب بېرىشنى ئۆز ئادىتىگە ئايلاندۇرغان .

ئەھمەد قازىئاخۇنۇم ئوقۇۋاتقان مەزگىلدە قەشقەردىكى چوڭ ئۆلىمالاردىن جامال ئاخۇن خەلىپىتىم ، موللا ئىسلام دا-موللام ، مامۇت ئاخۇن داموللام ، ھامىد ئاخۇن داموللام ، نىمىشېھىت ئارمىيە داموللام قاتارلىقلار بىلەن تونۇشۇپ ، قويۇق بېرىش - كېلىش قىلغانلىقتىن ، بىر قېتىم ئۇلارنى مەكتەپكە چايغا تەكلىپ قىلغان . ئۇنىڭ ئوغلى مەھمۇت قارىمىنى كۆرگەن جامال ئاخۇن خەلىپىتىم « بۇ مەخدۇم ئوقۇدىمۇ » دەپ سورىغاندا ، ئەھمەد قازىئاخۇنۇم تېزلا مۇنداق جاۋاب بەرگەن :

« ئوقۇر ھەپتىيەك بىزنىڭ مەخدۇمىمىز ،
كى موللا قىلىش بىزنىڭ مەقسۇدىمىز .
تامام ئەيلىسە ھەپتىيەك ، پارسى ،
قىرائەتى قۇرئان مەتلۇبىمىز » .

ئەھمەد قازىئاخۇنۇم كېيىنكى ھاياتىدا مۇدەررىسلىك قىلىۋاتقان چاغلىرىدىمۇ ھەربىر ھېيتتا بىردىن شېئىر يېزىپ ، تالىپلارغا ھېيتلىق سوۋغا قىلغان .

ئەھمەد قازىئاخۇنۇم ھىجرىيە 1345 - يىلى (مىلادىيە 1926 - ، 1927 - يىللىرى) ئوقۇشنى تاماملىغاندىن كېيىن يۇرتىغا قايتىپ كېلىپ ، مەكتەپ ناھىيىسىگە قازى بولغان . ئۇ ، قەشقەردە

ئوقۇۋاتقان مەزگىلىدە ئابدۇقادىر داموللام باشچىلىقىدىكى دېموكراتىك ئىلغار پىكىر ئېقىنىنىڭ تەسىرىگە چوڭقۇر يولۇققانلىقتىن ، بەزى مەسىلىلەردە يەرلىك فېئودال مۇتەئەسسېپلەر بىلەن كېلىشەلمەي ، قازىلىقنى تاشلاپ ، 1929 - يىلى يەكەنگە كېلىپ ، ئارال قۇمباغدىكى ئابدۇلباقى ئىشاننىڭ باشقۇرۇشىدىكى مەدرىسەدە مۇدەررىسلىك قىلغان .

1931 - يىلىدىكى قۇمۇل دېھقانلار ھەرىكىتىنىڭ تەسىرى ئاستىدا شىنجاڭنىڭ ھەرقايسى جايلىرىدا قۇرۇلغان شەخسلەر ئىگىدارچىلىقىدىكى پەننىي مەكتەپلەر 1933 - يىلى 4 - ئايدىن باشلاپ ھەربىر ۋىلايەت شەھەر - ناھىيىلەردە قۇرۇلغان ئۇيغۇر ئۇيۇشمىلىرى قارمىقىدىكى مائارىپ ئىدارىلىرىنىڭ باشقۇرۇشىغا ئۆتكۈزۈپ بېرىلگەن . ئەھمەد قازىئاخۇنۇمۇ ئۆز قولىدىكى بارلىق ئوقۇغۇچىلىرىنى يەكەن ئۇيغۇر ئۇيۇشمىسى قارمىقىدىكى مائارىپ ئىدارىسىنىڭ ئىختىيارغا ئۆتكۈزۈپ بېرىپ ، مەكتەككە قايتىپ كېلىپ ، ناھىيىلىك ئۇيغۇر ئۇيۇشمىسىنىڭ كاتىپلىقىغا ئورۇنلاشقان .

بۇ ۋاقىت جايلىرىدىكى ئۇيغۇر ئۇيۇشمىلىرىنىڭ خىزمىتى جانلىنىپ ، مەدەنىيەت - مائارىپ ئىشلىرى جۇش ئۇرۇپ راۋاجلىنىۋاتقان ؛ ھۈسەيىن مۇساباي ، باھاۋىدىن مۇساباي ، ھامىت ھاجىم قاتارلىق بىر قىسىم ئىلغار قاراشتىكى بايلارنىڭ تەشەببۇسى بىلەن سوۋېت ئوتتۇرا ئاسىياسى ، تۈركىيە ، ئىچكىرى ئۆلكىلەردىن كەلگەن ھەر مىللەت زىيالىيلىرى جايلاردا قۇرۇلغان يېڭىچە پەننىي مەكتەپلەردە ئوقۇ - ئوقۇتۇش خىزمىتى بىلەن شۇغۇللىنىپ ، مەدەنىي ئاقارتىش ھەرىكىتىنى جانلاندۇرۇۋەتكەن ؛ چەت ئەلدە ئوقۇپ كەلگەن ئۇيغۇر زىيالىيلىرىدىن ئابدۇخالىق ئۇيغۇرى ، مەمتىلى ئەپەندى قاتارلىقلار بۇ مەدەنىي ئاقارتىش ھەرىكىتىنىڭ ئاكتىپ تەشۋىقاتچىلىرىدىن بولۇپ ،

قارشى كۈچلەر بىلەن كەسكىن كۈرەش قىلىۋاتقان چاغلار بول-
غاچقا. ئەھمەد قازىئاخۇنۇمۇ بۇ قاينام تاشقىنلىق ۋەزىيەتكە
يېقىندىن ماسلىشىدۇ. ئۇ، بىر تەرەپتىن ئۇيۇشمىدىكى خىزمەت
قۇلايلىقىدىن پايدىلىنىپ، مەدەنىيەت - مائارىپ ئىشلىرىنى
راۋاجلاندۇرۇش يولىدا ئالاھىدە كۈچ كۆرسەتسە، يەنە بىر تە-
رەپتىن ئىختىيارىي مۇخبىرلىق بىلەن شۇغۇللىنىپ، شۇ چاغدىكى
ئۈرۈمچى مەركىزىي ئۇيغۇر ئۇيۇشمىسىنىڭ قەشقەر شۆبە
ئۇيۇشمىسى قارمىقىدىكى مائارىپ جەمئىيىتى تەرىپىدىن نەشر
قىلىنغان « يېڭى ھايات گېزىتى » گە مەدەنىيەت - مائارىپقا،
ئەدەبىيات - سەنئەتكە، ئىلىم - پەنگە، ئىجتىمائىي ئىشلارغا ئا-
ئىت كۆپلىگەن شېئىر - ماقالىلەرنى يېزىپ، خەلق ئاممىسىنى
ئويغىتىش، نادانلىق، خۇراپاتلىقتىن قۇتۇلدۇرۇش، تەرەققىياتقا
يېتەكلەش، ناچار ئىللەتلەرنى سۈپۈرۈپ تاشلاش ۋە جەمئىيەتنى
تۈزەش ئۈچۈن تىرىشىدۇ. مەسىلەن، ئۇنىڭ « يېڭى ھايات
گېزىتى » گە بېسىلغان « مەكتەپتە دەۋاپۇرۇشلۇق تۈگسە ئىدى » ،
« ئىسلام ئۆلىماسىنىڭ سەللىسى بىر تۈەن ئەسكىرىي كۈچكە
ئىگە » ، « پىلە بېقىشنىڭ ئەھمىيىتى » قاتارلىق ماقالىلىرى ئۆز
زامانىسىدا جەمئىيەتتە كۈچلۈك تەسىر قوزغىغان .

« مەكتەپتە دەۋاپۇرۇشلۇق تۈگسە ئىدى » دېگەن ماقا-
لىدە : 1926 - يىلدىن 1934 - يىلغىچە سەككىز يىل داۋاملاشقان ،
ئەينى چاغدا ياك زېڭشىن ، جىڭ شۈرېن ھۆكۈمىتىمۇ بىر تەرەپ
قىلالماي نەنجىڭ ھۆكۈمىتىگىچە يېتىپ بارغان ، مەكتەپ
چامغۇرلۇق ئوسمان ھاجىم ، ھاڭغۇتلۇق قۇۋانبەگ ، ناھىيە با-
زىرى ئىچىدە ئولتۇرۇشلۇق نازىل قارىم قاتارلىقلار ئوتتۇرىسىدىكى
جاڭگال تالىشىش ، دەريا - توقاي تالىشىش ، تۈگمەن تالىشىش ،
شەھەر كوچىلىرىنى تالىشىش دەۋاسىنىڭ جەريانى بايان قىلىن-
غان . بۆشۈكتىكىدىن تۆشۈكتىگىچە ھەممە ئادەم مەدەنىي

ئاقارتىش دېڭىزىنىڭ قاينىمىدا غۇلاچلاپ ئۈزۈپ ، جاھالەت ، نادانلىق ، خۇراپاتلىق ، مۇتەئەسسپلىك بىلەن جىددىي كۈرەش قىلىۋاتقان يېڭى ۋەزىيەتتە ، يۇقىرىقى بايلارنىڭ غەيەت ئۇيغۇن سىدىن ئويغانماي ، يەنىلا كونا سەنەمگە دەسسەپ ، ئاچ كۆزلۈك نەپسانىيەتچىلىك يولىدا ھەدەپ ئۇزاقلاپ كېتىۋاتقانلىقى چوڭقۇر پاش قىلىنغان ۋە قاتتىق ئەيىبلەنگەن . بۇ ماقالە گېزىتتە ئېلان قىلىنغاندىن كېيىن جەمئىيەتتە كۈچلۈك غۇلغۇلا قوزغىغان ، مەدھىيىلەش سادالىرى ھەممە جاينى قاپلىغان ، جامائەت پىكرىنىڭ قاتتىق بېسىمى ئاستىدا ھېلىقى بايلار قايتا دەۋا قىلىش ئۇياقتا تۇرسۇن ، ھەتتا نومۇس كۈچىدىن ئۆيدىن چىقىشقا جۈرئەت قىلالمايدىغان بولۇپ قالغان .

1934 - يىل 2 - ئايدا ما جۇڭيىڭ قوشۇنى تەركىبىدىكى ما فۇيەن بىلەن ما جەنساڭ قىسىملىرى قەشقەر خەلقىنىڭ يۈسۈپجان قۇربېشى باشچىلىقىدىكى ئۆزبېك قوشۇنلىرىنى قارشى ئالغانلىقىدىن ئۆچ ئېلىش يۈزىسىدىن قەشقەر شەھىرىگە باستۇرۇپ كىرىپ ، ھېيتگاھ جامەسىنى ئىگىلىۋېلىپ ، چۈشكۈن-خانا قىلىۋالغان ھەمدە شۇ ئاينىڭ 7 - كۈنىدىن 10 - كۈنىگىچە ئۈچ كۈن شەھەر ئىچىدە قەتلىئام يۈرگۈزۈپ ، 4000دىن ئارتۇق بىگۇناھ پۇقرالارنى قىرىپ تاشلىغان . بۇ قەتلىئامدا ئافغانىستاننىڭ قەشقەردىكى ۋاكالىتخانىسىنىڭ باش ۋاكالىتچىسى مۇھەممەد شېرىپخان ، ھىندىستاننىڭ قەشقەردىكى ئىش بېجىرىش ئورنىنىڭ ئىككى نەپەر ھىندى خادىمى ئۆلتۈرۈلگەن ، ئەنگلىيەنىڭ قەشقەردىكى كونسۇلخانىسىنىڭ باش كونسۇلىنىڭ ئايالى ئېغىر يارىدار قىلىنغان . ئەنگلىيە ۋە سوۋېت ئىتتىپاقىنىڭ قەشقەردىكى كونسۇلخانىلىرى ، ھىندىستاننىڭ قەشقەردىكى ئىش بېجىرىش ئورنى بۇ قىرغىنچىلىقنىڭ ئۇزاققا داۋاملىشىپ كېتىشى ۋە كېڭىيىپ كېتىشىدىن بەكمۇ ئەنسىرىگەن . ئۇلار خانلىق

مەدرىسەگە ئادەم كىرگۈزۈپ ، ئۆلىمالارنىڭ ئوتتۇرىغا چىقىپ ،
 قىرغىنچىلىقنى توسۇشنى جىددىي تەلەپ قىلغان . بۇ تەلەپنىڭ
 ئورۇنلۇق ئىكەنلىكىنى ھېس قىلغان ئەپەندى مەخسۇم ، موللا
 ئىسلام داموللام ، جامال ئاخۇن خەلىپىتىم ، مامۇت ئاخۇن داموللام ،
 ھامىد ئاخۇن داموللام قاتارلىق 100 دىن ئارتۇق موللا - ئۆلىمالار
 خەلقنى دەپ ، بېشىنىڭ كېتىشىدىن قورقماي ، مەدرىسەدىن ئاتلىد
 نىپ چىقىپ ، ھېيتگاھقا بارغان . ئۆستەڭبويى تەرەپتىن ئاتلىق
 كېلىۋاتقان ما جەنساڭ بۇ موللا - ئۆلىمالارنى كۆرۈپ ئاتتىن
 چۈشكەن . موللا - ئۆلىمالار : ما جەنساڭ بىلەن
 قارشىلىشىۋاتقانلار يۈسۈپجان قاتارلىق ئايرىم كىشىلەر ئىكەنلىد
 كىنى ، شەھەر پۇقرالىرىدا گۇناھ يوقلۇقىنى ، پۇقرالارغا
 يۈرگۈزۈلۈۋاتقان قىرغىنچىلىقنى توختىتىشى ، مۇسۇلمانلار ئام-
 مىسىنىڭ دىنىي ئېتىقاد ئورنى — ھېيتگاھ جامەسىنى بوشتىپ
 بېرىشنى تەلەپ قىلغان ھەمدە قەشقەردىكى خەلق ئاممىسىدىن
 يىغىلغان ئالتۇن - كۈمۈش ، ماللارنى شەيخۇلئىسلام ئەپەندى
 مەخسۇم بارلىق موللا - ئۆلىمالارغا ۋاكالىتەن نەق مەيداندا ما
 جەنساڭغا تەقدىم قىلغان . ما جەنساڭ موللا - ئۆلىمالارغا سۆز
 قىلىپ : « سىلەرنىڭ بېشىڭلاردىكى سەللە مېنىڭ بىر تۇەن ئات-
 لىق ئەسكىرىمنىڭ كۈچىدىن ئۈستۈن كەلدى . پۇقرالارغا
 ئېيتىڭلار ، بۇنىڭدىن كېيىن بىز بىلەن قارشىلىشىدىغان ئىشلار
 قايتا يۈز بەرمىسۇن » دېگەن . ئۇ ، 2 - ئاينىڭ 11 - كۈنىدىن
 باشلاپ قىرغىنچىلىقنى توختىتىپ ، ھېيتگاھ جامەسىنى بوشتى-
 تىپ ، يېڭىشەھەرگە چىقىپ كەتكەن . مۇشۇ ۋەقە يۈز بەرگەن
 چاغدا ئەھمەد قازىئاخۇنۇم جامال ئاخۇن خەلىپىتىمنىڭ قېشىدا
 بولغاچقا ، ئەينەن ئەھۋالنى خاتىرىلەپ ، ماۋزۇسىنى ما
 جەنساڭنىڭ سۆزىدىن ئېلىپ : « ئىسلام ئۆلىماسىنىڭ سەللىسى
 بىر تۇەن ئەسكىرىي كۈچكە ئىگە » دېگەن ماقالىنى يازغان .

ئەھمەد قازىئاخۇنۇمنىڭ « يېڭى ھايات گېزىتى » گە بېسىلغان « پىلە بېقىشنىڭ ئەھمىيىتى » دېگەن ماقالىسىدە دېھقانلارنىڭ قوشۇمچە ئىگىلىك بىلەن شۇغۇللىنىپ نامراتلىقتىن قۇتۇلۇشىغا دەۋەت قىلىنغان .

ئەھمەد قازىئاخۇنۇمنىڭ 1934 - يىللىرى « يېڭى ھايات گېزىتى » گە بېسىلغان دىنىي توننى دەستەك قىلىۋېلىپ ، پۇل - مال ، دۇنيا كويىدا ، ئەمەل ھەلەكچىلىكىدە ، نەپسانىيەتچەلىككە بېرىلىپ ، شەرىئەت ھۆكۈمىدىن يىراقلاپ كېتىۋاتقان بىر قىسىم ئۆلىمالارنى ھەجۋىي قىلىدىغان :

« ھەم ئىمامۇ ھەم خەتبۇ ، ھەم مۇدەررىسى ھەم رەئىس ، تۆت ئەمەلگە رازى بولماي قازى بولغان ئاخۇنۇم » .

سەدرىسى بىلەن باشلىنىدىغان 40 مىسىرالىق شېئىرى ، پۇلنى دەپ ئىمان - ئىنساپنى ، ئەخلاق - دىيانەتنى ، ئىنسانىي خىسلەتنى ئۈنۈپ كېتىۋاتقانلىقىدەك رەزىل قىلمىشلىرىنى پاش قىلىدىغان « سەلەي ئاخۇن » ناملىق 200 مىسىرالىق شېئىرى ۋە بەگىلەرنى ھەجۋىي قىلىدىغان :

« بۇلۇڭ - پۇچقاقتا ئولتۇرۇشتۇر ئادىتىڭىز قاپاقتىن ئوت چىقارماق كارامىتىڭىز » .

دېگەن مىسىرلار بىلەن باشلىنىدىغان 80 مىسىرالىق شېئىرىمۇ جەمئىيەت كەيپىياتىنى تۈزەش ، كىشىلىك ئەدەپ - ئەخلاقنى توغرا يولغا سېلىشتا مەلۇم ئىجابىي رول ئوينىغان .

ئاپرىل ئۆزگىرىشىدىن باشلانغان شىنجاڭدىكى مەدەنىي ئاقارتىش ھەرىكىتى خەلق ئاممىسىنىڭ قىزغىن قوللاپ - قۇۋۋەتلىشى ئارقىسىدا 1938 - يىلىنىڭ بېشىغىچە جانلىنىپ ، يۈ-

قىرى دولقۇنغا كۆتۈرۈلگەن . ئەمما ، « ئىلغار » لىق نىقابىغا ئورۇنۇۋالغان جاللات شېڭ شىسەي بۇ ئاممىۋى ھەرىكەتتىن ئانچە خاتىرجەم ئەمەس ئىدى . شۇڭا ئۇ ، قەشقەردىكى مەدەنىي ئاقلار - تىش ھەرىكىتىنى تەشكىللىگۈچى ۋە قوللىغۇچىلىرىدىن بىرى بولغان 6 - دېۋىزىيىنىڭ باشلىقى مەھمۇت سىجاڭنىڭ خىزمىتىنى تاشلاپ ھىندىستانغا چىقىپ كەتكەنلىكىنى باھانە قىلىپ ، مەدە - نىي ئاقلار تىش ھەرىكىتىنى ئىقتىسادىي جەھەتتىن قوللىغان بىر قىسىم بايلارنى ، مەدەنىي ئاقلار تىش ھەرىكىتى بىلەن ئاكتىپ شۇغۇللانغان ئىلغار زىيالىيلارنى ئارقا - ئارقىدىن قولغا ئېلىپ تۇرمىلەرگە تاشلىدى . شۇ مەزگىلدە ئەھمەد قازىباخۇنۇمنىڭ ھا - ياتىغىمۇ جىددىي خەۋپ يەتكەنلىكتىن ، 1938 - يىلى ئۇيۇشمىدىكى خىزمىتىنى تاشلاپ ، يەكەن ، يېڭىسار ، پەيزاۋات قاتارلىق جايلاردا يوشۇرۇنۇپ يۈرۈشكە مەجبۇر بولدى . ئىككى يىل سەرگەردانلىق تۇرمۇشىنى باشتىن كەچۈرگەندىن كې - يىن ، ئۇ 1939 - يىلىنىڭ ئاخىرىدا يۇرتى مەكتەپكە قايتىپ كېلىپ ، شەھەر ئىچىدىكى ئوسمان ھاجىمنىڭ مەدرىسەسىدە مۇدەررىسلىك قىلدى ۋە ئەدەبىي ئىجادىيەت بىلەن شۇغۇللاندى . چەت تىللاردىن بىر قىسىم ئەسەرلەرنى تەرجىمە قىلدى . شۇنداق قى - لىپ ، ئۇ ھىجرىيە 1360 - يىلى زۇلھەججەنىڭ 27 - كۈنى يەكشەنبە (مىلادىيە 1941 - يىلى 1 - ئاينىڭ 26 - كۈنى) 34 يېشىدا بەختكە قارشى كېسەللىك سەۋەبى بىلەن مەكتەپنىڭ غاز كۆل يېزا لايلىق پاختىلىق كەنتىدىكى ئۆز ئۆيىدە ۋاپات بولدى ① .

① ئەھمەد قازىباخۇنۇمنىڭ قەبرىسى مەكتەپ ناھىيىسىنىڭ غاز كۆل يېزا لايلىق پاختىلىق كەنتىدە بولۇپ ، ناھىيىلىك خەلق ھۆكۈمىتى 1996 - يىلى 3 - ئاينىڭ 5 - كۈنى بۇ قەبرىنى « ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورنى » دەپ ئېلان قىلغان .

ئۇچتۇرپانلىق ئابدۇرېھىم قۇزرات ، ئاقسۇلۇق ئاقتىياز داموللام ، مەكتىلىك ھامىد قارىئاخۇنۇم قاتارلىقلار ئەھمەد قازىد-ئاخۇنۇمدا ئوقۇپ ، ئىلىم تەھسىل قىلغان يېقىنقى زاماندىكى مەشھۇر ئۆلىمالاردۇر .

شائىر ئەھمىدىنىڭ ئىجادىي پائالىيىتى قەشقەر ھېيتگاھ مەدرىسەسىدە ئوقۇۋاتقان مەزگىلدە باشلانغان . ئۇ ئۆز ھاياتىدا ساياھەت خاتىرىسى شەكىلدە ، تېشى قىزىل چەكمەن رەخت بىلەن قاپلانغان « تەكلىماكان جەزىرىسىدىن بىر مۆجىزە » ناملىق بىر توملۇق كىتاب ، ئۇيغۇر ۋە پارس تىلىدا 3800 مىسرادىن ئارتۇق غەزەل ، مەسنىۋى ، مۇخەممەس ، پەرد ، رۇبائىيلارنى يازغان . ئەدەبىي تەرجىمە ماھارىتىنى ئىشقا سېلىپ ، شەيخ سەئىدىنىڭ « گۈلىستان » ، « بوستان » ناملىق ئىككى كىتابىنى ، « لوقمان ھېكىمنىڭ 100 نەسھىتى » دېگەن ئەسەرنى مەسنىۋى ئۇسلۇبتا بىر قۇرنى بىر مىسراغا سىغدۇرۇش ئاساسىدا ھازىرقى زامان ئۇيغۇر تىلىغا تەرجىمە قىلغاندىن باشقا ، زەمەخشەرنىڭ « ناۋابىغۇل كىلەم » دېگەن كىتابىنى نەزمىي شەكىلدە ، ھاجى كاتىپ چەلەبىنىڭ « كەشىپى زۇنۇن » ناملىق ئىككى توملۇق كىتابىنى نەسرىي شەكىلدە تەرجىمە قىلغان . مۇئەللىپلەرنىڭ تەرجىمىھالى ، ئەسەرلىرىنىڭ مەزمۇنى توغرىسىدا ماقالىلەرنى يېزىپ ، ئاشۇ ئەسەرلەردىن ئېلىنغان پارچىلار بىلەن بىرلىكتە « يېڭى ھايات گېزىتى » دە تونۇشتۇرغان . ئەپسۇسكى ، شائىرنىڭ بۇ تەرجىمە ئەسەرلىرى ۋە بىر قىسىم قوليازمىلىرى مەدەنىيەت ئىنقىلابىدا كۆيدۈرۈپ تاشلانغان . ساقلىنىپ قالغىنى رەتلەنمىگەن ئىككى پارچە دىۋان بولۇپ ، بىرىنىڭ ئۇزۇنلۇقى 21.6 سانتىمېتىر ، كەڭلىكى 14 سانتىمېتىر ، قېلىنلىقى ئۈچ سانتىمېتىر ، 220 بەت ؛ ئىككىنچىسىنىڭ ئۇزۇنلۇقى 19 سانتىمېتىر ، كەڭلىكى 12.4 سانتىمېتىر ، قېلىنلىقى ئۈچ سانتىمېتىر ، 214 بەت ،

ئىككىلىسى كۆن خۇرۇمدا مۇقاۋىلانغان .

بىرىنچى كىتابتا « كەيدان » ، « رسالەئى رەپئى سابا - بە » ، « ھەدىسى » ، « ھەدىسى مۇنتەخبە » ، « مىفتاھۇل ئەدەب » (ئابدۇقادىر داموللامنىڭ) ، « قۇتبەئى ئىزھا » قاتارلىق قازان ، تاشكەنت ، لاھور مەتبەئەسىدە بېسىلغان ۋە قوليازما قىلىپ كۆچۈرۈلگەن 148 بەت ئەسەردىن باشقا ، ئاپتورنىڭ « ئەجرۇمىيە » (تىل قاندىسى) ، « قائىدە مەكتۇپ » (خۇش خەت يېزىش قاندىسى) دېگەن ئىككى پارچە ئەسىرى ، بىر ھېكمەت ، ئالتە پارچە غەزىلى بار .

ئىككىنچى كىتابتا زەمەخشەرنىڭ 80 بەت چامىسىدىكى « ناۋابىغۇل كىلەم » دېگەن ئەسىرنىڭ قوليازمىسى بىلەن ئۇنىڭ تەرجىمىسىدىن باشقا ، « قول دەپتىرى » ئىسىملىك 134 بەتلىك بىر قوليازماغا توپلانغان ، ھۇۋەيدا ، خوجا ھافىز ، مەشرەپ قاتارلىقلارنىڭ شېئىرلىرى بىلەن ئارىلاش كۆچۈرۈلگەن ئەھمىدىنىڭ ئۇيغۇر تىلىدىكى 19 غەزىلى ، تۆت مۇخەممىسى ؛ پارس تىلىدا يېزىلغان ئىككى بېيىتى ، بىر نەزمىسى ، ئىككى مەسنۇۋىسى ، بىر مۇخەممىسى ، ئىككى پەردى ، ئىككى شېئىرى ، 10 رۇبائىسى بار .

دىۋانغا كىرگۈزۈلگەن خۇش خەت نۇسخىلىرى ، ئۇ توغرىدىكى قائىدىلەر ۋە بەت ئارىسىغا بېرىلگەن قىستۇرما ھالەتتىكى رەڭلىك ھەر خىل گۈل سىزمىلىرىدىن قارىغاندا ، شائىر ئەھمىدىنىڭ خۇش خەت ھەم رەسىمچىلىككە ئىنتايىن قىزىقىدىغان ، بۇ ساھەدە بەلگىلىك ئىقتىدار ۋە ماھارەت ئىگىلىگەن ، زامانىسىنىڭ ئالدىنقى قاتارىدىكى خەتتات ھەم رەسىملىرىدىن بىرى ئىكەنلىكىنى كۆرۈۋېلىشقا بولىدۇ .

دىۋان ئومۇمەن شائىرنىڭ ئىلىم - مەرىپەتكە ، ئەدەپ - ئەخلاققا ، ئىشقى - مۇھەببەتكە بولغان تۈپكى قاراشلىرى بىلەن

زامانغا بولغان نارازىلىق كەيپىياتلىرىنى ئاساسىي مەزمۇن قىلغان بولۇپ، تاۋلانغان گۈزەل ئەدەبىي تىل، قايناق شېئىرىي ھېسسىيات، خىلمۇخىل بەدىئىي ۋاستىلەر ئارقىلىق ئوبرازلىق بايان قىلىنغان. مەسىلەن:

« كېلىڭلار ياخشى ئوغلانلار ئوقۇماق خۇش سائادەتتۇر ،
خۇداۋەندا نەسىپ ئەتسە ئىككى ئالەم شاراپەتتۇر .
كېچە - كۈندۈز ئەدەپ بىرلە كېلىپ مەكتەپتە ئولتۇرماق ،
ئەگەر بىلسەڭ بەخت - ئىقبال سائادەتكە ئالامەتتۇر » .

مانا بۇ مىسرالاردىن ئاپتورنىڭ « ئوقۇش ئىنساننى ياخشى پەزىلەت ، خۇش سائادەتكە يېتەكلەيدىغان ئۇلۇغ ، خاسىيەتلىك ئىش ، ئوقۇش ئارقىلىق بەخت - ئىقبالغا ئېرىشكىلى بولىدۇ » دەيدىغان مەرىپەتپەرۋەرلىك ئىدىيىسىنى چۈشىنىپ يەتسەك ؛ تۆۋەندىكى مىسرالاردىن ناچار ئىللەتلەردىن بىرى بولغان نەپسا-نىيەتچىلىكنى قاتتىق تەنقىد قىلىش ئارقىلىق ئىنسانلارنى ياخشى ئەخلاقىي پەزىلەتلەرنى ئۆزىگە يار قىلىشقا ، ھالاللىق بىلەن يا-شاشقا ئۈندىگەنلىكىنى روشەن كۆرۈۋالالايمىز :

« نەپسنىڭ رايىغا يۈرگەن ئاخىرەتتە خار ئولۇر ،
ئول كىشىگە دىۋە مەلئۇن ، ھەشىن ① ھەمدەم - يار ئولۇر » .

ئاپتور يەنە دۇنيانى ۋاپاسزلىقتا ئەيىبلەپ ، ئۇنى :
« ھېچ كىشىگە ۋاپا قىلمىغان ، شۇڭا ئۇنىڭدىن شىكايەت قىلمىغان
بىرمۇ كىشى يوق » دېيىش ئارقىلىق ئۆزىنىڭ زامانغا بولغان نار-زىلىقىنى ئىپادىلىگەن . مەسىلەن :

① ھەشىن — ھاشارەت ، قۇرت - قوڭغۇز .

« ئەجەب دۇنيا، ئەجەب دۇنيا ۋاپاسى يوق تۇرۇر بىلسەڭ ،
بارى ئەلدىن جۇدا بولۇپ قەلەندەر بولمىسام بولماس .
كىشى يوقكىم بۇ ئالەمدە جاھاندىن ئاغرىماي ئۆتكەن ،
مەن ھەم ئاغرىپ تۇرار دۇرمەن ، قەلەندەر بولمىسام بولماس .
ھەمە ئۆتتى بۇ دۇنيادىن قىلىپ دەھرى شىكايەتنى ،
شىكايەت قىلمىغان بارمۇ ، قەلەندەر بولمىسام بولماس . »

دېۋاندا ئاپتورنىڭ مۇھەببەتكە بولغان ساداقىتى ۋە چىن
ئىنسانىي مۇھەببەت ھەققىدىكى قاراشلىرىنى ئىپادىلەيدىغان شې-
ئىرلارمۇ ئاساسىي ئورۇننى ئىگىلىگەن بولۇپ ، ئۇنىڭدىكى يارنى
سېغىنىش تۇيغۇلىرى ، ئىنتايىن ساداقەتمەن ، ۋاپادار بىر ئاشق-
نىڭ يار ۋىسالىغا يېتىش ھەققىدىكى ئارزۇلىرى چىن ئىنسانىي
ھېسسىيات ئاساسىدا ماھىرلىق بىلەن تەسۋىرلەپ كۆرسىتىلگەن .
مەسلەن :

« نىگار ئاي يۈزۈڭ ئاچقىل غېرىبى ئىنتىزارىڭمەن ،
غېمىڭ سەببىدە ئىلكىدە چۇ ئاھۇبى شىكارىڭمەن .
نە بائىسىدىن ساڭا يەتمەس كېچە - كۈندۈز مېنىڭ ئاھىم ،
ئايا لەيلى ۋە دىل خۇاھىمكى مەجنۇن بى قارارىڭمەن . »


ئاپتور مۇھەببەت ھەققىدىكى قاراشلىرىنى بايان قىلغىنىدا
ئۇنى « چاپاسىغە ، ئىناسىغە يۈرەك - باغىرنى نشان قىلغاندا
ئاندىن مۇراد - مەقسەتكە يەتكىلى بولىدىغان ئىنتايىن قاتتىق ،
مۈشكۈل ئىش » دەپ تونۇيدۇ . شۇڭا ئۇ ، مۇھەببەتنى ئويۇنچۇق
قاتارىدا كۆرۈپ ، خالسا بۇ يولدىكى لەززەتتىن بەھرە ئېلىشقا
ئىنتىلىدىغان ، خالسا بىر يوللا يۈز ئۆرۈپ ۋاپاسىزلىق قىلىدىغان
ئىككى يۈزلىمىلىك ، ساختىپەزلىكلەرنىمۇ قاتتىق تەنقىد قىلىدۇ .
مەسلەن :

« پەلەك چەرخى مېنىڭ بەختىم لىباسىنى قازان ئېلەپ ،
يۈزۈمگە كاج غەم ئۇردى نىگارم بىۋاپا بولغاچ » .

يۇقىرىقى بىر قاتار مىسرالار شائىر ئەھمىدىنىڭ بەدىئىي قابىلىيىتى ۋە دۇنيا قارىشىنى چۈشىنىش ، تەتقىق قىلىشتا بەلگىلىك رېئال ئەھمىيەتكە ئىگە . شۇنىمۇ ئالاھىدە ئەسكەرتىپ ئۆتۈش لازىمكى ، ئەھمىدى ئەسەرلىرىدىكى مەلۇم دەرىجىدە ئەكس ئەتكەن دىنىي پۇراق ئاساسەن ئۇ ياشىغان ئىجتىمائىي شارائىتنىڭ تەسىرى ئاستىدا شەكىللەنگەن . قانداقلىكى بولمىسۇن ، ئەھمىدى ئەسەرلىرى مەزمۇن جەھەتتىن تىرەن ، راۋان ، ئويناق ، تىل جەھەتتىن گۈزەل ، ئوبرازلىق ، ھېسسىيات جەھەتتە تىن ساپ ۋە ساغلام بولۇپ ، ئۇنى XX ئەسىرنىڭ باشلىرىدىكى ئۇيغۇر شېئىرىيىتىنىڭ نەمۇنىلىرىدىن بىرى دەپ ھېسابلاشقا بولىدۇ . ئەھمىدى شېئىرلىرىنىڭ تېپىلىشى يېڭى زامان ئۇيغۇر ئەدەبىيات خەزىنىسىگە قوشۇلغان مۇھىم بايلىق . ئۇنىڭ تەرجىمە ۋە باشقا ساھەلەردە قىلغان ئىجادىي ئەمگىكىنى ئىزدەپ تېپىش ھەم يورۇقلۇققا چىقىرىش ھەربىر ۋىجدان ئىگىسىنىڭ باش تارىتىپ بولمايدىغان مۇھىم مەسئۇلىيىتى .

1985 - يىلى ، 5 - ئاي





ئىلىم ئۆلمەيدۇ ، ئالىم ئۆلمەيدۇ

— ئالىم ۋە شائىر ئابدۇرېھىم ھاجى توغرىسىدا ئىزدىنىش

تەبىئەت قانۇنىيىتى نۇقتىسىدىن ئېلىپ ئېيتقاندا ، دۇنيادا ئۆلمەيدىغان ھېچ نەرسە يوق . مەيلى جانسىزلار ، مەيلى جانلىقلار بولسۇن ، ھەممىسى بەربىر ئۆلىدۇ . ئىنسانىيەت دۇنياسىمۇ بۇنىڭدىن مۇستەسنا ئەمەس . يەر يۈزىگە ئىنسانىيەت پەيدا بولغان ئۇزاق تارىخىي جەرياندا ، ئىنسانىيەت دۇنياسى ياشاش ئۈچۈن تۆرەلگەن مىليون - مىليون كىشىلەرنى كۈتۈۋالدى . بىراق ، بۇ دۇنيا ئۇلارنىڭ بەزىلىرىگە تەتۈر قارىغانلىقتىن ، ئۇلارنىڭ ھاياتى بىر ئۆمۈر جاپا - مۇشەققەتتە ، ئېغىر ئەمگەك شارائىتىدا ، يوقسۇللۇق ئىچىدە ئۆتتى ؛ يەنە بەزىلىرىگە كۈلۈپ قارىغانلىقتىن ، تەلىپى ئوڭدىن كەلدى ، ئۇلار پۇل ، مال - دۇنياغا ئىگە بولۇپ ، راھەت - پاراغەتتە ياشاپ « باي » دېگەن ئاتاققا ئېرىشتى ؛ يەنە بەزىلىرىگە ئالاھىدە ئىمتىياز ، ھوقۇقمۇ بەردى ، ئۇلار ئۆتكۈنچى بۇلۇتتەك غىللىدە پەيدا بولۇپ قويۇپ ، غىللىدە يوقايدىغان ۋە ياكى نامازدىگەر بىلەن نامازشام ئارىلىقىدىكى قىزىقى يوق ئاپتاپقا ئوخشاش پاللىدە كۆرۈنۈپ قويۇپ ، تۈن قاراڭغۇسىغا ئەگىشىپ غايىب بولىدىغان بۇ ھوقۇق ، ئىمتىيازغا مەھلىيا بولۇپ ، ئۆزلىرىنى بىر ساناپ ، جاھانغا پاتماي كەتتى ، بىراق ، بۇ دۇنيا ئۇلارغا ئاخىرىدا ئۆز ۋاپاسزلىقىنى قىلدى . نېمە بەرگەن بولسا ئۇلارنىڭ ھەممىسىنى تارتىۋېلىپ ، ئۆز قوينىدىكى كىشىلەرنى تۇغۇلغان

چاغدىكى يالغاچ ھالىتى بويىچە ئۆلۈم گېردابىغا ئىنتىرىپ بەردى .

بىراق ، ئۆلۈم بىر نەرسىگە ، يەنى ئىلىمگە چاڭگال سالالمايدى ، ئىلىمنى يۇتالمىدى ، ئىلىم — ئىنسانىيەت دۇنياسىدا ئۆلۈمگە قارشى قۇدرەتلىك بىر كۈچ سۈپىتىدە ئەبەدىي ياشىدى . ئۆلۈمنىڭ چاڭگال سېلىپ يۈتەلگىنى — ئىلىم ، ھۈنەر ئىختىرا قىلغانلارنىڭ ، ئىلىم - ھۈنەر تەتقىقاتى بىلەن شۇغۇللىنىپ ، ئىلىم - ھۈنەرنى بېيىتىش ، راۋاجلاندۇرغانلارنىڭ ، ئىنسانلارنىڭ روھىي دۇنياسىنى چوڭقۇر قېزىپ ، ئىنسانىيەتنىڭ ئالغا بېسىش يولىنى كۆرسىتىپ ، ئىنسانىيەت ئۈچۈن ئۆلمەس مەنئىي بايلىق ياراتقۇچىلارنىڭ جىسمى بولدى . ئەمما ، ئۇلارنىڭ ئىنسانىيەت دۇنياسىغا قوشقان بايلىق ، تۆھپىلىرىنى ، ئىنسانىيەت دۇنياسى ئۈچۈن قىلغان ئىختىرا ، ئىجادىيەتلىرىنى يوقىتالمىدى ، يۇتالمايدى . ئۇلارنىڭ مەڭگۈ ئۆلمەيدىغان ۋە ئەبەدىي كۆمۈلمەيدىغان بۇ ئىختىرا ، ئىجادىيەتلىرى ، بايلىق ، تۆھپىلىرى ئۆز كۈچ - قۇدرىتىنى جارى قىلدۇرۇپ ، ئىگىلىرىنىڭ ئۆلۈم كۆمۈۋەتكەن نام - شۆھرەتلىرىنى تۇپراق ئاستىدىن قايتا قېزىپ چىقىرىپ ، ئۆزىگە ھەمراھ قىلىپ ، ئىنسانىيەت دۇنياسىدا ئۆزى بىلەن بىللە ئەۋلادمۇئەۋلاد ياشاتتى .

جىسمى ئۆلگەن بولسىمۇ ئۆزى ئۆلمىگەن ، نامى كۆمۈلمەگەن بولسىمۇ ، ئىجادىيەت ، ئىختىرالارنى كۆمۈلمەي خەلق ئارىسىدا ئۆز كۈچ - قۇدرىتى بىلەن ياشاپ ، ئىنسانلارنى مەنئىي ئوزۇق بىلەن تەمىنلەپ كېلىۋاتقان ئەنە شۇنداق تۆھپىكارلارنىڭ بىرى — ئابدۇرېھىم ھاجىدۇر . ئۇ ، ھىجرىيە 1314 - يىلى (مىلادىيە 1896 - ، 1897 - يىللىرى) قەشقەر شەھەر قوغان يېزىسىغا قاراشلىق ھەزرەت كەنتىدىكى ئاياغچىلار مەھەللىسىدە چوڭ ئاخۇن ھاجىم ئىسىملىك دىنىي مۆتىۋەر ، ئۆلىما كىشىنىڭ ئائىلىسىدە

سىدە دۇنياغا كەلگەن . چوڭ ئاخۇن ھاجىم چوڭ بوۋىسى ئابدۇرېھىم ھەزرەتتىن باشلاپ موللا تۆلەندى خەلىپىتىم ، ئابدۇرېھىم خەلىپەم ، ئاتىسى ئابدۇللا ھاجىمغىچە نەچچە ئەۋلاد يۇرت مۆتىۋەرلىرىدىن بولۇپ ئۆتكەن .

ئابدۇرېھىم ھاجى يەتتە ياشقا تولغىچە ھېچ نەرسىگە ھاجىتى چۈشمەيدىغان بۇ باي ئائىلىدە ئەر كىن - ئازادە ، باياشاتچىلىقتا چوڭ بولدى . يەتتە ياشقا تولغاندىن كېيىن ئاتىسى ئۇنى ھەزرەت ئاپپاق خوجام مازىرى يېنىدىكى مەدرىسەگە ئوقۇشقا بەردى . ئۇ ، بۇ مەدرىسەدە ئابدۇرېھىم داموللام قاتارلىق مۇدەر-رىسلەرنىڭ قولىدا ئوقۇپ باشلانغۇچ مەلۇماتقا ئىگە بولغاندىن كېيىن ، شەھەر ئىچى چاھارسۇدىكى « ساقىيە » مەدرىسەگە ئو-قۇشقا كىرىپ ، باھاۋىدىن مەخسۇمنىڭ ئىنىسى ئالالىدىن ھاجىمدا ئوقۇدى . ئابدۇرېھىم ھاجى جالالىدىن ھاجىمدا بەش يىلدىن ئارتۇق ئوقۇش جەريانىدا ، دىنىي ئىلىم ۋە پەننىي ئىلىمنىڭ ھەرقايسى تۈرلىرى بويىچە بەلگىلىك مەلۇماتقا ئىگە بولغاندىن تاشقىرى ، ئەرەب تىلى ، پارس تىلىنىمۇ پۇختا ئىگىلەپ ، بۇ تىلدىكى بەزى كىتابلارنى ئۆز تىلىغا ئەر كىن ، راۋان تەرجىمە قىلالايدىغان ، قۇرئان ، ھەدىسلەرنى ئوقۇپ ، دەرھال مەنە ئېيتالايدىغان ئىقتىدارنى يېتىلدۈردى .

چوڭ ئاخۇن ھاجىم ھىجرىيە 1332 - يىلى (مىلادىيە 1913 - ، 1914 - يىللىرى) مۇسۇلمانچىلىق پەرزىنى ئادا قىلىش يۈزىسىدىن ھەچ سەپىرىگە جابدۇنغان ئىدى . بىراق ، ھاجىمنىڭ يېشى چوڭىيىپ بىر يەرگە بېرىپ قالغانلىقتىن ، ئوغلى ئابدۇرېھىم ھاجى ھەمراھ بولۇپ بىللە بېرىشقا توغرا كەلدى . ئاتا - بالا ئىك-كىيلەن ئۈچ ئايدەك يول يۈرۈپ ، ئەرەبىستانغا بېرىپ ، ھەج پائالىيىتىنى تاماملىغاندىن كېيىن ، مىسىر ، ئىراق ، ئىرانلاردا بىر مەزگىل سەيلە - ساياھەتتە بولۇپ مۇدەررىسلەر ، ئالىملار بىلەن

تونۇشتى . ئىلمىي سۆھبەتتە بولدى . كېيىن تۈركىيىگە باردى .
1896 - يىلدىن 1911 - يىلغىچە ئىلىم - پەن ئىدىيىسى بىلەن
ئىسلام ئەقىدىلىرىنى بىرلەشتۈرۈش ئاساسىدا ئېلىپ بېرىلغان
جەمئىيەتنى ئىسلاھ قىلىش مەزمۇنىدىكى جەدىتلىك ھەرىكىتى ۋە
بۇ ھەرىكەتتىن كېيىنكى تۈركىيىدە بارلىققا كەلگەن ئۆزگىرىش
ھەم تەرەققىياتلار ياش ئابدۇرېھىم ھاجىغا چوڭقۇر تەسىر
كۆرسەتتى . ئۇ بىر شېئىردا :

« دوستلىرىم مەن ئېيتايىن بىر زەررە ئىشقىمدىن بايان ،
ھەم يۈرەك بولدى كاۋاب ، خەلقئارا ئولدى نىشان .
جان قۇلاقى بىرلە ئاڭلاڭ بۇ مېنىڭ ئەرزىمنى سىز ،
جەننىتى بىشەك بولۇرسىز ، يوق ۋەلى مۇندا گۇمان . »

دەپ يازغىنىدەك ، دۇنيادىكى باشقا مىللەتلەر قالاڭلىقىنى ئاللىقاچان
چۆرۈپ تاشلاپ ، ئىلىم - پەنگە قاراپ يۈرۈش قىلغان ؛ ئىلغار
پەن - تېخنىكىنى قوللىنىپ ، سانائەتلىشىشنى ئىشقا ئاشۇرغان
بىر شارائىتتا ، ئۆز مىللىتىنىڭ تېخى قالاڭلىق ، نادانلىق ھالىتىدە
بەخىرامان ئۇخلاۋاتقانلىقىنى ئويلاپ ، يۈرىكى مۇجۇلدى . بۇ
ھالەت ، قاراڭغۇلۇق ئىلكىدە قالغان خەلقنى قالاڭلىق ، نادانلىقتىن
قۇتۇلدۇرۇش ئۈچۈن خەلقئارادىكى باشقا مىللەتلەردەك ئالدى
بىلەن خۇراپاتلىق ، مۇتەئەسسەپلىكنى قاتتىق توپقا تۇتۇپ ، تە-
رەققىياتقا ، ئالغا ئىلگىرىلەشكە يول ئېچىش ، ئاقارتىشنى چىڭ
تۇتۇپ ، خەلقنىڭ مەدەنىيەت سەۋىيىسىنى ئۆستۈرۈشنىڭ زۆ-
رۈرلۈكىنى چوڭقۇر ھېس قىلدى . ئەنە شۇ ئوتتەك قىزغىنلىق
بىلەن ئاتا - بالا ئىككىيلەن ۋە تەنگە قايتىشقا ئاتلانغان بولسىمۇ ،
ئەمما ئەنجانغا كەلگەندە توسۇلۇپ قالدى . چۈنكى ، بۇ ۋاقىتتا
رۇسىيىدە ئۆكتەبىر ئىنقىلابى پارتلاپ ، شىنجاڭغا كېلىدىغان يول

ۋاقتىنچە تاقالغان ئىدى. ئىنساننى خار ۋە زەبۇنلۇقتىن ساقلاپ قېلىشتا ئىلمىنىڭ خاسىيىتىنىڭ نەقەدەر چوڭلۇقىنى ياخشى تونۇپ يەتكەن ئابدۇرېھىم ھاجى پۇرسەتنى غەنىمەت بىلىپ، ئىلىم - مەرىپەتكە بولغان قىزغىن ئىشتىياقى بىلەن بۇخاراغا باردى ۋە ئۇ يەردىكى مەدرىسەلەرنىڭ بىرىگە ئوقۇشقا كىرىپ، ئىككى يىلدەك ئوقۇپ، ئىلمى نۇجۇم، ھەندىس، ئىلمى مەنىتىق، ئىلمى پاساھەتتىن يۇقىرى مەلۇمات ئىگىلىدى. جۇڭگو - سوۋېت مۇناسىۋىتىنىڭ نورماللىشىشى ۋە سودا ئالاقىسىنىڭ ئورنىتىلىشى ئارقىسىدا ۋەتەنگە قايتىپ كېلىش پۇرسىتىگە ئىگە بولغان ئابدۇرېھىم ھاجى ۋەتەنگە قايتىپ كېلىپلا خەلق ئاممىسىنى ئويغىتىش يولىدا كۆپ ھەرىكەت قىلدى. ئۇ، چەت ئەلدە ئالغان تەسىراتلىرىنى كىشىلەرگە تەشۋىق قىلىش ئارقىلىق ئۇلارنىڭ يېڭىلىققا ئىنتىلىش تۇيغۇسىنى قوزغىتىپلا قالماستىن، شۇنداقلا يەنە قولغا قەلەم ئېلىپ « جەننەتۈل ئەلا ۋەتىنىم »، « ئوغلۇمغا نەسىھەت »، « ئى خۇدايا، قىيامەت ياشىسۇن ھۆرلۈك ھايات » دېگەن ماۋزۇلاردا شېئىرلارنى يېزىپ، خەلق ئاممىسىنى جاھالەتتىن قۇتۇلۇپ، خارلىق - زەبۇنلۇق كىشەنلىرىنى ئۈزۈپ تاشلاشقا، مۇستەبىتچىلىككە قارشى تۇرۇپ، ئازادلىق، ئەركىنلىكنى قولغا كەلتۈرۈشكە، خۇراپاتلىققا ئوت ئېچىپ، پەن - مەدەنىيەت ئىگىلەپ، يېڭىچە ياشاشقا ئۈندىدى. ئائىلىسىدە شەخسىي مەكتەپ ئېچىپ ئاقارتىشنى يولغا قويدى. ئەقىل - پاراسىتىنى جارى قىلدۇرۇپ، يېڭىلىق يارىتىشقا جۈرئەت قىلىپ، پىششىق خىشتىن سائەت، كاكىل لايدىن مەش - كاناي ياساپ، يېڭىلىقنىڭ ئۈلگىلىرىنى كۆرسەتتى. بىراق، ئابدۇرېھىم ھاجىنىڭ خەلق ئاممىسىنى ئويغىتىش ۋە يېڭىلىققا ئىنتىلىش يولىدىكى بۇ خىل ھەرىكەتلىرى مۇتەئەسسىپ كۈچلەرنىڭ كەسكىن قارشىلىقىغا ئۇچرىدى. ئۇنىڭ شەنىگە بۆھتانلارنى تو-

قۇدى . ياك زېڭىشنىڭ ئەكسىيەتچى ھۆكۈمىتىمۇ تەرەققىياتنى ، يېڭىلىقنى خالىمايتتى ، خەلق ئاممىسىنى قالاڭلىق - نادانلىقتا تۇتۇش - ئۇنىڭ بىردىنبىر سىياسىتى ئىدى . ئۆز ھاياتىغا تەرەپ - تەرەپتىن كېلىۋاتقان خەۋپنى ئاللىقاچان سېزىپ يەتمەي كەن ئابدۇرېھىم ھاجى ۋاقتىنچە ئۆز يولىدىن قايتىپ ، دېھقانچىلىق ، باغۋەنچىلىك بىلەن شۇغۇللىنىشقا باشلىدى . ئۇ دېھقانچىلىق ، باغۋەنچىلىك تېخنىكىسىغا شۇ قەدەر پىششىق ۋە ماھىر ئىدىكى ، بىر مو يەرگە 16 جىڭ ئۇرۇقلۇق چاچسا ، 1400 جىڭ بۇغداي ئالاتتى ؛ بىر تۈپ مېۋىگە يەتتە خىل مېۋىنى ئۇلاپ ، بولاققا كىرگۈزگەن ئىدى . ئۇنىڭ دېھقانچىلىق ئېتىزلىرى ، باغلىرىدىن يىل بويى ئېكسكۇرسىيىچىلەرنىڭ ئايىغى ئۈزۈلمەيتتى . ئۇنىڭ داڭقىنى ھەتتا قەشقەر دوتىيىمۇ ئاڭلاپ ، كۆرۈشكىلى ئالدىغا چاقىرتقان . ھاجىم تەقدىم قىلغان ئۈچ دانە ئالىمنى كۆرگەندىن كېيىن ، بەكمۇ ھەيران بولۇپ ، ئۇنىڭ تېخنىكىسىغا ئىنتايىن قايىل بولغان ھەمدە ئاپىرىن ئوقۇپ ، نۇرغۇن سوۋغا ئىنئام قىلغان . گۈل - گىياھ ئۆستۈرۈشتە داڭلىق ئۇستا ئاتالغان قەشقەر شەھەرلىك خەلق باغچىسىنىڭ تېخنىكىسى ياڭگىيامەت سويى ئابدۇرېھىم ھاجىمنىڭ شاگىرتى بولۇپ ، گۈل - گىياھ ئۆستۈرۈش تېخنىكىسىنى ئۇنىڭدىن ئۆگەنگەن ئىدى .

ئابدۇرېھىم ھاجى 10 يىلدىن ئارتۇق دېھقانچىلىق قىلىش ۋە گۈل - گىياھ ئۆستۈرۈش جەريانىدا ھاسىل قىلغان تەجرىبىلىرىگە ئاساسەن 1932 - يىلى « زۇبىدە تىل تەجرىبە ، ئەز فۇسۇلى ئەربىيە » (تۆت پەسىلدىن تاللانغان تەجرىبە) ناملىق كىتاب يازدى . 600 بەتتىن ئارتۇق ھەجىمگە ئىگە بۇ قولىيازىمدا ئابدۇرېھىم ھاجى قەشقەر شەھەر ۋە كۈنئىشەھەر تەۋەسىدىكى قوغان ، سەمەن ، ئاۋات ، بەشكېرەم ، يېڭىئۆستەڭ ، پاخەنكە قاتارلىق رايونلارنىڭ ھاۋا كىلىماتى ، يەر شارائىتىنى ئاساس قىلغان ھالدا ،

بۇ جايلاردا ئۆستۈرۈشكە بولىدىغان دېھقانچىلىق زىرائەتلىرى ، گۈل - گىياھ ، سەي - كۆكتاتلار ، مېۋىلەرنى ئېكىش - يىغىۋېلىش ۋاقتى ، ئوغۇتلاش ئۇسۇلى ، ئوغۇت مىقدارى ، سۇغىدىرىش مەزگىلى ، مەزگىل ئارىلىقى ، قېتىم سانى ، پەرۋىش قىلىش ، ئاسراش تېخنىكىسى ، ھەر خىل تەبىئىي كېسەللىك ۋە زىيانداش ھاشاراتلاردىن مۇداپىئە كۆرۈش چارىلىرىنى تەپسىلىي ، سىستېمىلىق بايان قىلىپ ، قەشقەرنىڭ قالاق يېزا ئىگىلىكىنى ئىلمىي يولغا سېلىشقا تىرىشقان . مەسىلەن ، سامان غوللۇق ئۆسۈملۈك ، زىرائەتلەرگە نىسبەتەن ئۇرۇق چاچىدىغان پەيتىنى چىڭ تۇتقاندىن باشقا ، يەرنىڭ نەملىكىگە قاراشنىڭ زۆرۈرلۈكىنى ؛ ئەگەر نەملىكى ئۆتۈپ كەتكەن بولسا ، ئۇرۇقنى نەمدەپ ، دۈملەپ ، بىخىلاندىرۇپ چېچىشنىڭ لازىملىقىنى كۆرسەتكەن . سۇغىرىشتىمۇ ھاۋا رايىغا ، ھاۋا شارائىتىغا قاراش ، ئەگەر ھاۋا قىزىق بولسا سۇغارماسلىق ، ئىلاجى بار كەچقۇرۇن ، كېچە ، ئەتىگەن ، ھاۋا سالقىن مەزگىلدە سۇغىرىش ، ھەر قېتىملىق سۇغىرىش ئارىلىقى 15 — 20 كۈنگىچە بولۇش ، ئەگەر سۇغىرىلمىۋاتقان چاغ ھاۋا بۇلۇتلىنىپ يامغۇر يېغىشقا ، شامال - بوران چىقىش ئېھتىمالغا دۇچ كېلىپ قالسا ، سۇغىرىشنى توختىتىش ، سۇغىرىلىپ بولغان بولسا ، سۈيىنى چىقىرىۋېتىش ... كە ئوخشاش دېھقانچىلىق تېخنىكىسىغا ئائىت ئىنچىكە مەسىلىلەرنى ئىنتايىن مۇپەسسەل شەرھىلىگەن .

« زۇبىدە تىل تەجرىبە ، ئەز فۇسۇلى ئەربىيە » — يالغۇز دېھقانچىلىق ئىلمىغا ئائىت كىتاب بولۇپ قالماستىن ، شۇنداقلا يەنە باغۋەنچىلىك تېخنىكىسىمۇ تونۇشتۇرۇلغان باغۋەنچىلىك ئىلمى كىتابىدۇر . ئۇنىڭدا مېۋىسىز دەرەخلەرنى تىكىش ، ئەھيا قىلىش تېخنىكىسى بايان قىلىنغاندىن باشقا ، مېۋىلىك دەرەخلەرنى تىكىش ، ئۇلاش ، پۇتاش ، قىشتىن ئۆتكۈزۈش ، زىيانداش

هاشاراتلاردىن ساقلاش ، سۇغىرىش ، ئوغۇتلاش قاتارلىق تېخنىكىلىق مەسىلىلەر مۇ تەپسىلىي كۆرسىتىلىپ ، باغۋەنچىلىك ئىلمىنىڭ تۇنجى نەزەرىيەۋى ئاساسىنى ياراتقان .

بۇ كىتابنى يەنە مۇجەللىك كالىپدار دېيىشكىمۇ بولىدۇ . چۈنكى ، ئاپتور ئۆز كىتابىدا دېھقانچىلىق ، باغۋەنچىلىك تېخنىكىسىدىن سىرت ، دېھقانچىلىق بىلەن شۇغۇللانغۇچىلارنىڭ دېھقانچىلىق ، باغۋەنچىلىك ئىشلىرىدا پايدىلىنىشى ئۈچۈن غازاڭ چۈشۈش ، مۇز تۇتۇش ، مۇز ئېرىش ، ئالا گوستاڭ (قىزىلكوسى) ، چېچەكلەرنىڭ ئېچىلىشى ، تومۇز ، كۈننىڭ قىسقىرىشى قاتارلىق مەۋسۈملەرنى ۋە بۇ مەۋسۈملەرنىڭ داۋاملىشىش ۋاقتىنى مىلادىيە يىلىنامىسىغا سېلىشتۇرما قىلغان ھالدا جەدۋەللەشتۈرۈپ چىققان .

بۇ كىتاب ئەينى زاماندا دېھقانچىلىق ، باغۋەنچىلىك تېخنىكىسىنى كېڭەيتىش ، قالاق ئۇسۇلدا دېھقانچىلىق قىلىشنى ئىلمىي ئۇسۇلدا دېھقانچىلىق قىلىشقا يېتەكلەش ، تېخنىكا كادىرلارنى تەربىيەلەپ يېتىشتۈرۈشتە بەلگىلىك ئىجابىي رول ئوينىغان . بۇ كىتاب 1941 - يىلى قەشقەر ھەزرەتتە قۇرۇلغان جەنۇبىي شىنجاڭ يېزا ئىگىلىك تېخنىكىلىرىنى يېتىشتۈرۈش مەكتىپىنىڭ ئاساسلىق دەرسلىك ماتېرىيالى قىلىنغان . ئابدۇرېھىم ھاجى مۇشۇ مەكتەپتە ئوقۇتقۇچىلىق قىلغاندا كۇرسانلارغا ئاشۇ كىتابتىن لېكسىيە سۆزلىگەن . ھەزرەتلىك مەقسۇت غۇلام خەتتەپ ئاخۇنۇمنىڭ ئىسپاتلىشىدىن قارىغاندا ، بۇ كىتاب ئۇزاقتىن بۇيان قولدىن - قولغا ئۆتۈپ ، نۇرغۇن دېھقانچىلىق ، باغۋەنچىلىك تېخنىكىلىرىنىڭ پايدىلىنىشىغا مۇشەررەپ بولۇپ ، ئاخىرى نەزەر - باغ كۆنچىلىك قاسىم ھاجىم خەلىپىنىڭ قولغا چۈشكەندە ، ئۇ 1960 - يىللىرى بۇ كىتابنى قەشقەر شەھەرلىك پارتكومنىڭ بىرلىك سەپ بۆلۈمىگە تاپشۇرۇپ بەرگەن .

1931 - يىلدىن 1934 - يىلغىچە بولغان ئارىلىق شىنجاڭدا چوڭ ئىنقىلاب دولقۇنى كۆتۈرۈلگەن بوران - چاپقۇنلۇق بىر دەۋر بولدى . خوجىنىياز ھاجى باشچىلىقىدا كۆتۈرۈلگەن قۇمۇل دېھقانلار ئىنقىلابى ئۇزاق يىللار مابەينىدە زۇلۇم ئىسكەنجىسىدە چىرمىلىپ ياتقان شىنجاڭ ھەر مىللەت خەلقىنىڭ غەزەپ چاقمىقىنىڭ پىلتىسىگە ئوت يېقىپ ، ئۇلارنى جاھانگىرلىككە ، مىلتارىستلىققا ، فېئودال مۇستەبىتچىلىككە قارشى تۇرۇش بايرىقى ئاستىغا زىچ بىرلەشتۈردى . خەلقنىڭ ئىنقىلابىي قوراللىق كۈرىشى ۋە ھەققانىي غەزەپ - نەپرەتنى مىلتارىست جىڭ شۈربىنى ھاكىمىيەت ھوقۇقىنى تاشلاپ قېچىشقا مەجبۇر قىلدى . ئىنقىلابنىڭ چوڭ ھوقۇقى يەنە مىلتارىست شېڭ شىسەينىڭ قولىغا ئۆتۈپ كەتكەن بولسىمۇ ، ئەمما بىر مەزگىل ھۆكۈم سۈرگەن دېموكراتىيە ، ئەركىنلىك ، تىنچلىق ۋە زىيىتى خەلق ئاممىسىنىڭ جاھالەت ، نادانلىقتىن قۇتۇلۇشىغا چوڭ ياردەم بەردى . ھاكىمىيەت بېشىدىكى بىر قىسىم تەرەققىيپەرۋەر ئەربابلارنىڭ ، ۋە تەنپەرۋەر بايلارنىڭ ، ئىلغار زىيالىيلارنىڭ ، مەرىپەتپەرۋەر دىنىي زاتلارنىڭ تەشەببۇسى ۋە قوللىشى ئارقىسىدا ، جاي - جايلاردا مەدەنىي ئاقارتىش ئۇيۇشمىلىرى ئارقا - ئارقىدىن بارلىققا كېلىپ ، ئۇنىڭ قارىمىقىدا بىرقانچە پەننىي مەكتەپلەر شەكىللەندى . ئىلگىرى « جەدىت » لىكتە ئەيىبلەنىپ ، مۇتەئەسسەپ كۈچلەرنىڭ قارشىلىقىغا ئۇچرىغان بىر قىسىم پەننىي مەكتەپلەرمۇ قايتىدىن باش كۆتۈرۈپ جانلىنىشقا باشلىدى . بۇ ياخشى ۋەزىيەتتىن ئىنتايىن خۇشاللانغان ئابدۇرېھىم ھاجى نۆۋەتتە جۇش ئۇرۇپ قايىناپ ، كۈندىن - كۈنگە يامراپ تېشىۋاتقان مەدەنىيەت قاينىمىغا ئۆزىنى ئېتىپ ، 1934 - يىلى مەھمۇت مۇھىتى (مەشھۇر نامى مەھمۇت سىجاڭ) ئاچقان گۈلباغ (ئىلگىرى « سېۋ » دەپ ئاتالغان ، ھازىر ۋىلايەتلىك ساقچى باشقارمىسى جايلاشقان

ئورۇن) دىكى پەننىي مەكتەپكە خىزمەتكە كىردى ۋە بۇ مەكتەپ-
نىڭ مۇدىرلىقىنى ئۈستىگە ئالدى. ئابدۇرېھىم ھاجى خىزمەت
جەريانىدا ئوقۇتۇشنىڭ بىرىنچى سېپىگە چوڭقۇر چۆكۈپ، قو-
شۇمچە دەرس ئۆتۈش ئارقىلىق، ئوقۇتۇش ئەمەلىيىتىنى ئىگىلەپ
تۇرغاندىن باشقا، ئوقۇتۇشنىڭ سىستېمىلىق، پىلانلىق ئېلىپ
بېرىلىشىغا ئالاھىدە دىققەت قىلدى. ئوقۇتقۇچى - ئوقۇغۇچىلار
ئارا قاتتىق ئىنتىزامنى يولغا قويدى. مەكتەپ ئىچىدە ھەر خىل
شەكىلدىكى تەنتەربىيە، ئۆگىنىش مۇسابىقىلىرىنى ئۇيۇشتۇرۇپ
تۇرغاندىن باشقا، قوشنا مەكتەپلەر بىلەن دوستانە ئالاقىنى يولغا
قويۇپ، قەرەللىك ھالدا مۇسابىقە ئۇيۇشتۇرۇپ، ئوقۇغۇچىلارنىڭ
ئۆگىنىش ئاكتىپچانلىقىغا ئىلھام بەردى. بۇ مەكتەپ ئەينى
يىللاردا ھەرقايسى ناھىيە، يېزىلاردا قۇرۇلغان پەننىي مەك-
تەپلەرنىڭ ئۆگىنىش ئۈلگىسى بولۇپ قالغان ئىدى.

1935 - يىلىنىڭ بېشىدا ئوردائىشكىدىكى ۋاڭلىق

مەدرىسەنىڭ ئورنى (ھازىرقى شەھەرلىك 1 - باشلانغۇچ مەكتەپ
ئورنى) غا 10 سىنىپلىق بىر دارىلمۇئەللىمىن يېڭىدىن قۇرۇلغان .
بۇ چاغدا گۈلباغدىكى مەكتەپنىڭ ئوقۇغۇچىلىرى كۈندىن -
كۈنگە كۆپىيىپ، مەكتەپ ئورنى تارلىق قىلغانلىقتىن، يۇقىرى
سىنىپ ئوقۇغۇچىلىرىنىڭ بىر قىسمى ئىمتىھان ئارقىلىق بۇ
مەكتەپكە تاللاپ قوبۇل قىلىندى. ئابدۇرېھىم ھاجىمۇ خىزمەت
ئېھتىياجى بىلەن بۇ مەكتەپكە يۆتكىلىپ كېلىپ، ئوقۇتقۇچى ،
قوشۇمچە تەرتىپ مۇدىرى بولدى . ئۇ ، كۆپ ھاللاردا ئوقۇغۇ-
چىلارغا تەنتەربىيە كوماندىسىنى ئۆزى بېرىپ، گىمناستىكا ،
تەنتەربىيە مەشىقلىرىنى ئۆزى ئوينىتاتتى . ئازادلىقتىن ئىلگىرى ۋە
كېيىن ، تاكى 1970 - يىللارغىچە ھەرقايسى مەكتەپ ، مەدەنىيەت
ئورۇنلىرىدا ئىشلەپ، قەشقەر مەدەنىيەت - مائارىپىنىڭ
تەرەققىياتىغا زور ھەسسە قوشقان پېشقەدەم مائارىپچىلاردىن

مەرھۇم ئابلىز ئەبەيدى ، سالجان قارباھاجىم ، مەرھۇم تۇردى ھاجىم ، ئەھمەت سامساق ، مەرھۇم ئوبۇلقاسىم ئىسمايىل ، مەرھۇم ئابدۇرېشىت ئەمەت ، ئىسلام نامان ۋە ئاپتونوم رايونلۇق خەلق ھۆكۈمىتىنىڭ مەسلىھەتچىسى بولۇپ ئىشلىگەن مەرھۇم ھامىت ئىمىنوپ قاتارلىقلار ئابدۇرېھىم ھاجىنىڭ شۇ چاغدا تەربىيىلىگەن شاگىرتلىرى ئىدى .

بۇ مەكتەپتە ئوقۇش ئىككى قارار داۋاملاشتى . مەكتەپكە ۋىلايەتنىڭ ھەرقايسى ناھىيىلىرىدىن ئوقۇغۇچىلار كەلگەندىن تاشقىرى ، تۇرپان ، پىچان ، توقسۇنلاردىنمۇ كېلىدىغان بولغاچقا ، ئورۇن يەنە تار كېلىپ ، 1936 - يىلى بۇ مەكتەپ نەزەرباغقا (ھازىرقى قەشقەر پېداگوگىكا ئىنستىتۇتىنىڭ ئورنىغا) قۇرۇلۇش قىلىپ كۆچۈپ چىقتى . ئابدۇرېھىم ھاجىمۇ بۇ مەكتەپكە يۆتكىلىپ چىقىپ ، بىر يىلدىن ئارتۇق ئىشلىدى .

1937 - يىلى 4 - ئاينىڭ 2 - كۈنى تەڭرىتېغىنىڭ جەنۇبىدىكى مىللىي ئارمىيىنىڭ قوماندانى مەھمۇت مۇھىتى جاللات شېڭ شىسەينىڭ ئۆزىگە قارىتا يامان نىيەتتە بولۇۋاتقانلىقىنى سېزىپ قېلىپ ، چەت ئەلگە چىقىپ كېتىشكە مەجبۇر بولدى . مىلتارىست شېڭ شىسەي مەھمۇت مۇھىتنى قولغا چۈشۈرەلمىگەندىن كېيىن ، شۇ يىلى 10 - ئاينىڭ 12 - كۈنى خوجىنىياز ھاجىنى ئۈرۈمچىدە قولغا ئېلىپ ، نەزەربەنت قىلدى . ئارقىدىنلا ئوچۇق - ئاشكارا تېررورلۇق يۈرگۈزۈپ ، جاي - جايلاردىكى ئاتاقلىق زىيالىيلارنى ، يۇرت مۆتىۋەرلىرىنى تۇتقۇن قىلىشقا باشلىدى . ئۆز ھاياتىدىن ئەندىشە قىلغان ئابدۇرېھىم ھاجى خىزمەتنى ، يۇرتنى ، بالا - چاقا ، ئۇرۇق - تۇغقانلىرىنى تاشلاپ ، ئاقسۇغا كېتىشكە مەجبۇر بولدى . چۈنكى ، ئابدۇرېھىم ھاجى ئەينى يىللاردىكى مەدەنىيەت - مائارىپ سېپىدە كۆزگە كۆرۈنگەن ئاتاقلىق زىيالىي بولۇپلا قالماستىن ، شۇنداقلا مەشھۇر

خەتتات زىياۋىدىن مەخسۇمدىن قېلىشمايدىغان ئۇستامەششاق (خەتتات) بولغانلىقتىن ، قىسقا بىر مەزگىل خوجىنىياز ھاجىغا كاتىپمۇ بولغان ئىدى . ئۇ ، ئاقسۇ ئاقارتىش ئۇيۇشمىسىدا ئۈچ يىلدەك كاتىپ بولۇپ ئىشلىدى . 1941 - يىلى جاللات شېڭ شى سەي تۆت قېتىملىق باستۇرۇش پىلانىنى ئىشقا ئاشۇرۇپ ، بەشىنچى قېتىملىق تازىلاش ئوبىيكتىنى ئاز سانلىق مىللەت ئىدى قىلابچىلىرىدىن ، زىيالىيلاردىن ، تەرەققىيپەرۋەر بايلىرىدىن كومپارتىيە ئەزالىرىنى تازىلاشقا قاراتقان ؛ سوۋېت ئىتتىپاقىدىن يۈز ئۆرۈپ ، ئۆزىنى جياڭ جېشىنىڭ ، ياپون جاھانگىرلىكىنىڭ قوينىغا ئاتقان پۇرسەتتىن پايدىلىنىپ ، ئابدۇرېھىم ھاجى يۇرتىغا قايتىپ كەلدى . ئۇ ، 1941 — 1943 - يىلىغىچە ھەزرەتتىكى يېزا ئىگىلىك تېخنىكىلىرىنى يېتىشتۈرۈش كۇرسىدا ئوقۇتقۇچىلىق قىلدى . 1943 - يىلى قەشقەر ئۇيغۇر ئاقارتىش ئۇيۇشمىسىنىڭ قوغان شۆبە ئۇيۇشمىسىغا ئالمىشىپ ، بۇ جايدا ھاياتىنىڭ ئاخىرىغىچە ئىشلىدى . ھىجرىيە 1364 - يىلى (مىلادىيە 1944 ، - 1945 - يىللىرى) ماھى رەجەپ (6 - ئاي) نىڭ 14 - كۈنى تالانتلىق شائىر ، مېچۇرىنچە ئالىم ، پېشقەدەم مائارىپچى ، ماھىر رەسسام ، ئۇستامەششاق ، مەشھۇر قىزىقچى ئابدۇرېھىم ھاجى ھايات بىلەن ۋىدالىشىپ ، پانىي ئالەمدىن باقىي ئالەمگە رىھلەت قىلدى . ئۇ ، كۆز يۇمغاندا ئاران 48 ياشتا ئىدى .

ئابدۇرېھىم ھاجى ئاز ھايات كەچۈرگەن بولسىمۇ ، ئەمما ئۇ ، ئەنە شۇ چەكلىك ئۆمرىدە مىللىتىمىز ، ۋەتىنىمىز ، خەلقىمىزنى جاھالەت ئىلكىدىن قۇتۇلدۇرۇش يولىدا ھارماي كۈرەش قىلىپ ، كېيىنكى ئەۋلادلارغا ئۈلگە بولغۇدەك مول ، شانلىق تۆھپىلەرنى قالدۇرۇپ كەتتى .

ئابدۇرېھىم ھاجى خۇددى بىر شېئىردا :

« بۇ پەلەكنىڭ ئىشىغا ئەقلىم ئەتمىدى ئىدراك ،
مىسلىكىم زادبۇد ① ئىكەن ، قىلىدىلەر مېنى ھەككاك ② » .

دەپ يازغىنىدەك ، ئۇنىڭ ھاياتى زامانىڭ ئادالەتسىزلىكى ،
تەڭسىزلىكى ، ھىيلىگەر ، كاززاپلىققا قارشى تىك تۇرغان ھايات .
شۇڭا ، ئۇ پۈتكۈل ئۆمرىنى خەلق ئاممىسىنىڭ ئىلىم - پەن ،
مەدەنىيەت سەۋىيىسىنى ئۆستۈرۈشكە ، قالاق ئىشلەپچىقىرىش
تېخنىكىسىنى ئۆزگەرتىشكە سەرپ قىلىپلا قالماستىن ، شۇنداقلا
قەلەمنىڭ جەڭگىۋار كۈچىدىن پايدىلىنىپ ، ئىجتىمائىي تېمىلاردا
ھەر خىل شېئىرلارنى يېزىپ ، زامانىنى قاماپ ، ئۆز چاڭگىلىدا تۈ-
تۈپ تۇرغان جاھالەتچىلىك ، مۇستەبىتلىككە ، قالاڭلىققا ،
نادانلىققا ، مۇتەئەسسەپلىك ، جاھىللىققا ، ئادالەتسىزلىك ، تەڭ-
سىزلىككە ۋە كىشىلىك ئەخلاققا زىت بولغان ھەر خىل بولمىغۇر
قىلىقلارغا شىددەتلىك ئوت ئاچتى . ئۇ ، بىر مەسنۇسسىدە ئۆزى
ياشاۋاتقان ئىجتىمائىي جەمئىيەتتە پۇلنىڭ جاندىنمۇ ئەزىز ،
قەدىرلىك بولۇپ كەتكەنلىكىنى ، پۇلنىڭ قەدىرلىكلىكى تۈپەيلى-
دىن دوست - بۇرادەر ، ئۇرۇق - تۇغقانلار ئوتتۇرىسىدىكى
ۋاپادارلىق كۆرسىتىپ ، بىر - بىرىگە كۆيۈنۈشتەك قېرىنداشلىق
مۇناسىۋىتىنىڭ يانلىشىشقا قاراپ يۈزلەنگەنلىكىنى ، ھەتتا بۇ خىل
مۇناسىۋەتنىڭ تەرەققىي قىلىپ ، ئاخىر بىر - بىرىگە ئورا
كولاشتەك دۈشمەنلىك كەيپىياتىغا ئايلانغانلىقىنى پاش قىلىپ ،
زامانىڭ بۇزۇقچىلىقىغا نەپرەت ئوقۇيدۇ :

« ئەجەب زامان بولۇبدۇر ، پۇل ئەزىز ئىكەن جاندىن ،
ۋاپانى تەمەد قىلما ، دوست - بۇرادەر ، تۇغقاندىن .

① زادبۇد - مال - مۈلۈك ، يۇرت ، ۋەتەن .

② ھەككاك - تاش كېسىدىغان پىچاق .

ئىشەنمىگىل دوستىڭگە ، سامان تىنقار پوستىڭگە ،
زاھىرىدۇر ئەسەلدەك ، قاپقان قوپار ئاستىڭگە » .

پۇل — ماركىنىڭ سۆزى بويىچە ئېيتقاندا ، گەرچە تاۋال
ئالماشتۇرۇشنىڭ بىر خىل ۋاسىتىسى بولسىمۇ ، ئەمما ئۇ كىشىلەر
ئوتتۇرىسىدىكى ئالاقە - مۇناسىۋەتنىڭ قورالغا ئايلىنىپ قالغاندا ،
ھەرقانداق شەكىلدىكى پەردە - توساقلارنى بۆسۈپ ئۆتۈپ ،
ئاقنى قارىغا ، قارىنى ئاققا ، ئاجىزنى كۈچلۈككە ، كۈچلۈكنى
ئاجىزغا ، مەغلۇبىنى غالىبقا ، غالىبىنى مەغلۇبقا ئايلاندۇرايدۇ . مانا
بۇ ، پۇل ھۆكۈمرانلىقى ئاستىدىكى ئىجتىمائىي جەمئىيەتنىڭ
ئومۇمىي كارتىنىسىدۇر .

شائىر ئابدۇرېھىم ھاجى ئەينى جەمئىيەتتىكى ئومۇمىي
كەيپىياتقا ئايلانغان « پۇل بولسىلا ھەممە بولىدۇ » دەيدىغان
كىشىلىك ئەخلاققا زىت بۇ خىل چىرىك ئىدىيىنىڭ ئىنسانلارنى
زەھەرلەپ باغرى قاتتىق ، تاش يۈرەكلەرگە ئايلاندۇرۇپ
قويغانلىقىغا نارازىلىق بىلدۈرۈپلا قالماستىن ، بەلكى ئۇ كىشىلەر-
نىڭ ئائىلە تۇرمۇشىغىمۇ سىڭىپ كىرىپ ، نۇرغۇن بەختلىك
ئائىللەرنى ۋەيران قىلىپ تاشلىغانلىقىدەك جىنايى قىلمىشىنى بىر
ئائىلە باشلىقىنىڭ ئاغزىدىن بېرىش ئارقىلىق مۇنداق پاش قىلىدۇ:

« بىر ئۆيىنىڭ دەرىدە بولۇبدۇرمەن دۇنتاپ ① ،
خوتۇن ئېيتىدۇ گۆش - ياغ بىلەن ئۇن تاپ .
قېيىنانام ئېيتىدۇ تاپمىسىڭىز قىزىمنى قوياڭ دەپ ،
خالايق ئېيتىدۇ خوتۇن ئالغانغا توپاڭ دەپ .
ئەگرى نوغۇچ ئاشتاختىدا تارقلايدۇ ،
ئەسكى خوتۇن ئۇن تۈگىسە ۋالاقلايدۇ » .

① دۇنتاپ — ئېتىبارسىز ، تۆۋەن

1933 - يىلىنىڭ بېشىدا تۆمۈر ئېلى (تۆمۈر سىجاڭ) باشچىلىقىدىكى قۇمۇل دېھقانلار قوزغىلىڭىنىڭ جەنۇبقا يۈرۈش قىلغۇچى قوشۇنى كۇچا ، ئاقسۇنى ئېلىپ قەشقەرگە يۈرۈش قىلغاندا ، قەشقەر ۋالىيسى ما شاۋۋۇ (مىللىتى خۇيزۇ بولۇپ ، ما دوتەي دەپمۇ ئاتىلىدۇ) قوزغىلاڭچىلارغا تاقابىل تۇرۇش ئۈچۈن ، يەرلىكلەردىن ئىلگىرى - كېيىن بولۇپ ، مەجبۇرىي ھالدا ئىككى قېتىم 2000 دەك ئەسكەر ئالىدۇ ھەمدە بۇلارنى ئالدىنقى سەپكە ئەۋەتىپ ، ئۇلارنىڭ جېنىغا زامىن بولىدۇ .

1934 - يىلى 2 - ئاينىڭ 6 - كۈنى ما جۇڭيىڭنىڭ قەشقەرگە ئالدىن يېتىپ كەلگەن ما جەنساڭ (« مازىخۇي » ، « چولاق زىخۇي » دەپمۇ ئاتىلىدۇ) قىسىملىرى ۋە ما فۇيەن قىسىملىرى بىلەن خوجىنىياز ھاجى قىسىملىرى ئوتتۇرىسىدا قەشقەرنى تالىشىش ئۇرۇشى يۈز بېرىدۇ . بۇ ئۇرۇشتا خوجىنىياز ھاجىنىڭ ئەسكەرى كۈچى ئاجىز كەلگەنلىكتىن ، ۋاقتىنچە ئاتۇشقا چېكىنىشكە مەجبۇر بولىدۇ . يۈرسەتتىن پايدىلانغان ما جەنساڭ ، ما فۇيەن قىسىملىرى قەشقەرگە باستۇرۇپ كىرىپ خەلقنى بۇلاڭ - تالاڭ قىلىپ 4000 دىن ئارتۇق ئادەمنى بېھۇدە ئۆلتۈرۈۋېتىدۇ . بۇ ۋەقە قەشقەر تارىخىدا « تۇنگان يېغىلىقى » دەپ ئاتىلىدۇ . مانا بۇ ۋەقەلەردىن قاتتىق غەزەپلەنگەن ۋە قاتىلغا بىلمەستىن خەت يېزىپ بېرىش تۈپەيلىدىن يېڭىشەھەر تۈرمىسىگە قامىلىپ ، كۆپ ئازاب - ئوقۇبەت تارتقان ئابدۇرېھىم ھاجى ئۆز نارازىلىقىنى مۇنداق ئىپادىلەيدۇ :

« پەيلىمىز بېھەد^① يامان ، زۇلۇم ئەھلىگە ئۇچرىدۇق ،
دەرگاھىڭدە ئاسىي بىز تۇنگانلەرگە ئۇچرىدۇق .

① بېھەد — ھەددىدىن ئارتۇق ، چەكسىز .



دېنىمىز ئىسلام دەپ قىلغانىمىز ئەينى ھالدا،
بولمىدۇق ئەگەر ۋەلى بەدكارلەرگە ① ئۇچرىدۇق .
پۇلنى ئالدى ، مالنى ئالدى ھەم يەنە جاننى تېخى ،
ئەدلىگە ئالدى خۇدا خۇنخارلەرگە ② ئۇچرىدۇق .
ئەسكەر ئالدۇق دەپ يىگىتلەر ئەھلىنى قىلدى ھالاك ،
ئەھلى دىندىن ئايرىلىپ بەتدىنلەرگە ئۇچرىدۇق .
بەزىنىڭ چەشمى پۇرئاب ③ ، بەزىنىڭ جىگرى كاباب ،
قىلمىدۇق شۇكرى خۇدا ، ئاچ بۆرلەرگە ئۇچرىدۇق .
ئى خۇدايا رەھمە قىلىپ ئەيلە بۇ بەتتەختتىن ئامان ،
مىسلىسىز مانەندى ④ ياۋ يەئجۇجىلەرگە ئۇچرىدۇق . »

ئابدۇرېھىم ھاجى شېئىرلىرىدا جەمئىيەتتىكى قالاق
ئىللەتلەرنى ، ئىجتىمائىي تۈزۈمدىكى چىرىكلىكنى پاش قىلىدىغان
كۈرەشچانلىق روھى يۇقىرى ، ئىلغار مەزمۇندىكى ئەسەرلەر ئا-
ساسىي سالماقنى ئىگىلەپلا قالماستىن ، شۇنداقلا كىشىلەرنى
ئەدەپ - ئەخلاق ، ئىلىم - مەرىپەتكە ئۈندەيدىغان تەربىيىۋى
ئەھمىيىتى كۈچلۈك ئەسەرلەرمۇ مەلۇم نىسبەتنى ئىگىلەيدۇ .
مەسىلەن :

« قەترە - قەترە سۇ قوشۇلسا ، يىغىلىپ دەريا بولۇر ،
بىر ئېغىز ، ئىككى ئېغىز ئوقۇپ كىشى موللا بولۇر » .

مانا بۇ شېئىرىدا شائىر ئىلىم ھاسىل قىلىشنىڭ جەرياننى

① بەدكار — ئەخلاقسىز ، يامان ئىش قىلغۇچى .

② خۇنخار — قانخور ، قان ئىچكۈچى .

③ چەشمى پۇرئاب — بۇلاق سۈيىدەك تاشماق ، قاينىماق . كۆچمە مەنىسى — كۆز
يېشى قىلماق .

④ مانەند — ئوخشاش ، كەبى ، ئەينى .

دەريانىڭ ھاسىل بولۇش جەريانىغا سېلىشتۇرما قىلغان ئاساستا ئوبرازلىق چۈشەندۈرۈش ئارقىلىق ، كىشىلەرنى ئوقۇپ بىلىم ئىگىلەشكە دەۋەت قىلسا ؛ تۆۋەندىكى شېئىرىدا ياخشىلىقنىڭ مۇھىم بىر ئىنسانىي پەزىلەت ئىكەنلىكىنى تەكىتلەپ ، كىشىلەرنى ياخشىلىق قىلىشقا ، بىر - بىرىگە كۆيۈنۈشكە ئۈندەيدۇ :

«ياخشىلىق قىلغانغا ياخشىلىق قىلغان ھەر كىشىنىڭ ئىشى ،
يامانلىق قىلغانغا ياخشىلىق قىلغان ئەر كىشىنىڭ ئىشى » .

چوڭلارنى ھۆرمەتلەش — پېشقەدەملەرنىڭ جەمئىيەت ئۈچۈن قوشقان تۆھپىسى ۋە ئەمگىكىنى قەدىرلەشنىڭ ئىپادىسى بولۇپلا قالماستىن ، شۇنداقلا كىشىلىك ئەدەپ - ئەخلاقنىڭ مۇھىم بىر تەركىبىي قىسمىدۇر . شائىر ئابدۇرېھىم ھاجى ئۆز شېئىرىدا بۇ مەسىلىنى ئالاھىدە تىلغا ئېلىپ ، خەلقىمىزدىن مىللەت تىمىزىنىڭ بۇ ياخشى ئەنئەنىسىگە ۋارىسلىق قىلىشنى ، ئۇنى ئەبەدىي داۋاملاشتۇرۇشنى قىزغىن ئۈمىد قىلىدۇ :

« ئى بۇرادەر بىر گېپىم بار يېقىن كېلىپراق بېرى تۇر ،
پېشقەدەمنى كۆرگىنىڭدە قولۇڭنى باغلاپ ئۆرە تۇر » .

شائىر ئابدۇرېھىم ھاجى ئىجادىيەت ئۇسلۇبىدا XVIII ئەسىردە ئۆتكەن تالانتلىق شائىر ئەخمەتشاھ قاراقاشنى ئۆزىگە ئۈلگە قىلغان بولۇپ ، ئۇ ئەخمەتشاھ قاراقاشنىڭ تەسىرىدە ھەج-ۋىيگە ئۇستا ، قىزىقچى بولۇپ يېتىشكەن . ھازىر قەشقەر شەھەر يارباغ كوچا باشقارما بۇلاقبېشى ئاھالىلەر كومىتېتىدا ئولتۇرۇشلۇق ئوغلى مەمتىمىن قارىمىنىڭ سۆزلەپ بېرىشىدىن قارىغاندا ، ئابدۇرېھىم ھاجى ئەخمەتشاھ قاراقاشنىڭ « ئات ھەققىدە مۇخەممەس » نى ساز بىلەن تولا ئوقۇيدىكەن . بۇ مۇخەممەسنىڭ ئەينى تې-

كىستى مەمىتىن قارىمغۇمۇ ياد بولۇپ كەتكەن ئىكەن . ئۆز زامانىسىدىكى بەزمە ، باراۋەت ، ئولتۇرۇشلار ھاجىمىز قىزىمىز دىكەن . بىز ئۇنىڭ ئولتۇرۇشلاردا توقۇغان تۆۋەندىكى قىزىق پاراڭلىرىدىن ھە جۋىي قىلىش قابىلىيىتىنىڭ ئارتۇق ، ھازىر جاۋاب ، قىزىقچى ، سۆزمەن كىشى ئىكەنلىكىنى بىلىۋالالايمىز .

ھاجىم بىر كۈنى سورۇنغا بېرىپتۇ . بىراق ، سورۇن خېلى ئۇزاقچە جىمجىتلىق ئىچىدە ئۆتۈپتۇ ، ئارىدىن بىرەيلەن بۇ جىمجىتلىقنى بۇزماقچى بولۇپ ، « گەپ قىلىشقاچ ئولتۇرايلى » دېگەن تەكلىپنى ئوتتۇرىغا قويۇپتۇ . بۇ سورۇندا بىر قارىم ، « ساراڭ » لەقىمى بار بىر كىشى ، ئالاباش ۋە ئالاگەردەن يەنە بىر كىشى بار ئىكەن . ئۈچەيلەن بېشىنى بىر يەرگە قىلىپ ، ئازراق كۇسۇرلىشىۋالغاندىن كېيىن ، « ساراڭ » لەقىمى بار ئادەم سۆز باشلاپتۇ :

— ئانداق بولسا مەن بىر سوئال قوياي ، ئادەمنىڭ ئەس-كىسى قانداق بولىدۇ ؟

قارىم بۇ سوئالغا جاۋاب بېرىپ :

— توخۇنىڭ ئەسكىسى لوڭ بولىدۇ ، تاۋۇزنىڭ ئەسكىسى توڭ بولىدۇ ، ئادەمنىڭ ئەسكىسى چوڭ بولىدۇ ، دەپ سۆزنى يۇرتقا يۈزبېشى بولغان ھاجىمنىڭ ئاتىسى چوڭ ئاخۇن ھاجىمغا قارىتىپتۇ . بۇنى ئاڭلىغان ھاجىم ئارقا - ئارقىدىن :

— يۇلغۇننىڭ ئەگرىسى ئارا بولىدۇ ، ئۈچەينىڭ ئەسكىسى تارا بولىدۇ ، ئادەمنىڭ ئەسكىسى قارىي بولىدۇ ؛ ئۆينىڭ ئەسكىسى چەللىباراڭ بولىدۇ ، ئاۋازنىڭ ئەسكىسى تاراڭ - تۇرۇڭ بولىدۇ ، ئادەمنىڭ ئەسكىسى ساراڭ بولىدۇ ؛ پاختىنىڭ ئەسكىسى ماز بولىدۇ ، قۇشنىڭ ئەسكىسى غاز بولىدۇ ، ئادەمنىڭ ئەسكىسى تاز بولىدۇ ، — دەپ رەددىيە بېرىپ ، ئۈچەيلەننى جىم ئولتۇرغۇ-زۇپ قويۇپتۇ .

ئابدۇرېھىم ھاجى 1941 - يىلى ئاقسۇدىن قايتىپ كېلىشىدە بىر ئات ئالغاچ كەلگەن ئىكەن . ئاتنى كۆرگەن بىر ھاجى ئۇنىڭغا خۇشتار بولۇپ ئېشىكى بىلەن تېگىشىپ بېرىشنى ئىلتىماس قىپتۇ ھەمدە ئېشەك ئۈستىدىن 1000 سەر قەغەز پۇل قوشۇپ بەرمەكچى بوپتۇ . ئابدۇرېھىم ھاجى ئۇ ھاجىمنىڭ يۈزىگە كېلەلمەي ، تېگىشىپ بېرىشكە ماقۇل بوپتۇ . ھاجىم پۇلنى بېرىشتە پارچە - پۇرات قىلىپ بېرىشكە باشلاپتۇ . ھاجىمنىڭ 100 سەر دەپ بەرگەن پۇلى ھەم كەم ، ھەم چاپلىغان ئىككى باش پۇللار ئىكەن . ئابدۇرېھىم ھاجى ئۇ ھاجىمنى ئىزا تارتىمىسۇن دەپ ئالتە قېتىم پۇل بەرگۈچە گەپ قىلماپتۇ . قارىماي ۋە سانماي ئېلىپ ، دۇكاندارلار ئالدىدا كۆپ خىجىللىق ۋە ئىزا - ئاھانەتكە قالغان ئابدۇرېھىم ھاجى يەتتىنچى قېتىم بېرىلگەن پۇلنىڭمۇ ئالدىنقى قېتىمدىكىدەك ئۆت-مەس پۇل ئىكەنلىكىنى بىلگەندىن كېيىن ، ھاجىمنىڭ ساختا ۋە مەككارلىقىغا قاتتىق ئاچچىقى كېلىپ ، تۆت ئېغىز گەپ قىلىۋېلىش نىيىتىدە تۆۋەندىكى قوشاقنى توقۇپ ، خەت بىلەن ھاجىمغا ئەۋەتىپ بېرىپتۇ :

« ئىسمىنى قىلماي بايان ھاجى ھەرەم ئالىجاناب ،
 قامىنى تاغدىن ئېگىز ، يۈزى قىزىل ئول ماھىتاب ① .
 مەن بىلەن سودا قىلىپ قالغان ئىدى بىر قىسمى پۇل ،
 بەرمەيىن كەتتى خوتەن دۇنياپەرەسلىكتىن شتاب ② .
 بەزىلەرنى كۈلدۈرۈپ ، بەزىلەرنى كۆيدۈرۈپ ،
 ئالتە ئاي مىقدارىدا كەلدى يەنە ھىرسى قىزراپ .
 شۇندا ھەم قىلسام تەلەپ بەردى ماڭا بىر دۆۋە پۇل ،
 ھەر توپى سەكسەن ئوقسان نەزدىدە يۈز سەر ھېساب .

① ماھىتاب — ئايدەك ، ئاي يۈزلۈك

② شتاب — ئالدىرىماق ، ھولۇقماق .

كسمگە بەرسەم قايتۇرار ھەم ئىككى باش كەم چىقتى دەپ ،
نەچچە يىللاردىن بېرى يىغقان ئىكەن ماڭا ئاناپ .
ئۆزى توقنىڭ كۆزى توق ، دىلىدا كىتمانى ① يوق ،
باز ② يەنە بولسا بىرى ئالەم ھەممە بولغاي خاراب .


ھېلىقى ھاجىم بۇ خەتنى ئوقۇغاندىن كېيىن ، يۇرت
ئىچىدە ئىزا - ئاھانەتكە قېلىپ ، يۇرتنى تاشلاپ چىقىپ
كېتىشكە مەجبۇر بولغان ئىكەن .

ئومۇمەن قىلىپ ئېيتقاندا ، ئابدۇرېھىم ھاجى ھاياتىنىڭ
ئەھمىيىتىنى چۈشىنىپ ئاڭلىق ياشىغان ، ئىنسانىيەتكە بايلىق
يارىتىش ، تۆھپە قوشۇش ئارقىلىق مەڭگۈلۈك ھاياتقا ئېرىشكىلى
بولدىغانلىقىغا ئىشەنگەن ۋە چەكلىك ھاياتىنى خەلقىمىزنىڭ
مەدەنىيەت - مائارىپ سەۋىيىسىنى ئۆستۈرۈش ، ئەدەبىيات -
سەنئەت ئىشلىرىنى گۈللەندۈرۈشكە سەرپ قىلىپ ، بۇ جەھەتتە
زور تۆھپىلەرنى قوشقان تالانتلىق ئالىم بولۇپ ، ئۇنىڭ مەدە-
نىيەت - مائارىپ ، ئەدەبىيات - سەنئەت ، يېزا ئىگىلىك
ئىشلىرىمىز ئۈچۈن قوشقان تۆھپىلىرى مەڭگۈ ئۆلمەيدۇ .

1988 - يىلى ، 6 - ئاي

① كىتمان — يوشۇرۇش ، پاش قىلماسلىق .

② باز — ئويىنغۇچى ، ئويناقتۇچى دېگەن مەنىدىكى پارسچە سۆز بولۇپ ، بۇ
يەردە ھېلىگەر ، ئادەمنى ئەخمەق قىلغۇچى مەنىسىدە كەلگەن .



قېزىلىش ئارقىلىق كۈندىن - كۈنگە بېيىۋاتقان ئۇيغۇر ھازىرقى زامان ئەدەبىياتى

— شائىر ئەمىر نۇر ئەھمەتخان خوتەنى
توغرىسىدا ئىزدىنىش

ئۇيغۇر ھازىرقى زامان ئەدەبىياتى ئىجتىمائىي ھاياتنىڭ ھەرقايسى تەرەپلىرىنى ئۆزىگە تېما قىلغان مول مەزمۇنلۇق ، كۆپ خىل شەكىلگە ئىگە ناھايىتى باي ئەدەبىيات . بۇ ئەدەبىيات كلاسسىك ئەدەبىيات ئەنئەنىسىگە ۋارىسلىق قىلىش ئاساسىدا بارلىققا كەلگەن بولسىمۇ ، ئەمما ئۇيغۇرلارنىڭ يېقىنقى زامان تۇرمۇشىدا يۈز بەرگەن سىياسىي ، ئىجتىمائىي ئۆزگىرىشلەر «مۇئەييەن جەمئىيەت سىياسىيىسى ۋە ئىقتىسادىنىڭ ئىدىئولوگىيە جەھەتتىكى فورمىسىنىڭ ئىنكاسى» بولغان بۇ ئەدەبىياتقىمۇ بىۋاسىتە تەسىر كۆرسەتمەي قالمايدى ؛ ئىجتىمائىي رېئاللىقنىڭ تۈرتكىسىدە مەزمۇندىن تارتىپ شەكىلگە قەدەر زور دەرىجىدە ئىسلاھ قىلىنىپ ، دەۋر تەلپىگە لايىقلاشقان ، كۈرەشچانلىقى يۇقىرى ، جەڭگىۋارلىقى كۈچلۈك ، دېموكراتىك خاراكتېردىكى ئىلغار ئەدەبىياتقا ئايلاندى .

شىنخەي ئىنقىلابىدىن تارتىپ تاكى « ئاپرېل ئۆزگىرىشى » گىچە بولغان ئارىلىقتا شىنجاڭدا بولۇپ ئۆتكەن بىر قاتار زور ۋەقەلەر ، بولۇپمۇ دېھقانلار ئاممىسىنىڭ ياكى زېڭشىنىڭ مۇستەبىت ھاكىمىيىتىگە ، يەرلىك ئەمەلدارلارغا قارشى ئېلىپ بارغان ئىنقىلابىي كۈرەشلىرى بۇ ئەدەبىياتنى ئىنقىلابىي مەزمۇن بىلەن تەمىن ئەتتى . بۇ دەۋردىكى خەلق ئېغىز ئەدەبىياتى ياكى يازما ئەدەبىيات ئەسەرلىرى بولسۇن ، كلاسسىك ئەدەبىياتتىكىدەك ئەنئەنىۋى سىۋىزىتلاردىن پايدىلىنىپ ، چىن ئىنسانىي مۇھەببەتنى تەسۋىرلەش ئارقىلىق فېئوداللىق تۈزۈمنىڭ جىنايى قىلمىشلىرىنى ۋاسىتىلىك ھالدا پاش قىلمىدى ياكى ئەدەپ - ئەخلاق تېمىسىدىن پايدىلىنىپ دىداكتىكىنى تەرغىب قىلىش ئارقىلىق فېئودال ھۆكۈمرانلارنى ئەدلۇئادالەت ، ئىنساپ ، دىيانەتكە چاقىرىش يولىنىمۇ تۇتمىدى ، بەلكى ئىجتىمائىي رېئاللىققا توغرىدىن - توغرا يۈزلىنىپ ، فەنئەي (ئۆلكە باشلىقى) ، تىنئەي (ھەربىي باشلىق) ، شەتەي (گارنىزون قوماندانى) ، دارىن (ئەمەلدار) ، دوتەي (ۋىلايەت باشلىقى) ، شەنگەن (ناھىيە باشلىقى) ، زۇڭبەن (بەگلەر بېگى) ، چېڭبەن (بازار بېگى) دېگەنگە ئوخشاش ئەمەلدارلار ۋە ئۇلارنى ئارقا تېرەك قىلغان ۋاڭ - گۇڭ ، ھېكىمبەگ ، بوچاڭ قاتارلىق يەرلىك فېئودال مۇشتۇمزورلارنىڭ ؛ خەلقنى جاھالەت ، نادانلىقتا تۇتۇشتا ئەكسىدە يەتچىلەرگە يانتايلاق بولغۇچى بىر قىسىم قازى ، مۇپتى ، ئەلەم ، ئىشان ، موللا ، ئاخۇنلارنىڭ مىللىي ۋە سىنىپىي زۇلۇملىرىنى ، خەلق ئاممىسىنى ئېكسپىلاتاتسىيە قىلىشتىكى قۇۋلۇق - شۇملۇقلىرى بىلەن زورلۇق - زومبۇلۇقلىرىنى ، بولۇپمۇ ياكى زېڭشىن ، جىڭ شۇرېنلارنىڭ خەلق ئاممىسىنى قۇللۇق ، نادانلىقتا تۇتۇش يولىدىكى ھىيلىگەرلىك ، ساختىپەزلىكلىرى بىلەن دېھقانلار قوزغىلىڭىنى باستۇرۇشتىكى جىنايى قىلمىشلىرىنى

كەسكىن پاش قىلدى . خەلق ئاممىسىنىڭ ئازادلىق ، ئەر كىنلىككە بولغان تەلپۈنۈشلىرىنى ، دېھقانلار قوزغىلىڭىغا بولغان ھېسداشلىق تۇيغۇلىرىنى ، خەلق قەھرىمانلىرىغا بولغان مەدھىيەلىرىنى ئەكس ئەتتۈردى .

ئۇنىڭدىن باشقا ، 1896 - يىلىدىن 1911 - يىلىغىچە تۈركىيىدە بولۇپ ئۆتكەن بۇرژۇئا دېموكراتىك ئىنقىلابى ۋە ئىلىم - پەن بىلەن ئىسلام ئەقىدىلىرىنى بىرلەشتۈرۈش ئاساسىدىكى جەمئىيەتنى ئىسلاھ قىلىش مەزمۇن قىلىنغان جەدىتلىك ھەرىكەتلەر ئوتتۇرا ئاسىياغا ، جۈملىدىن شىنجاڭغا كۈچلۈك تەسىر كۆرسەتتى . بۇ يىللاردا مەرىپەتپەرۋەر بايلارنىڭ ئوقۇتقۇچىلىققا تەكلىپ قىلىشى بىلەن تۈركىيە ۋە قازاندىن كەلگەن بىر قىسىم تۈرك ھەم تاتار زىيالىيلىرىدىن باشقا ، مىسىر ، قازان ، ئىستانبۇلدا ئوقۇۋاتقان ئۇيغۇر زىيالىيلىرىمۇ ئارقا - ئارقىدىن شىنجاڭغا قايتىپ كېلىپ ، كونا مەكتەپلەرنىڭ ئوقۇتۇش مەزمۇنى ۋە ئوقۇتۇش ئۇسۇلىنى ئىسلاھ قىلىپ ، پەننىي مەكتەپلەرگە ئۆزگەرتىشكە ؛ يېڭىدىن پەننىي مەكتەپلەرنى قۇرۇپ ، خەلققە يېڭى پەننىي بىلىملەرنى تارقىتىپ ، ئۇلارنىڭ يېڭىچە ئالڭ سەۋىيىسىنى تىكلەشكە ؛ نەشرىيات قۇرۇپ ، ئىلغار گېزىت - ژۇرناللارنى نەشر قىلىپ ، خەلق ئاممىسىنىڭ مەدەنىيەت سەۋىيىسىنى ئۆستۈرۈشكە تىرىشىپلا قالماستىن ، شۇنداقلا خەلق ئاممىسىنى تەشكىللەپ ئۇيۇشتۇرۇپ ، جاھانگىرلار بىلەن تىنچمۇتىغ كۈرەش قىلىپ ، ئۇلارنىڭ مەدەنىيەت جەھەتتىكى تاجاۋۇزچىلىقىغا قاقشاتقۇچ زەربە بەردى . بۇ ھال ئۇيغۇر ھازىرقى زامان ئەدەبىياتىنى خۇراپاتلىق ، مۇتەئەسسەپلىكنىڭ قاتمۇقات ئارغامچىلىرىنى ئۈزۈپ تاشلاپ ، دۇنياغا يېڭى نەزەر بىلەن قاراشقا ، قالاقلقتىن قۇتۇلۇپ ، تەرەققىياتقا ئىنتىلىپ ، پەن - تېخنىكا ئىگىلەشكە ، تەرەققىي

قىلغان ئەللەرنى ئۈلگە قىلىشقا، ئىنتىپاق - ئىناق بولۇپ، بىرلىكتە ئالغا بېسىشقا، ئادالەتسىزلىك، تەكشىزلىكنى يوقىتىشقا ئۈندەيدىغان يېڭى مەزمۇنلار بىلەن تەمىنلىگەندىن تاشقىرى، بۇ ئەدەبىياتنىڭ خەلقچىللىق ۋە دېموكراتىك ئىدىيىسىنى يەنىمۇ بىر بالداق يۇقىرى كۆتۈردى.

1917 - يىلى رۇسىيەدە غەلبىگە ئېرىشكەن ئۆكتەبىر سوتسىيالىستىك ئىنقىلابى ئۇيغۇر ھازىرقى زامان ئەدەبىياتىنىڭ ئىسلاھ قىلىنىشى ۋە تەرەققىي قىلىنىشىغا بىر سەۋەب بولدى. ئۇيغۇر ھازىرقى زامان ئەدەبىياتىنىڭ ئىسلاھ قىلىنىشىغا كۈچ قوشقان بىر قىسىم ئەدەبىلەر ئۆكتەبىر ئىنقىلابىدىن كېيىنكى قايتا نورماللاشقان جۇڭگو - سوۋېت سودا مۇناسىۋىتىنىڭ ئۈزلۈكسىز تەرەققىياتى ۋە بۇ مۇناسىۋەتنىڭ تۈرتكىسىدە ۋۇجۇدقا كەلگەن مەدەنىيەت ئالماشتۇرۇش ئىشلىرىنىڭ ئۈزلۈكسىز كېڭىيىشى ئار-قىسىدا، ماركسىزم - لېنىنىزم كلاسسىكىلىرىنى ۋە ئۇلارنىڭ ئەسەرلىرىنى؛ شۇنداقلا رۇس ۋە سوۋېت ئەدەبىياتىنىڭ ۋەكىللىرىدىن تولستوي، پۇشكىن، لىرمونتوۋ، گۇگۇل، شىدرىن، چېخوپ، ماكسىم گوركىي، ماياكوۋسكىي، ھادى تاقىتاش، ئاب-دۇللا توقاي، ھەمزە ھېكىمزاىدە، ئابدۇللا قادىرى، ئۆمەر مۇھەممىدى، نۇر ئىسرائىل، تۇردى ھەسەن، ئابىلەي مۇھەممىدى، ئىسمائىل ساتتار قاتارلىقلارنى بىلدى. ئۇلارنىڭ ئەسەرلىرى بىلەن تونۇشۇش ئارقىلىق يېڭى ئىدىيە، يېڭى ئۇسلۇب، يېڭى شەكىللەرنى ئۆز ئەدەبىياتىنىڭ خۇسۇسىيىتىگە ماسلاشتۇرغان ھالدا قوبۇل قىلىپ، ئۇيغۇر ھازىرقى زامان ئەدەبىياتىنى ھەر تەرەپلىمە بېيىتتى.

شۇنداقسىمۇ ئۇيغۇر ھازىرقى زامان ئەدەبىياتىدا ئەزەلدىن داۋاملىشىپ كېلىۋاتقان ئەنئەنىلەرمۇ ئۈزلۈلۈپ قالمىدى. بىر قىسىم ئەدەبىلەر كلاسسىك ئەدەبىيات ئەنئەنىسىگە ئۈزلۈكسىز ۋارىسلىق

قىلىپ ، ئۇنى ئۆزىگە خاس يول بىلەن داۋاملاشتۇرۇپ كەلدى .
 يېقىنقى ۋاقىتتا قېزىلىش ئارقىلىق مەلۇم بولغان موللا ھېيت ، موللا
 ھوشۇر ، موللا توختى ، ئەھمىدى ، داموللا ئابدۇلۋاھىت ، ناسۇھا
 ئىمىن ، داموللا رازى ، ئابدۇللا ھافىز ، ئىبراھىم نورۇز ، مەھەممەت
 قاسىم قاراقاشى ، ساۋۇت ئابدۇلباقى ، زۇنۇنى ، نىزامى ، ئىسكەندەر
 شەۋقى ، مەھەممەت ئېلى ، ئابدۇللا فىراقى ، ئابدۇراخمان شادى ...
 قاتارلىقلار ئەنە شۇ ۋارىسلىق قىلغۇچىلارنىڭ تىپىك ۋەكىللىرىدۇر .
 ئۇلار ئۆزى ياشاۋاتقان ئىجتىمائىي مۇھىتتا نۇرغۇن ئەمەلىي
 مەسىلىلەرگە دۇچ كەلگەن بولسىمۇ ، يەنىلا ئۇيغۇر ھازىرقى زامان
 ئەدەبىياتىنىڭ ئىسلاھ قىلىنىشى ۋە تەرەققىي قىلىشىدا كۆپ كۈچ
 كۆرسەتتى . لېكىن ، ئىجتىمائىي تۇرمۇشنىڭ ھەرقايسى
 قاتلاملىرىغا دادىللىق بىلەن چوڭقۇر شۇڭغۇپ كىرىپ ، خەلقنى
 تەربىيەلەپ ئىتتىپاقلاشتۇرۇشقا ياردەم بېرىدىغان ، خەلقنىڭ
 جەڭگىۋارلىقىغا ئىلھام بېرىدىغان ئىلغار مەزمۇندىكى ئەسەرلەرنى
 يېزىپ ، ئۇنى خەلق ئاممىسى بىلەن يۈز كۆرۈشتۈرۈپ ، خەلق
 ئاممىسىغا روھىي ئوزۇق يەتكۈزۈپ بېرەلمىدى . ئۇلار پەقەت ئىج-
 تىمائىي رېئاللىقتىكى ئۆزى دۇچ كەلگەن ئادالەتسىزلىك ،
 تەڭسىزلىك ، مىللىي ، سىنىپىي زۇلۇم ، ئېكسپىلاتاتسىيە قاتارلىق
 زور مەسىلىلەرگە تەنقىدىي نۇقتىئىنەزەر بىلەن قاراش
 پوزىتسىيىسىنى تۇتۇپ ، ياپاش قىلدى ، ياكى شەرىئەت ھۆكۈمىنى
 سېلىشتۇرما قىلغان ھالدا پەند - نەسەھەتچىلىك يولى بىلەن تۈ-
 زىتىشكە ئۇرۇندى ۋە ياكى ئىجتىمائىي رېئاللىقتىن ئۆزىنى
 قاچۇرۇپ ، ئىنسانىي مۇھەببەتنى كۈيلەشتىن ئىبارەت بۇ ئەنئە-
 نىۋى تېمىدىن يىراقلاپ كېتەلمىدى . ئۇلارنىڭ ئەسەرلىرى پەقەت
 قوليازما ھالەتتە ئۆز ئىشكاپىدا ياكى ئۇرۇق - تۇغقان ، دوست -
 يار ، بۇرادەرلىرىنىڭ قولىدا ساقلىنىپ قالغانلىقتىن ، نام - شۆھ-
 رە تىللىرىمۇ يېپىلماي ، خەلق ئارىسىدا كۆمۈلۈپ قالدى . ئەمىر

نۇرئەخمەتخان خوتەنى ئەنە شۇلارنىڭ بىرىدۇر. ئەمىر نۇرئەخمەتخان خوتەنى ھىجرىيە 1329 - يىلى رەب-ئۇل ئەۋۋەلنىڭ 12 - كۈنى دۈشەنبە (مىلادىيە 1911 - يىلى 3 - ئاينىڭ 13 - كۈنى) خوتەننىڭ قاراقاش ناھىيىسىدىكى ئوقۇ-مۇشلۇق ئائىلىدە دۇنياغا كەلگەن ، باشلانغۇچ مەلۇماتنى قاراقاش مەدرىسەلىرىدە ئالغاندىن كېيىن ، ھىجرىيە 1344 - يىلى (مىلادىيە 1925 ، - 1926 - يىللىرى) قەشقەرگە كېلىپ ، خانلىق مەدرىسە-نىڭ مۇدەررىسلىرىدىن بىرى ، قەشقەرنىڭ قازىكالىنى ھامىد مەخدۇمنىڭ ئوغلى ئەھمەد قارىي كاشىغەرىدە ئوقۇغان ۋە بىر مەزگىل ئۇنىڭ ھۇزۇرىدا بولغان .

ھەممىمىزگە مەلۇم ، XIX ۋە XX ئەسىرلەردە ئوتتۇرا ئاسىيا بويىچە « سانى بۇخارا » (ئىككىنچى بۇخارا) دەپ نام ئالغان قەشقەر ئىلىم - پەن ، مەدەنىيەت ۋە مائارىپ جەھەتتىكى تەرەققىياتىنىڭ ئۈستۈنلۈكى ، ئالىملىرىنىڭ كۆپ ۋە كۈچلۈك-لۈكى ، ئادەملىرىنىڭ مەرىپەتپەرۋەرلىكى بىلەن داڭ چىقارغان ئىدى . شائىر تەجەللىنىڭ سۆزى بويىچە ئېيتقاندا « ھەربىرى باشقا يۇرتتا مىڭ كىشىدەك ، كاشىغەر ھېسابىدا بىر كىشىدەك بىلىنىدىغان ، ھەر دوقمۇشتىكى سەپ - سەپ بولۇپ تۇرغان ئالىملىرى ۋە مىڭلاپ ئىلىم تەلەپ قىلغۇچىلىرى بىلەن لىق تولغان بۇ كاشىغەرنى كۆرگەن كىشى ئۈچۈن ئىلىم تەلەپ قىلىپ ، ئەتراپتىكى جايلارغا سەپەر قىلىشنىڭ ھاجىتى يوق ئىدى . چۈنكى ، بۇ مەزمۇنلارنىڭ ھەممىسى مەدەنىيەت ، ئىلىم - ئېرىپان-نىڭ ئەڭ ياخشى ئورنى بولغان كاشىغەر كىتابى ئىچىدىن تېپىلاتتى » . شۇڭا ، قۇمۇل ، تۇرپان ، چەرچەن ، چاقىلىق ، خوتەن ، قاغىلىق ، يەكەن ، كۇچا ، ئاقسۇ قاتارلىق يىراق يۇرتلاردىكى ئىلىم تەلەپ قىلغۇچىلار بۇرۇنقىدەك بۇخارا ياكى دېھلىغا بارماي ، بەلكى ئۇدۇل قەشقەرگە كېلەتتى .

ئەمىر نۇرئەخمەتخان خوتەنى قەشقەرگە كەلگەندىن كېيىن، ئۇيغۇر تىلىنى، پارس تىلىنى، ئەرەب تىلىنىڭ سەرپ - نەھۋىلىرىنى، تەجۋىد قائىدىسىنى، ئىلمى مەنتىق، پاساھەتنى، ئىلمى فىقھە، ئىلمى شەرىئى، ئىلمى ھال، ئىلمى قال، خۇش خەتنى بېرىلىپ ياخشى ئۆگىنىپلا قالماستىن، ھافىز، ھۈۋەيدا، فۇزۇلى، سوپى ئاللايار، ناۋائىي، جامىي، مەشرەپ قاتارلىق ئوتتۇرا ئاسىيادىكى مەشھۇر كلاسسىكلارنىڭ ئەسەرلىرى بىلەن پىششىق تونۇشۇپ، ئۇلاردىن ئېستېتىكىلىق زوق ئالدى. ئۆزىمۇ ھىجرىيە 1348 - يىلى (مىلادىيە 1929 - ، 1930 - يىللىرى) دىن باشلاپ يېزىشقا باشلىدى. ئەدەبىيات مەيدانىغا ئوتتەك قىز - غىن ھېسسىيات بىلەن شوخ تايچاقتەك بۆسۈپ كىرىۋاتقان بۇ ياش شائىرنىڭ ۋۇجۇدىدىكى بىر خىل يوشۇرۇن كۈچ، جاسا - رەتنى چوڭقۇر ھېس قىلغان ئەھمەد قارىي كاشىغەرى ئۆز تالىپىغا چوڭ ئۈمىد باغلاپ، ئۇنىڭغا ھەر جەھەتتىن يار - يۆلەك بولدى. ئۇستازىنىڭ ماددىي ۋە مەنىۋى جەھەتتىكى خالىسا نە ياردىمىدىن قانغۇدەك ئوزۇقلانغان شائىر ئەمىر نۇرئەخمەتخان خوتەنى ئۆز ئىجادىيىتىنى قىزغىنلىق بىلەن داۋاملاشتۇردى.

ئىلى ۋىلايىتىگە قاراشلىق كۈنەس ناھىيە قاراسۇ يېزا مەسچىتىنىڭ ئىمامى نىياز قارىم ساقلاپ كەلگەن 12×18 فورمات، 18 بەتلىك «ئەمىر نۇرئەخمەتخان خوتەننىڭ ئەسىرى» دىن بىر ئاز نىشانە «ناملىق قوليازما ئاپتورنىڭ ئىجادىيىتىنىڭ بىر قىسمى ھېسابلىنىدۇ». كىتاب مۇقاۋىسىنىڭ ئاستىنقى قىسمىدىكى «ھامىد مەخدۇم ئوغلى ئەھمەد قارىي كاشىغەرىنىڭ ئېھتىماملىرى ئىلە كاشىغەرى شەھىرىدە يېزىلدى» دېگەن جۈملىلەر بىلەن كىتاب «ئىپتىدا» سىدىكى «بىر ھېكايە ئى ھەيرەت، ئەفزا نىسبەتنى ئىلە ھەزرىتى ئۇستاد قازىكالاڭ ئاخۇنۇم مەدھىيىتىن تۈزۈمەك ۋە مەقدۇم سانى ئىلىپتاتىغە تەشەككۈر كىرگۈزمەك»

دېگەن جۈملىلەردىن قارىغاندا ، بۇ كىتابنىڭ بارلىققا كېلىشىگە تەشەببۇسچى بولغان ۋە ئۇنىڭغا ھىممەت باردەم قىلغان كىشىنىڭ دەل « ئۇستاد قازىكالاڭ » دەپ ھۆرمەت بىلەن ئاتالغان ئېلىنغان ھامىد مەخدۇم ۋە ئۇنىڭ ئىككىنچى ئوغلى ئەھمەد قارىي كاشىغەرى ئىكەنلىكىنى ، ئاپتور ئەنە شۇ ئۇستازلارنىڭ ھىممىتىگە مېنى تەدلىق بىلدۈرۈش يۈزىسىدىن بۇ كىتابنى يازغانلىقىنى بىلىۋېلىشقا بولىدۇ .

كىتابتا تەسۋىرلەنگەن مەزمۇنلار شائىرنىڭ ئۆز بېشىدىن كەچۈرگەن سەرگۈزەشتىلىرى بىلەن بىۋاسىتە باغلىقتۇر . « ئىپتىدا » (باشلىنىش) ناملىق شېئىرنىڭ مەزمۇنىدىن قارىغاندا ، قەشقەرگە يېڭىدىن كېلىپ ، مۇساپىرلىق غەم - قايغۇسىغا چۆككەن شائىر قەشقەر ھېيتىنى كۆرۈپ ئىنتايىن ھەيران قالىدۇ . بولۇپمۇ ھېيتگاھ جامە دەرۋازىسىنىڭ ئۈستىدىكى پەش-تاقىتىن پەلەكنى ياڭرىتىپ ئۇرۇلۇۋاتقان ناغرا ساداسى بىلەن بۇ ھېيتقا خۇشاللىق پەيزى بېغىشلاۋاتقان سۇناي ئاۋازى ۋە ئۇنىڭغا تەڭكەش قىلىپ جامە ئالدىدىكى كەڭ مەيداندا ساما ئوينىۋاتقان كەنئانلىق يۈسۈپكە ئوخشاش چىرايلىق ئوغۇللارنىڭ شوخ ، چەبدەس ھەرىكەتلىرى ، ئۇچىسىغا شايى - ئەتلەس ، دۇردۇن - تاۋار ، بېشىغا سۆسەر - كەمچەت تۇماق كىيگەن ، قۇلىقىغا ئالتۇن زىرە ، ئالتۇن ھالقا ، بىلىكىگە ئالتۇن بىلەزۈك ، قوللىرىغا ئالتۇن ئۈزۈكلەرنى سېلىشىپ ، پەرىلەردەك ياسىنىشىۋالغان قارا كۆزلۈك ، تاتلىق سۆزلۈك ھۆر قىزلارنىڭ نازاكەتلىك مېڭىشى - تۇرۇشلىرى شائىردا خۇددى پەرىزاتلار ماكانغا كېلىپ قالغاندەك ھېس - تۇيغۇنى شەكىللەندۈرىدۇ . شائىر ئەنە شۇ قىز - يىگىتلەرنىڭ ھەرىكىتىنى تاماشا قىلىپ تۇرغىنىدا ، قايماقتىندۇر قارىقاشلىق ، قارا چاچلىق ، كىرىپكىلىرى پولات نەيزىدەك تال - تال كەلگەن ، لەۋلىرى ئانار دانىسىدەك قىزىل ، ئىككى مەڭجىزى

بېھشتەك ئوتلۇق ، بەللىرى ئىنچىكە ، قامىتى سۇۋاداندەك تۇز ، شۇنداق كېلىشكەن ، خۇش چىراي بىر قىز ناز بىلەن ئويىناپ ھېيتگاھقا قاراپ كېلىدۇ . قىز بىلەن شائىر دەل ھېيتگاھتا دوقۇرۇشقىنىدا ، قىزنىڭ كىرىكىدىن ئېتىلغان بىر ئوق شائىر- نىڭ كۆكرىكىگە خەنجەردەك قادىلىپ ، ئۇنىڭ ئىختىيارىنى ئۆزىگە جەلپ قىلىۋالىدۇ . يۈرەك يارىسىدىن ئەس - ھوشىنى يو- قاتقان شائىر قىزنىڭ ئارقىسىدىن ئەگىشىشكە مەجبۇر بولىدۇ . ھېچنېمىدىن خەۋىرى بولمىغان بۇ قىز بىخارامان ھالدا كوچا - بازارلارنى ئارىلاپ ، ھېيت تاماشاسىنى تۈگىتىپ ، كەچتە ئۆيىگە قايتىدۇ . روزى ھېيتتىن قۇربان ھېيتقىچە ئارىلىقتىكى 70 كۈن جەريانىدا شائىر قىزنى پايلاپ ، ئۇنىڭ ئىشىكىدىن نېرى كېتەلمەيدۇ . شائىرنىڭ بۇ ھەرىكىتىدىن گۇمانلانغان كوچا نازا- رەتچىسى ئۇنى بەتئىيەتلىكتە ئەپپىلەپ ، قازىخانغا ئېلىپ بارىدۇ . شائىر قازىخانغا بارغاندىن كېيىن ، يۈرەك سىرىنىڭ ئاشكارىلىنىپ قېلىپ ، قاتتىق جازاغا تارتىلىشىدىن بەك ئەندىشە قىلغان بولسىمۇ ، ئەمما قازىكالان ھامىد مەخدۇم بۇ مەسىلىگە كەڭچىلىك بىلەن قاراپ ، ئادىللىق بىلەن بىر تەرەپ قىلىدۇ .

شائىر ئۆز بېشىدىن كەچۈرگەن مانا بۇ ۋەقەلەرنى ھېكايە قىلىش ئارقىلىق ، ھامىد مەخدۇمنىڭ مەسىلىلەرگە ئەتراپلىق قارايدىغان ، نەزەر دائىرىسى كەڭ ، زېھنى ئۆتكۈر ، پاراسەتلىك ، ئادالەتپەرۋەر كىشى ئىكەنلىكىنى تەسۋىرلەپ بېرىدۇ . شائىرنىڭ ھامىد مەخدۇمنى تەرىپلەپ مەدھىيە ئوقۇشى ۋە ئىككىنچى ئوغلى ئەھمەد قارىي كاشىغەرىگە تەشەككۈر ئېيتىشى تاسادىپىي بولماي ، بەلكى قولىزمىنىڭ 15 - ، 16 - بەتلەردىكى ئىككى مۇۋەششەھ بىلەن مۇناسىۋەتلىك .

بىرىنچى مۇۋەششەھ توققۇز بېيىت ، 18 مىسرادىن تەركىب تاپقان بولۇپ ، ئۇنىڭدا يىگىتنىڭ قىزغا بولغان ئىشقى -

مۇھەببىتى ئىزھار قىلىنىپ ، قىزنىڭ جاۋاب بېرىشى ئىلتىجا قىلىدۇ . بۇ مۇۋەششەھنىڭ ھەر بېيىتىنىڭ بىرىنچى مىراسىدىكى بىرىنچى ھەرىپىنى ئېلىپ ، بىر - بىرىگە قوشقاندا ، ئۇنىڭدىن « زۆھرە خېنىم » دېگەن ئىسىم كېلىپ چىقىدۇ .

ئىشقا - مۇھەببەت مەزمۇن قىلىنغان ئىككىنچى مۇۋەششەھمۇ ئوخشاشلا توققۇز بېيىت ، 18 مىرادىن تەركىب تاپقان بولۇپ ، بۇ مۇۋەششەھنىڭ ھەر بىر بېيىتىنىڭ بىرىنچى مىراسىدىكى بىرىنچى ھەرىپىنى ئېلىپ ، بىر - بىرىگە قوشقاندا ، ئۇنىڭدىن « يەسىرە خېنىم » دېگەن ئىسىم كېلىپ چىقىدۇ . ئەمما ، مۇۋەششەھنىڭ ئاخىرىدىكى :

« ماڭا ئەدلى لۇتپ ئىلە زەررە چە ،

شاھىنشاه ، ساھىبقىرانىم خېنىم » .

دېگەن ئىككى مىرا ئارقىلىق يەسىرە خېنىمنى « شاھىنشاه » ، « ساھىبقىران » دەرىجىسىگە كۆتۈرۈپ مەدھىيەلەپ ، ئۇنىڭدىن ئادالەت ، ھىممەت تەلەپ قىلىشى بۇ مۇۋەششەھنىڭ ئالدىنقى مۇۋەششەھدىن مەزمۇن ۋە ھېسسىيات جەھەتتە مەلۇم پەرقنىڭ بارلىقىنى كىشىگە ھېس قىلدۇرۇپلا قالماستىن ، يەنە « يەسىرە خېنىم » شائىر مۇھەببەت ئىزھار قىلىۋاتقان قىز بولسا كېرەك دېگەن تۇيغۇغىمۇ كەلتۈرىدۇ .

ئۇنداقتا ، « زۆھرە خېنىم » كىم ؟ « يەسىرە خېنىم » كىم ؟ ئىككىلىسى شائىر مۇھەببەت ئىزھار قىلغان كىشىلەرمۇ ؟ ياق ! بىر كىشىنىڭ بىرلا ۋاقىتتا ئىككى قىزغا مۇھەببەت ئىزھار قىلىشى مۇمكىن ئەمەس . ئەگەر بىر كىشى بىرلا ۋاقىتتا ئىككى قىزغا مۇھەببەت ئىزھار قىلىدىكەن ، ئۇنداقتا ئۇنى چىن ئىنسانىي مۇھەببەت ئىگىسى ئەمەس ، بەلكى ساختا مۇھەببەت ئىگىسى ، دې-

يېشى كېرەك . ھەر ئىككى مۇۋەششەھنى چوڭقۇر ، ئەستايدىل ، ئىنچىكىلىك بىلەن مۇلاھىزە قىلىپ كۆرگەندە ، شائىرنىڭ مۇ- ھەببەت ئىزھار قىلغان كىشىسى « زۆھرە خېنىم » بولۇپ ، « يەسىرە خېنىم » بولسا ئۇنىڭ ئانىسى (ئەھمەد قارىي كاشىغەردى- نىڭ ئايالى) ئىكەنلىكىنى بىلىۋېلىشقا بولىدۇ .

قازىكالىن ھامىد مەخدۇم نۇرئەخمەتخان خوتەننىڭ يۈرەك سىرىنى ئۇققاندىن كېيىن ، ساۋابلىق ئىزدەپ نەۋرىسى زۆھرە خېنىمنى (ئەھمەد قارىي كاشىغەرنىڭ قىزىنى) ئۇنىڭغا بېرىشكە قوشۇلغان ، ئەھمەد قارىي كاشىغەرنىمۇ ماقۇلغا كەل- تۈرگەن . بىراق ، ئەھمەد قارىي كاشىغەرنىڭ ئايالى يەسىرە خېنىم نۇرئەخمەتخاننى مۇساپىر كۆرۈپ ، قىزىنى بېرىشكە قوشۇلمىغان . شائىر نۇرئەخمەتخان يەسىرە خېنىمغا تەسىر ئۆتكۈزۈش مەقسىتىدە ئىككىنچى مۇۋەششەھنى يازغان . بۇ مۇ- ۋەششەھ يەسىرە خېنىمغا تەسىر قىلىپ ماقۇل بولغانمۇ ، ياكى قازىكالىن ھامىد مەخدۇم بىلەن ئوغلى ئەھمەد قارىي كاشىغەرى ئۆز ھوقۇقىنى ئىشلىتىپ ، بېسىم قىلغانمۇ ؟ ئەينى ئۇر شائىرنىڭ ئارزۇسى ئىشقا ئېشىپ ، بۇ ئائىلىگە كۈيئوغۇل بولۇپ كىرگەن . مەلۇم مەزگىل ئۆتكەندىن كېيىن ، يەنى ھىجرىيە 1348 - يىلى (مىلادىيە 1929 - ، 1930 - يىللىرى) ئەھمەد قارىي كاشىغەرنىڭ نەۋقىران بولۇپ يېتىلگەن بىر ئوغلى ۋاپات بولغان . ئائىلىدە بۇنىڭ مۇسبىتى قاتتىق تۇتۇلۇپ ، يىغا - زار كۆپ بولۇپ كەت- كەنلىكتىن ، شائىر ئۇلارغا تەسەللى بېرىش يۈزىسىدىن ئەھمەد قارىي كاشىغەرنىڭ ئاغزىدىن بېرىلگەن « مەخدۇم مەسۇمنىڭ رىساسى ، يەئنى ئاندەكى ساناسى بىلەن دۇئاسى ۋە سوكىدە كۆڭۈل تەپتىشىدىن ئىزھارى ، ئىزھارى ۋە ئام ئەرتىھالى تارىخى ئەشئارى » (پاك مەخسۇمنىڭ ئازغىنا مەدھىيە بىلەن دۇئاسى . ئۇنىڭدىن كېيىن كۆڭۈل ئۇرغۇشىدىن ئىزھار بولۇپ ، ۋە يەنە

ئىزھار بولۇپ ، كۆپچىلىككە ئايدان بولغان تارىخىي شېئىرى) ناملىق مەرسىيىسىنى يېزىپ قالدۇرغان .

شائىر نۇرئەھمەتخان خوتەننىڭ ئىجتىھات بىلەن ئۆگىنىپ ، ئەدەبىي ئىجادىيەت قاينىمىدا غۇلاچ تاشلاۋاتقان ۋاقتى - دەل 1931 - يىلى قۇمۇلدىن باشلانغان دېھقانلار قوزغىلىڭىنىڭ ئوت يالقۇنى پۈتكۈل شىنجاڭغا تۇتاشقان ، تۇرپان ، كۇچا ، قەشقەر ، خوتەندىمۇ خەلق قوزغىلاڭلىرى ئارقا - ئارقىدىن پارتلاپ ، جىڭ شۇربىنىڭ مۇستەبىت ھاكىمىيىتىگە شىددەتلىك ئوت ئېچىۋاتقان دەۋرگە توغرا كەلگەن . شائىر ھىجرىيە 1351 - يىلى شەۋۋال ئېيىدا (مىلادىيە 1932 - ، 1933 - يىللىرى 1 - ئايدا) قەشقەردىكى ئوقۇشنى تاشلاپ ، ئۆز يۇرتى قاراقاشقا قايتىپ ، بۇ يەردىكى دېھقانلار قوزغىلىڭىغا ئاكتىپ قاتنىشىپ ، خوتەن ، يەكەندىكى ئەكسىيەتچى كۈچلەرنى تارمار قىلىشتا زور كۈچ كۆرسەتكەن . كېيىن « ئەمىر ساھىب » (قوشۇن ئىسمى ، قوشۇن باشلىقى) مەرتىۋىسىگە ئېرىشىپ ، 500 ئەسكەرگە باشچىلىق قىلىپ ، خوجىنىياز ھاجى باشچىلىقىدىكى قۇمۇل دېھقانلار ئىنقىلابىنىڭ قوشۇنلىرى بىلەن بىرلىكتە قەشقەر يېڭىدە سارنى مۇداپىئە قىلىش جېڭىگە قاتناشقان . بىراق ، بۇ مۇداپىئە جېڭىدىن خوجىنىياز ھاجىنىڭ قوشۇنلىرى يەكەنگە چېكىنىپ كەتكەنلىكتىن ، ئەمىر نۇرئەھمەتخان خوتەننى ما جۇڭپىڭ قوشۇنلىرى تەرىپىدىن يېڭىسار سېپىلى ئىچىدە قورشىلىپ قېلىپ ، 23 كۈن شىددەتلىك جەڭ قىلىپ ، ھىجرىيە 1352 - يىلى زۇلھەججەنىڭ 20 - كۈنى يەكشەنبە كۈنىدە (مىلادىيە 1933 - ، 1934 - يىلى 4 - ئاينىڭ 16 - كۈنى) 23 يېشىدا پۈتكۈل ئەسكەرلىرى بىلەن باتۇرلارچە قۇربان بولغان .

شۇنى ئالاھىدە تەكىتلەپ ئۆتۈش لازىمكى ، ئەمىر نۇرئەھمەتخان خوتەننىڭ ئىجتىمائىي ھاياتتىن تاللىۋالغان رېئال

ۋەقەلەرنى ، ئۇنىڭدىن ئالغان تەسىراتىنى ئوبرازلىق تىل سەنئىتىدىن پايدىلىنىپ ، كونكرېت ، ئېنىق ، روشەن ، گۈزەل ھالەتتە ، قايناق شېئىرىي ھېسسىيات ئاساسىدا يەڭگىل ، راۋان ئۇسلۇبتا تەسىرلىك قىلىپ ئىپادىلىگەنلىكىدەك يۇقىرى بەدىئىي ماھارىتى بىلەن كىشىنى تولمۇ قىزىقتۇرۇپ ، ئۆزىگە مەھلىيا قىلىدىغان :

« ئەلەمدۇللىلا ۋەل مۇنتەكە بۇدۇر يېگانە ،
مۇھەببەت ئەسىرارىدىن تولغان بىر خەزانە .
يەئنى ئەمىر ساھىب نۇرئەھمەتخان —
خوتەننىڭ ئەسىرىدىن بىرئاز نىشانە » .

(بۇ ، مۇھەببەت سىرى بىلەن تولغان يەككە - يېگانە بىر خەزىنە بولغانلىقى تۈپەيلىدىن ئاللاتائالاغا ھەمدۇسانا ئوقۇيمەن . بۇ ، ئەمىر نۇرئەھمەتخان خوتەننىڭ [مۇھەببەت سىرىنى ئاشكارا قىلىدىغان] ئەسەرلىرىدىن بىرئاز نىشانەدۇر .)


دېگەنگە ئوخشاش شېئىرىي مىسرالار بىلەن كىتاب مۇقاۋىسىنى بېزەپ ، ئوقۇغۇچىلارنىڭ دىققەت - ئېتىبارىنى دىۋان ئىچىدىكى مەزمۇنلارغا جەلپ ئەتكۈدەك بەدىئىي كۈچ پەيدا قىلالغانلىقى ؛ شۇنداقلا قەلىمى خېلىلا پىشپى يېتىلگەن شائىرلارلا قىلالايدىغان يىلنامىلەرنى ئەبجەد ھېسابى بىلەن ئىپادىلەپ ۋە ئۇنى شېئىرىي مىسرالارغا سىغدۇرۇپ ، شېئىر ئىچىدە كۆرسىتىشەك قىيىن سەنئەت شەكلىدىن ئەر كىن پايدىلىنغانلىقى ئۇنىڭ شېئىرىي سەنئەت جەھەتتە خېلىلا پىشپى يېتىلگەن تالانت ئىگىسى ئىكەنلىكىدىن دېرەك بېرىدۇ . ئۇنىڭ ئەسەرلىرى بىز يۇقىرىدا تىلغا ئېلىپ ئۆتكەن ، 18 - بەتتىن كېيىنكى ۋاراقلىرى يوقالغان ئاشۇ كىچىككىنە تولۇقسىز قوليازما ① بىلەن چەكلەنمەسلىكى ،

① ئەمىر نۇرئەھمەتخان خوتەننىڭ بۇ قوليازمىدىكى ئەسەرلىرى « يېڭى قاشتېشى » ژۇرنىلىنىڭ 1992 - يىللىق 2 - سانىغا بېسىلغان .

يەنە باشقا ئەسەرلىرى بولۇشى مۇمكىن ، ئۇلارنى ئىزدەپ تېپىش ۋە ئەمىر نۇرئەھمەتخان خوتەنى ئۈستىدە سىستېمىلىق تەتقىقات ئېلىپ بېرىش ئالدىمىزدا قىلىشقا تېگىشلىك ۋەزىپىلەرنىڭ بىرى . قانداقلا بولمىسۇن ، ئەمىر نۇرئەھمەتخان خوتەنى ئەسەرلىرىنىڭ تېپىلىشى ئۇيغۇر ھازىرقى زامان ئەدەبىياتىدىكى خۇشاللىنىشقا تېگىشلىك ئىش ، ئۇنىڭ ئەسەرلىرى ئۇيغۇر ھازىرقى زامان ئەدەبىيات خەزىنىسىگە قوشۇلغان بايلىق . ئەمىر نۇرئەھمەتخان خوتەننىڭ نامى ئەدەبىيات تارىخىمىزدىن تېگىشلىك ئورۇن ئېلىپ ، ئەۋلادمۇئەۋلاد يادلىنىدۇ .

1991 - يىلى ، 7 - ئاي





ئالم ۋە ئەدىب مۇھەممەت فەيزى

كىشىلىك ھايات چەكلىك ، شۇڭا ئۇ قىممەتلىك ، بىراق ئۇنىڭ قىممىتى چەكلىكلىكىدىلا ئەمەس ، بەلكى مەزمۇنىدا ، يەنە چەكلىك ئۆمۈرنى سەرپ قىلىپ ئىنسانىيەت ئۈچۈن بەخت - سائادەت ، تۆھپە يارىتالغانلىقىدا كۆرۈلىدۇ . مۇشۇ نۇقتىدىن ئېيتقاندا ، ئەرەب ، پارس تىللىرى بويىچە ئاناقلق مۇتەخەسسەس ، يېتۈك ئەدەبىي تەرجىمان ، مۆتىۋەر دىنىي ئۆلىما ، مەرىپەتپەرۋەر مائارىپچى ، ماھىر خەتتات ، پېشقەدەم ئەدىب ۋە تارىخچى ، تالانتلىق شائىر مۇھەممەت فەيزى كاشىغەرنى ھاياتلىقنىڭ قەدىر - قىممىتىنى چۈشىنىپ ئىنساندەك ياشىغان ، چەكلىك ئۆمرىنى ئىلىم - مەرىپەتكە بېغىشلاپ ، ئىنسانىيەتكە بەھرە يەتكۈزۈپ ، ئىنسانلىق بۇرچىنى ئادا قىلغان كىشىلەرنىڭ بىرى دەپ قاراشقا بولىدۇ .

مۇھەممەت فەيزى قىسقىغىنا 68 يىللىق ئۆمۈر ھاياتىدا خەلقىمىز بىلىشكە تېگىشلىك بولغان ئەخلاق ۋە دىنىي ئىلىمگە دائىر بەزى ئەمەلىي مەسىلىلەرنى مۇتالىئە قىلىپ ، بىرقانچە ئىلمىي ئەسەر يازدى . تەپەككۈر دۇردانىلىرىنى مىسرا يىپلىرىغا تىزىپ ، ئاجايىپ يۇقىرى بەدىئىي ماھارەت بىلەن نەزم توقۇدى . چەت ئەل ۋە ئۇيغۇر ئەدىبلىرىنىڭ باشقا تىللاردا يېزىلغان بەزى قىممەتلىك مىسرالىرىنى ئۆز ئانا تىلىغا تەرجىمە قىلىپ ، بىلىم تەشئالىرىغا

يەتكۈزدى . تىلىمىزنىڭ ئىلمىي پاكىتى بولغان ئۇيغۇر يېزىقىنى بار ھۈنەر - سەنئىتىنى ئىشلىتىپ قەغەز بېتىگە نەپىس كەشتىلەپ ، ئۇنىڭ گۈزەللىكى ۋە ئىلمىيلىكىنى نامايان قىلدى . خەلقىمىزنىڭ يۈكسەك ھۆرمىتىگە ئېرىشكەن بۇ تالانتلىق ئەدىب ۋە ئالىمنىڭ XX ئەسىردىكى ئۇيغۇر مەدەنىيىتىنىڭ تەرەققىياتىغا قوشقان بۈيۈك تۆھپىلىرى مەدھىيىلەنىشكە تېگىشلىك ، ئەلۋەتتە . مۇھەممەت فەيزى ھىجرىيە 1325 - يىلى (مىلادىيە 1907 - يىلى) قەشقەر يېڭىشەھەر ناھىيىسىنىڭ خانئېرىق يېزىسىغا قاراشلىق قارادۆڭ كەنتىدىكى موللاخۇن ھاجىم ئىسىملىك مەرد - پەتپەرۋەر مائارىپچى ئائىلىسىدە دۇنياغا كەلگەن .

موللاخۇن ھاجىم ئىلىمنىڭ ھەممە تارماقلىرى بويىچە تولۇق مەلۇمات ئىگىلەپ ، خەلقنىڭ ھۆرمەت - ئىززىتىگە ئېرىشكەن ، بىلىملىك ، « ساماۋى »^① تەخەللۇسى بىلەن ھەر خىل ئەسەرلەرنى يېزىپ شۆھرەت قازانغان ئىقتىدارلىق ، ئادالەتچى ، كەسكىن مەجەزلىك ئادەم ئىدى . ئۇ ، مۇشۇ ئەسىرنىڭ باشلىرىدا سەئۇدى ئەرەبىستانغا ھەج قىلىشقا بېرىش مۇناسىۋىتى بىلەن سەككىز يىل تۇرۇپ قېلىپ ، مۇدەررىسلىك بىلەن شۇغۇللىنىدۇ . بۇ جەرياندا ئۇ ، تۈركىيە سۇلتانلىقىنىڭ ھامىيلىقىدىن قۇتۇلۇپ ، ئەنگلىيەنىڭ تاجاۋۇزچىلىقىغا ئۇچرىغان ئەرەب خەلقىنىڭ مۇستەملىكىچىلىككە قارشى تۇرۇش ، ئازادلىق ، مۇستەقىللىقنى قولغا كەلتۈرۈش يولىدىكى ھەققانىي كۈرەشلىرىنى ئۆز كۆزى بىلەن كۆرىدۇ . مۇستەملىكىچىلىك تۈپەيلىدىن ياۋروپا مەدەنىيىتىنىڭ تەسىرىنى قوبۇل قىلىش ئارقىسىدا ئويغىنىشقا باشلىغان بۇ

① ساماۋى — ئاسمانغا تېگىشلىك ھاۋارەڭ دېگەن مەنىدە بولۇپ ، ئاپتور بۇ تەخەللۇس ئارقىلىق ئۆزىنى « تەڭرىگە تەئەللۇق » ، « تەڭرىنىڭ بەندىسى » دېمەكچى بولىدۇ .

خەلىقلەردىكى جاھالەتچىلىك ، خۇراپاتلىققا قارشى تۇرۇش ، ئىلىم - پەنگە يۈرۈش قىلىش ، ئاياللار ئازادلىقنى قولغا كەلتۈرۈش يولىدا بولۇۋاتقان بىر قاتار ئىلغار ، تەرەققىيپەرۋەر ھەرىكەتلەرنى مەتبۇئات يۈزىدىن كۆرۈپ ، ئۆزى پىكىرلەشكەن كىشىلەردىن ئاڭلاپ چۈشىنىدۇ . شۇنىڭ بىلەن موللاخۇن ھا- جىمنىڭ ئىدىيىسىدە يېڭىلىققا ئىنتىلىدىغان ، تەرەققىيپەرۋەرلىكنى خالايدىغان يېڭى بىر دېموكراتىك ئاڭ - پىكىر شەكىللىنىشكە باشلايدۇ . ئۇ ، ۋەتەنگە قايتىپ كەلگەندىن كېيىن ، ئۆز پەرزەنت- لىرىنىڭ تەربىيىسىگە ئىنتايىن كۆڭۈل بۆلىدۇ . ئۇلارنىڭ كەلگۈسىدە ئىلىم ساھەسىدە ئىقتىدارلىق كىشىلەردىن بولۇپ يې- تىلىشىنى ئارزۇ قىلغاچقا ، قاتتىق تەلەپ قويۇپ تەربىيەلەيدۇ . ئۇلارغا پەننىي بىلىم ئۆگىتىپلا قالماستىن ، يەنە دېھقانچىلىق ئەم- گىكى ، ھەر خىل تەنتەربىيە پائالىيەتلىرى بىلەن شۇغۇللاندۇرۇپ ، ساغلام بەدەن قىلىپ يېتىلدۈرىدۇ .

مۇھەممەت فەيزى 12 ياشقا تولغىچە ئىنىسى ئەھمەد زىيا- ئىي بىلەن بىرلىكتە ئاتىسىنىڭ قولىدا ئوقۇپ باشلانغۇچ مەلۇماتقا ئىگە بولىدۇ . كېيىن قەشقەر شەھىرىگە كېلىپ « چاھارسۇ » ① مەدرىسەسىدە مامۇت ئاخۇن داموللام ، شەمسىددىن داموللام ، زىرپ قارىباھاجىم ، مەھمۇت داموللام قاتارلىق ئۆز دەۋرىنىڭ نو- پوزىلۇق مۇدەررىس ، ئالىملىرىنىڭ قولىدا ئوقۇپ ، شەرىئەت ئىلمى ، فىقھە ئىلمى ، ئىلمى پاساھەت ، تىل ، ئەدەبىيات ، تارىخ ،

① چاھارسۇ — تۆت كوچا دوقمۇشى ، گۈزەر دېگەن مەنىدە بولۇپ ، ئىلگىرى مۇشۇ جاينىڭ شەرقىي جەنۇبىي دوقمۇشىدا ياكى ھازىرقى شەھەرلىك 14 - باشلانغۇچ مەكتەپنىڭ ئۇدۇلىدىكى دوقمۇشتا چاھارسۇ مەدرىسەسى 1958 - يىلىغىچە مەۋجۇت بولغان . 1958 - يىلى چېقىپ تاشلىنىپ ، خەلق باشقۇرغان مەكتەپ سېلىنغان .

داموللاجىم « بىزمۇ ئۆزىمىزنى موللا - ئەللامە ، دەپ يۈرۈپتۇق ، مۇنداق پاراسەتلىك ، يېتىشكەن ئالىمۇ قەشقەردە بار ئىكەن » دەپ مۇھەممەت فەيزىگە كۆپ ئاپىرىن ، تەھسىن ئوقۇغان مۇھەممەت فەيزى 1937 - يىلى شېڭ شىسەي تەرىپىدىن قولغا ئېلىنىپ ، ئىككى يىلدىن ئارتۇق مۇدەھىش تۈرمە ھاياتىنى باشتىن كەچۈردى . تۈرمىدىن قويۇپ بېرىلگەندىن كېيىن ، ئاۋۋال ئۇيغۇر ئاقارتىش ئۇيۇشمىسىنىڭ مائارىپ بۆلۈمىدە ، كېيىن ئۇيغۇر ئاقارتىش ئۇيۇشمىسىنىڭ ئۆزىدە كاتىپ بولۇپ ئىشلىدى . ئۇنىڭدىن كېيىن قەشقەر شەرىئە مەھكىمىسىنىڭ قازخانىسىدا سىجىلات (كاتىپ) بولۇپ ، پەتۋا يېزىش بىلەن مەشغۇل بولدى .

1946 - يىلى 7 - ئاينىڭ 1 - كۈنى گومىنداڭ ھۆكۈمىتى بىلەن ئۈچ ۋىلايەت ئىنقىلابىي ھۆكۈمىتى ئوتتۇرىسىدا 11 ماددىلىق تىنچلىق بىتىمى ئىمزالاندى . يېڭىدىن قۇرۇلغان بىرلەشمە ھۆكۈمەت ئابدۇكېرىمخان مەخسۇمنى قەشقەر ۋىلايىتىگە باش ۋالىي ، قوشۇمچە ئامانلىق ساقلاش باش قۇماندانى قىلىپ تەيىنلىدى . مۇشۇ چاغدا ئابدۇكېرىمخان مەخسۇم ئۆزىگە ياراملىق بىر كاتىپ تېپىش ئۈچۈن كاتىپلىقتىن خەۋىرى بار ھەممە كىشىلەرنى ئوردىغا يىغىپ ، ھۆكۈمەت خىزمىتىدە دۇچ كېلىش ئېھتىمالى بولغان 10 چوڭ قىيىن مەسىلىگە 10 پەتۋا يېزىشنى ئۇقتۇردى . يازغانلار ئىچىدە مۇھەممەت فەيزىنىڭ يازغىنى زىيادە ياخشى بولغانلىقتىن ، ئابدۇكېرىمخان مەخسۇم ئۇنىڭغا كۆپ ئىنئام بېرىپ ئۆزىگە كاتىپ قىلىۋالدى . مۇھەممەت فەيزى ئابدۇكېرىمخان مەخسۇمغا كاتىپ بولۇپ تۇرغان مەزگىلدە ، بىر تەرەپتىن مەخسۇس خەت - ئالاقە ، دوكلات ، ھۆججەت ، پەتۋا ، باياننامە ، ئۇقتۇرۇش ، ئېلان قاتارلىقلارنى يېزىش بىلەن شۇغۇللاندى ؛ يەنە بىر تەرەپتىن ئابدۇكېرىمخان مەخسۇمنىڭ

پەرزەنتلىرىنى ئوقۇتۇپ تەربىيىلىدى ۋە ئابدۇكېرىمخان مەخسۇمغا يېقىندىن ھەمكارلىشىپ ، مۇشاۋۇرلۇق ۋەزىپىسىنى ئۆتىدى .

1949 - يىلى 9 - ئاينىڭ 24 - كۈنىدىن باشلاپ ، گومىنداڭنىڭ شىنجاڭدا تۇرۇشلۇق قىسىملىرىدىن ھەقىقەتكە قايتىشقا ئۇنىمىغان ماچىڭشياڭ ، لۇ شۇرىن ، يى چىڭ باشچىلىقىدىكى بىر قىسىم باندىتلار پاكىستان ، ئەرەبىستان ئارقىلىق شىياڭگاڭ ، تەيۋەنگە قېچىپ كەتمەكچى بولۇپ ، جەنۇبىي شىنجاڭغا قاراپ چېكىنگەندە ، يول بويى ھەممە شەھەر - ئۆتەڭلەرنى بۇلاپ ، قىزغىنچىلىق قىلىپ ماڭغان . بۇ خەۋەرنى ئاڭلىغان ئابدۇكېرىمخان مەخسۇم مۇھەممەت فەيزىنىڭ مەسلىھىتىگە ئاساسەن ، شەھەردىكى باي ، سودىگەر ، ھۈنەرۋەنلەردىن مەلۇم مىقداردا پۇل يىغىپ ، ماچىڭشياڭ ، لۇ شۇرىن ، يى چىڭلارغا تەقدىم قىلىش ئارقىلىق قەشقەرنى ئەكسىيەتچىلەرنىڭ بىر قېتىملىق بۇلاڭ - تالاڭ قىرغىنچىلىقىدىن ساقلاپ قالغان .

مۇھەممەت فەيزى 1952 - 1956 - يىلىغىچە ئابدۇكېرىمخان مەخسۇمنىڭ تونۇشتۇرۇشى بىلەن يەكەن مەمۇرىي مەھكىمە ئىشخانىسىدا كاتىپ بولۇپ ئىشلىدى . مەمۇرىي مەھكىمە ئەمەلدىن قالدۇرۇلغاندىن كېيىن ، « ساقىيە » مەدرىسەسىنىڭ ھۇجرىسىدا ئىلىم مۇتالىئە قىلىش ۋە يېزىقچىلىق ئىشى بىلەن شۇغۇللاندى . 1966 - يىلى 5 - ئايدا مەملىكەت بويىچە كۆتۈرۈلگەن مەدەنىيەت ئىنقىلابىنىڭ تەتۈر قۇيۇنى ئۇنىڭ تىنچ تۇرمۇشىنى يەنە داۋالغۇتۇپ ، بىر ئىزىدا قويمىدى . « قىزىل قوغدىغۇچى » ۋە ۋىسكىسىنى كۆتۈرۈۋالغان بىر تۈركۈم بىكار تەلەپ ، ھارامناماق ئىسيانچىلار مۇھەممەت فەيزىنىڭ ئۆيىگە باستۇرۇپ كىرىپ ، نەچچە ئىشكاپتىكى قىممەتلىك مۈلكى بولغان خاتىرە كىتابلىرىنى ، كېچە - كۈندۈز تەر ئاقتۇرۇپ ، مىڭ بىر جاپا -

مۇشەققەت بەدىلىگە تەييار قىلغان كۆپلىگەن ئىجادىي ئەمگەك مېۋىلىرىنى بۇلاپ - تالاپ ، جاھالەتپەرەسلىكنىڭ سېھىرلىك گۈلخانلىرىدا كۆيدۈرۈپ كۈلگە ئايلاندۇردى . ئۆزىنى بولسا مەنۇت - سېكۇنت كۆزدىن ئۆزىمەي نەزەبەنت قىلدى . بىر ئۆزىلا ئەمەس ، ئائىلىسىدىكى نەچچە جان ئادەمنىڭ سىقىلىۋاتقانلىقىغا چىداپ تۇرالمىغان مۇھەممەت فەيزى ئائىلىسىنى تاشلاپ ، ئۆس-تەڭبويىدىكى قازىبخانا ئىچىگە كۆچۈپ كىرىشكە مەجبۇر بولدى . ئۇ ، بۇ يەردىمۇ ئۇزاق تۇرالمايدى . 1969 - يىللىرىنىڭ بېشىدا يارباغ دۆڭمە سىچىتتىكى قادىربەگ ھاكىم نامىغا ئاتالغان مەدرىسە-نىڭ بىر ھۇجرىسىغا پاناھلىنىپ ، يەككە - يېگانە ، تەنھالىقتا تۇرمۇش ئۆتكۈزۈپ ، 1977 - يىل 12 - ئاينىڭ 25 - كۈنى ئا- لەمدىن ئۆتتى . مۇھەممەت فەيزى ئالەمدىن ئۆتۈشتىن بۇرۇن ، ئۇزاق يىل مابەينىدە يەر ئاستىغا كۆمۈپ ساقلىغان 5000 پارچە-دىن ئارتۇق ھەر خىل كىتابلىرىنى شەھەردىكى مۆتۈمەر دىنىي ئۆلىمالارغا ھەقسىز ھەدىيە قىلىپ ، ئۇلاردىن ئۆزى ئۈچۈن ۋاپات بولغاندىن كېيىن دۇئا قىلىپ قويۇشنى ئىلتىماس قىلدى . شەھەر ئۆلىمالىرى ۋە ئۇنىڭ ئىخلاسمەنلىرى ھەر ھېيت - ئايەم كۈنىدە-رىدە ئۇنىڭ ۋەسىيىتىگە ئاساسەن ، ھەزرەت تاختا كۆۋرۈكتىكى تۇپراق بېشىغا چىقىپ ، دۇئا بىلەن ياد قىلىپ تۇرماقتا .

مۇھەممەت فەيزى ئىلىم ئۈچۈن تۇغۇلۇپ ، ئىلىم ئۈچۈن ياشىغان ئالىم . ئۇ ، پۈتكۈل ئۆمرىنىڭ يەتتىنچى ئالتە قىسمىنى دېگۈدەك ئىلىم - مەرىپەت ئۆگىنىش ، ئىلىم - مەرىپەت نەتىقى قىلىش ، ئىلىم - مەرىپەتنى راۋاجلاندۇرۇش ئىشىغا بېغىشلاپ ، خەلقىمىز ئۈچۈن ئاز بولمىغان ئىجادىي ئەمگەك مېۋىلىرىنى مىراس قالدۇردى . ئۇنىڭ « زۆرۈر ئەقىدىلەر گوھىرى » ناملىق ئەسىرى ئەنە شۇ ئىجادىي ئەمگەكلىرى ئىچىدە نەچچە قېتىملىق بۇلاڭ - تالاڭدىن ئامان - ئېسەن قېلىپ ، خەلقىمىز قولىدا

ساقلىنىپ قالغان بىر مۇھىم ئەمگەك مېۋىسىدۇر .
ئاپتور ئىككى قىسىمدىن تەركىب تاپقان بۇ ئەسىرنى
كىتاب خاتىمىسىدە شېئىر بىلەن :

« مەن تامام ئەيلەگەچ يازىپ بۇ گۆھەر ،
ۋاقىت ۋە يىلدىن بەردى ئەقىل خەۋەر .
يەئنى بىر مىڭ ئۈچيۈز ۋە ئاتىشى ،
قوشۇلۇپ ئالتىسى — تامام ئەتمىش .
ھەم مۇھەررەم بېشى ۋە جۇمئە كۈنى ،
ئىردى ئول كۈن ئوچۇق ، بىلىڭلار مۇنى » .

دەپ ئىزاھلىغىنىدەك ، ھىجرىيە 1366 - يىلى (مىلادىيە 1946 - ،
1947 - يىللىرى) مۇھەررەم ئېيى (1 - ئاي) نىڭ ھاۋا ئوچۇق
بىر جۈمە كۈنىدە يازغان . ھىجرىيە 1369 - يىلى (مىلادىيە
1949 - ، 1950 - يىللىرى) ماھى مۇھەررەمدە (1 - ئايدا) قەش-
قەرنىڭ ئەينى چاغدىكى باش ۋالىيسى ئابدۇكېرىمخان
مەخسۇمنىڭ ھىممەت ياردىمى بىلەن^① « قەشقەر گېزىتى »
ئىدارىسىدا 2000 تىراژدا بېسىلىپ نەشر قىلىنغان .

① 1936 - يىللىرى قەشقەر مائارىپ ئىدارىسىنىڭ قارىمىقىدا مەسچىت ۋە
مەدرىسەلەرنىڭ ۋە خېلىلىرىنى بىر تۇتاش باشقۇرۇپ ، مەسچىت ، مەدرىسەلەرنى
بىر تۇتاش رېمونت قىلىدىغان « ئىسلام مادارىس ۋە مەساجىت » (مەدرىسە ۋە
مەسچىتلەرنى ئىسلاھ قىلىش ھەيئىتى) دېگەن بىر ئاممىۋى تەشكىلات
قۇرۇلغان . ئۇنىڭ مەقسىتى مىللىي مەدەنىيەت ، مىللىي مائارىپ ، ئىلىم - پەننى
راۋاجلاندۇرۇش ئىدى . ئۇلار مەسچىت ۋە مەدرىسەلەرنىڭ ۋە خېپە كىرىملىرىنى ،
بايىلار ۋە سودىگەرلەرنىڭ ئىئانە مەبلەغلىرىنى توپلاپ ، بىر قىسمىنى مەسچىت ،
مەدرىسەلەرنى رېمونت قىلىشقا ؛ بىر قىسمىنى مەدەنىيەت ، مائارىپ ، ئىلىم -
پەن تەرەققىياتى ئۈچۈن ئىشلەتكەن . بۇ كىتاب ئاشۇ مەبلەغ ھېسابىغا نەشر
قىلىنغان .

ئاپتور بۇ ئەسىرىدە ئىسلام ئەقىداتىدىكى ئىمان ، ئىبادەت ، ئەمەلگە دائىر بىرقانچە مۇھىم مەسىلىلەرنى سوئال - جاۋاب شەكلى بىلەن ئاددىي يوسۇندا بايان قىلىش ئارقىلىق كىشىلەرنى گۇناھلىق ئىشلاردىن توسۇپ ، توغرا يولغا باشلاشقا تىرىشقان . ئەسەرنىڭ ئاخىرىدىكى مۇنۇ سۆزلەر ئاپتورنىڭ ئەسەرنى يېزىشتىكى مۇددىئا - مەقسىتىنى تولۇق چۈشەندۈرۈپ بېرىدۇ : «ئۇنىڭ ئۈچۈن ، چوڭ - كىچىك ھەربىر مۆئمىنىڭ بۇ ئايەت ۋە ھەدىسلەر مەزمۇنىغا ئەمەل قىلىپ ، ھالال كەسىپ قىلماق ۋە شەرىئەت بۇيرۇغان مۇقەددەس يولدا ماڭماق ، ياخشى ئىش - ياخشى گەپنى قىلماق ، يامان ئىش - يامان سۆز ، ھارام ئەھۋاللاردىن پۈتۈنلەي يىراق بولماق زۆرۈر ۋە مۇھىمدۇر . چۈنكى ، ھەربىر بەندە ئۆزىنىڭ ئەمەلى بىلەن قىيامەتتە مەسئۇل - دۇر . ياخشى بولسا جەننەت ، يامان بولسا دەۋزەخ ئۇنىڭ مۇكاپاتىدۇر » .

ئاپتور بۇ ئەسىرىنى چوڭقۇر ئىلمىي ئاساسقا ئىگە قىلىش ئۈچۈن « خۇلاسىە تۇل فەتاۋى » ، « ۋەلىسان ئەلھىكەمنام » قاتارلىق پەتىۋاغا دائىر مۆتىۋەر دەستۇر خاراكتېرلىك كىتابلاردىن پايدىلىنىپ ، « ھەربىر چوڭ - كىچىك مۇسۇلمان كىشىلەرنىڭ بىلىشى ناھايىتى زۆرۈر ۋە پەرز بولغان ... » ، « تېبابەتكە تەئەللۇق بولغان زۆرۈر قائىدە مەسىلىلەرنى » ئانا تىلىدا (ساپ ئۇيغۇر تىلىدا) بايان قىلىپ ، كىشىلەرنىڭ چۈشىنىشى ۋە بىلىشىنى ئا - سانلاشتۇرغان .

بۇ ئەسەر گەرچە دىنىي خاراكتېرلىك ئەسەر بولسىمۇ ، ئەمما ئۇ ، يەنە بىر جەھەتتىن قارىغاندا ، كىشىلەرنى سەمىمىي ، راستچىل بولۇشقا ، ئەمگەك - كەسىپ بىلەن شۇغۇللىنىپ ، ھالاللىق بىلەن يېيىشكە ، تىرىكتاپ بولماسلىققا ئۈن - دەيدىغان ئەدەپ - ئەخلاق جۈملىسىگە كىرىدىغان

دىداكتىك ئەسەر ھېسابلىنىدۇ .

مۇھەممەت فەيزىنىڭ يەنە بىر ئىجادىي ئەمگىكى — ھازىر قەشقەر ۋىلايەتلىك مىللىي قەدىمكى ئەسەرلەر ئىشخانىسىدا ساقلنىۋاتقان 20×14 سانتىمېتىر فورماتتىكى 230 بەتلىك قاتتىق تاشلىق « سائادەتۇل ئىنسان ، فى رىزائىر رەھمان » ① ناملىق قوليازما ئەسىرىدۇر . ئاپتور بۇ ئەسىرنى ھىجرىيە 1393 - يىلى زۇلھەججىنىڭ 14 - كۈنى (مىلادىيە 1974 - يىلى 1 - ئاينىڭ 10 - كۈنى) يېزىپ تاماملىغان . بىر مۇقەددىمە ، 20 بابتتىن قۇرۇلغان بۇ ئەسىرىدە ئاپتور تەرىقەت ۋە ئۇنىڭ كېلىپ چىقىشى ، تەرىقەتنىڭ مەقسىتى ، تەرىقەتتىكى سۈلۈكلەر ۋە ئۇنىڭ يوللىرى ، تەرىقەت پىر كامىللىرىدىن ئوبۇلقاسم قەشقەرى ، خوجا يۈسۈپ ھەمەدانى ، خوجا ئەھمەت يەسەۋى ، خوجا ئابدۇخالىق غىزىدېۋانى ، خوجا باھاۋىدىن نەقىشۋەندى ، مەۋلانا جالالىدىن رۇمى ، ئىمام رەببانى ، شەيخ ئەھمەت ھىندى ئەلفارۇق قاتارلىقلارنىڭ تەرجىمھالىرى ۋە باشقا بىرقانچە مۇھىم مەسىلىلەرنى بايان قىلىپ ، تەرىقەت ھەققىدىكى ھەر خىل چۈشەنچىلەرنى يىغىنچاقلىغان . بۇ كىتاب تەسەۋۋۇپ تارىخىنى ئۆگىنىش ، تەتقىق قىلىشتا بەلگىلىك رېئال ئەھمىيەتكە ئىگە . مەسىلەن : « شۇنى بىلىڭلاركى ، پەيغەمبىرىمىز سەللاھۇ ئەلەيھى ۋەسەللەمدىن كېيىن ، مۇسۇلمانلارنىڭ ئەبزەللىرىغە پەيغەمبىرىمىزنىڭ سۆھبىتىدىن باشقا ، بىر خاس نام بىلەن ئات قويۇلمىدى . چۈنكى ، ئۇ ۋەقتىدە نەبى مۇھەنرەم سەللالاھۇ ئەلەيھى ۋەسەللەمنىڭ سۆھبەتىدىن ئۇلۇغ ھېچ پەزىلەت يوق ئىدى . شۇنىڭ ئۈچۈن ئۇلار < ساھابە > دېيىلدى . ۋاقتىكى ئىككىنچى ئەسىرنىڭ كىشىلىرى ئۇلارنى تاپتى . بۇ تاپقۇچىلار < تابەئەين > دېيىلدىلەر . بۇلار بۇ سۈپەتنى ھەممە

① « سائادەتۇل ئىنسان ، فى رىزائىر رەھمان » — ئىنساننىڭ سائادەتمەنلىكى

خۇدانى رازى قىلماقتىدۇر .

نشاننىڭ ئۇلۇغى ، دەپ ھېسابلىدى . ئۇلاردىن كېيىن كەلگەنلەر
 < ئەتباى تابدەئەين > دەپ سۈپەتلەندى . ئۈچ ئەسىردىن كېيىن ،
 ئادەملەر رەڭگارەڭ بولۇپ كەتتى . بۇلارنىڭ ئارىسىدىكى
 مەرتىۋىلەر بىر - بىرىدىن يىراقلىشىپ كەتتى . دىنىي ئىشلارغا
 بەك ئەھمىيەت بېرىدىغان خاس ئادەملەر < زاھىت ئابىد >
 دېيىلدى . ئاندىن كېيىن بىدئەتلەر زاھىر بولدى . ھەربىر پىرقە
 نىڭ ئىچىدە ئۆز تەرىپىگە قىچقىرىپ ، ئۆزلىرىنى ماختاپ ،
 ئۆزلىرىنىڭكىنى راست دەيدىغانلار پەيدا بولدى . بىزنىڭ ئىچىدە
 مىزدە ھەربىر يولمۇ ئىلگىرى بار ، زاھىرمۇ بار دەپ دەئۋا قىلدى .
 ھەق بىلەن ناھەق مۇنداق ئارىلىشىپ كەتكەنلىكتىن ، ئەھلى
 سۈننەت ۋە جامائەت (فىرقەئى ناچىيە) نىڭ ئىچىدىن خۇدا بىلەن
 بولغان ھەربىر تىنقىنى مۇھاپىزەت قىلىدىغان ، دىللىرىنى غەپ-
 لەتتىن ساقلايدىغان خاس مۆئمىن بەندىلەر < تەسەۋۋۇپ >
 ئىسمى بىلەن ئايرىلىدۇ . بۇ ئۇلۇغلەر ھىجرەتتىن 200 يىل كېيىن
 مەشھۇر بولدى .

مانا بۇلاردىن تەسەۋۋۇپنىڭ نېمە سەۋەبتىن ۋە قاچان
 پەيدا بولغانلىقى ، ئۇنىڭ پەيدا بولۇش جەريانى ھەققىدە ئېنىق
 چۈشەنچىگە ئىگە بولالايمىز .

« سائادەتۇل ئىنسان ، فى رىزائىر رەھمان » — ئاپتونىڭ
 تەسەۋۋۇپقا دائىر مەشھۇر كىتابلاردىن پايدىلىنىش ئاساسىدا ، ئۆز
 مۇلاھىزە چۈشەنچىسىگە ئاساسەن يېزىپ چىققان ئىلمىي تەتقىق
 دائىرىسىدىكى ئىجادىي ئەمگىكى بولسىمۇ ، ئەمما ئاپتونور ئۆز ئە-
 سەرلىرىنىڭ ئىلمىي قىممىتىنى يۇقىرى كۆتۈرۈش ،
 مۇلاھىزىلىرىنى كونكرېتلاشتۇرۇش ، چۈشەنچە ۋە تەسىراتىنىڭ
 ئېستېتىكىلىق كۈچىنى ئاشۇرۇش يۈزىسىدىن مۇناسىۋەتلىك
 جايلىرىدا نەقىللەرنى كەلتۈرگەن . يەنە مۇناسىۋەتلىك جايلىرىدا
 تەسەۋۋۇپ تارىخىغا ئائىت مۇھىم ۋەقەلەرنى بايان قىلىش

ئاساسىدا تەسۋىرلىگەن ، يەنە بەزى جايلاردا بولسا لىرىك پارچىلارنى قىستۇرغان . مەسىلەن :

« ئىلىم ھەرچەند بېيىشتە خۇانى ،
چۈن ئەمەلدۇر تۇنىيىست نادانى .
نە مۇھەققىق بۇدنه دانىشمەند ،
چارپايى بەرۇ كىتابى چەند » .

(سەن ھەرقانچە كۆپ ئىلىم ئوقۇساڭمۇ ، ۋاقتىكى سەندە ئەمەل بولمىسا ناداندۇر سەن . ئۈستىگە بىر مۇنچە كىتابنى يۈكلىپ ئالغان ھايۋان ھەقىقەتلىگۈچى بولمايدۇ ، دانىشمەنمۇ بولمايدۇ ، بەلكى ئەمەل كېرەك .)

مانا بۇ نۇقتىدىن قارىغاندا ، بۇ ئەسەرنى تەسەۋۋۇپ تا-
رىخى دېگەندىن كۆرە ، تەسەۋۋۇپ تارىخىنى تەسۋىرلىگەن
بەدىئىي ئەسەر دېيىش تۈزۈكرەك بولار .

« شېرىن كالام » — مۇھەممەت فەيزىنىڭ ئەدەپ -
ئەخلاق كۆزقارىشىنى مەزمۇن قىلغان دىداكتىك خاراكتېردىكى
ئىلمىي ئەسىرىدۇر . ئاپتور بۇ ئەسىرىدە چوڭقۇر پەلسەپىۋى
مۇلاھىزىلەر ئاساسىدا ، مىللىتىمىزنىڭ ئۇزاق تارىخىي تەرەققىيات
جەريانىدا شەكىللەندۈرگەن ئىلىم - ھۈنەرنى سۆيۈش ، ئاتا -
ئانىنىڭ ھەقىقىي تونۇش ۋە ئۇلارنىڭ خىزمىتىدە بولۇش ،
چوڭلارنى ھۆرمەتلەش ، ئىنسانلارغا پايدىلىق ئىشلارنى قىلىش ۋە
ئۇلارغا مەنپەئەت يەتكۈزۈش ، خەير - ساخاۋەتچى ، ھىممەتلىك ،
مۇرۇۋەتلىك بولۇش ، چىداملىق ، باتۇرلۇق ، ھوشيارلىققا ئادەتلى-
نىش ، ئاق كۆڭۈللۈك ، مېھرىبانلىق ، ئىناقلىقنى يار قىلىش ،
سەمىمىيلىك - راستچىللىقنى ئىش - ھەرىكەتنىڭ مىزانى قى-
لىشتەك ئېسىل ئەنئەنىۋى ئەخلاقىي پەزىلەتلىرىنى جارى

قىلدۇرۇشقا ئۈندەيدۇ . ئۇنىڭ ئەكسىچە ، مىللىتىمىزدە مەۋجۇت بولغان ، كىشىلىك ئەخلاققا تۈپتىن زىت كېلىدىغان خۇراپاتلىق ، نادانلىق ، بەھايالىق ، ئەدەپسىزلىك ، ئاچ كۆزلۈك ، يالغانچىلىق ، ھەسەتخورلۇق ، ئالدامچىلىق ، مەككارلىق ، غەيۋەتخورلۇق ، ئىچى تارلىق ... قا ئوخشاش يامان ئىللەتلەرنى يۇقىرىقىلارغا سېلىشتۇرما قىلغان ئاساستا چوڭقۇر پاش قىلىپ ، ئۇنىڭ ماھىيىتىنى دىنىي نۇقتىئىنەزەردە تۇرۇپ ئېچىپ تاشلايدۇ . شۇنىڭ بىلەن بىر چاغدا كىشىلەرنى بۇ خىل يامان ئىللەتلەردىن ساقلىنىش ، ئۇنى ئۆزىگە يۇقتۇرۇۋالماسلىق ھەققىدە سەمىمىي نەسىھەت قىلىدۇ .

ئالىم ۋە تەتقىقاتچى مۇھەممەت فەيزىنىڭ ئائىلە ، بالا - چاقىلىرى ۋە شاگىرتلىرىنىڭ مەلۇمات بېرىشىدىن قارىغاندا ، ئۇ ، 20×13 سانتىمېتىر فورمات ، ئالتە سانتىمېتىر قېلىنلىقتىكى ھەجىمدە ، ئەرەب تىلىدا بىر كىتاب يازغان . بۇ كىتابنى جان ئۈزۈش ئالدىدا : « قاچانكى ئەرەبىستان دىيارىغا بېرىش نېسىپ بولسا ، ئۇنى ھەرەم پادىشاھلىقىغا تەقدىم قىلىڭلار . ھەرەم پادىشاھلىقى سىلەرنى ئۆمرۈڭلار ئاخىرلاشقۇچە ھەقسىز تەمىنلەيدۇ » دەپ ۋەسىيەت قىلىپ ، بالا - چاقىلىرىنىڭ قولىغا تاپشۇرغان . بىراق ، بالا - چاقىلىرى فەيزى مەخسۇم جان ئۈزگەن مەزگىلدىكى مۇسبەت قالايمىقانچىلىقىدا ، دىققەتسىزلىكىدىن بۇ كىتابنى يوقىتىپ قويغان .

مۇھەممەت فەيزى ئىلىم ساھەسىدىلا ئەمەس ، شېئىرىيەتتەمۇ كۆپ مېھنەت سەرپ قىلىپ ، زور ئۇتۇق قازانغان تالانتلىق شائىر . ئۇ ، كىچىكىدىنلا ئەرەب ، پارس تىللىرىدا يېزىلغان ئەدەبىي ئەسەرلەرنى كۆپ ئوقۇپ ، كۆپ مەشىق قىلىپ ، ئۇنىڭغا ماھىر بولۇپ كەتكەنلىكتىن ، شۇنداقلا ئەدەبىيەت بولۇۋاتقان شان - شۆھرەت ئۆز ئانا تىلىدا يېزىلغان ئەسەرلىرىدىن كۆرە ئەرەب - پارس تىلىدا يېزىلغان ئەسەرلىرىدىن كېلىۋاتقانلىقتىن ،

ئۆز شېئىرلىرىنى ئاساسەن دېگۈدەك ئەرەب ، پارس تىللىرىدا يازغان . ئۇنىڭ ئەرەب ، پارس تىللىرىدا يازغان شېئىرلىرى شۇ قەدەر پاساھەتلىك ، بالاغەتكە يەتكەنكى ، بۇنى ئوقۇغان ئەرەب ، پارس ئالىملىرى غەيرىي ئەرەب ، پارس شائىرلىرىنىڭ يازغانلىقىغا ئەسلا ئىشەنمىگەن . فەيزىنىڭ ئەرەب ، پارس تىللىرىدا يازغان شېئىرلىرى تېمادائىرىسىنىڭ كەڭ ، مەزمۇنىنىڭ مول ، چوڭقۇرلۇقى ، شەكلىنىڭ خىلمۇخىللىقى بىلەن ئالاھىدە كۆزگە تاشلىنىپ تۇرىدۇ . مەسىلەن :

« بىيا ئەي دىن تاكىدەم بىگىرەم ،
نىم چۈن خۇش دىلى خۇرەم بىگىرەم .
دەمى بىر جان ھەر ھەسرەت بىنالىم ،
زەمانى بىر دىل پىرغەم بىگىرەم » .

(ئەي كۆزۈم كەل ، تاكى بىردەم يىغلايلى ، ۋاقتىكى مەن بىردەممۇ خۇش دىل ئەمەسمەن ، خۇش يىغلايلى ، بىردەم ھەسرەتتىن تولغان جېنىمغا نالە قىلايلى ، غەمدىن تولغان دىلىمغا بىر زامان يىغلايلى .)

مانا بۇ غەزەلنى ئوقۇغان ھەر بىر كىتابخان ئۇنىڭدىكى مۇڭ ، قايغۇنىڭ نەقەدەر تەسىرلىك ، ھېسسىياتلىق ئىپادىلەنگەنلىكىگە قايىل بولماي قالمايدۇ .

مۇھەممەت فەيزى ئۆز ئانا تىلىدىمۇ شېئىرلارنى يازغان . بۇ شېئىرلار ئاساسەن ئەدەب - ئەخلاق تېمىسىغا ، دىنىي ئەقىدىلەرگە ، تارىخىي ۋەقەلەرگە بېغىشلانغان بولۇپ ، بەدىئىيلىك جەھەتتە ئەرەب ، پارس تىللىرىدا يازغان شېئىرلىرىغا يېتىشەلمىسۇ ، ھەرھالدا شائىرنىڭ دۇنيا قارىشىنى چۈشىنىش ، ئىجادىيەت ئۇسۇلى ۋە مېتودىنى تەتقىق قىلىشتا بەلگىلىك رېئال

ئەھمىيەتكە ئىگە . مەسىلەن :

« ئىلىم - مەرىپەت ھەممىنىڭ كاندۇر
ۋەتەن ، خەلقنىڭ جانى ۋە جاناندۇر .
ئىلىم بىرلە ياشناپ تۇرار بۇ جاھان ،
قىلىپ پاش سىرنى دەريا ۋە كان .
ئايا ، ئىلىم سەن — بەخت قۇياشسەن ،
ۋەتەن ، خەلقنىڭ قەدىرلىك يولداشسەن . »

ئىلىمنىڭ خاسىيىتى ۋە كۈچ - قۇدرىتى مەدھىيەلەنگەن
يۇقىرىقى مىسىرالاردىن شائىرنىڭ ئىلىم - مەرىپەتنى دوست
تۇتۇپ ، ئىلىم - مەرىپەتكە قىزغىن ئىنتىلىدىغان يۈكسەك مەرد-
پەتەر ۋەزەللىك ئىدىيىسىنى روشەن كۆرەلەيمىز .
فەيزى شېئىرلىرىدىكى بەدىئىي ئالاھىدىلىك قوللانغان
تىلىنىڭ ئوخشاشماسلىقى تۈپەيلىدىن بىر - بىرىدىن پەرقلەن-
سىمۇ ، ئەمما تۆۋەن دەپ قارىلىۋاتقان ئۆز ئانا تىلىدىكى
شېئىرلىرىدا ئىشلەتكەن بەدىئىي ماھارەت ئۆز دەۋرىدىكى شا-
ئىرلارنىڭ شېئىرلىرىدىكى بەدىئىي ماھارەتتىن ئېشىپ چۈشسە
چۈشىدۇكى ، ھەرگىز كەم قالمايدۇ . ئۇ يەنە كېلىپ ، ئوي -
پىكىرنىڭ ئىخچام ، تىرىم ، مەزمۇنلۇق ، تىلىنىڭ ئاددىي ، راۋان ،
يەڭگىل ، ئوبرازلىق بولۇشتەك ئۆزىگە خاس ئالاھىدىلىكى بىلەن
كىشىلەرنىڭ دىققەت - ئېتىبارىنى ئۆزىگە جەلپ قىلىدۇ .
مەسىلەن :

« ھاياتىم گۈلىستانغا باشتىن - ئاياغ ،
خازان پەسلى يەتسە ئۆچۈر چىراغ . »

مۇھەممەت فەيزى ئۆز زامانىسىغا نىسبەتەن ئەدەبىي

تەرجىمانلىقتىمۇ كەمدىن - كەم تېپىلىدىغان تالانت ئىگىلىرىنىڭ بىرى. ئۇ، 50 - يىللارنىڭ باشلىرىدا « ۋەتەن ، خەلق ئۈچۈن بىر نىشان قالدۇرۇپ كېتىش » مەقسىتىدە ، چاغاتاي دەۋرىدە ياشىغان مەشھۇر ئۇيغۇر ئالىمى ئەبۇ ياقۇپ ئىبنى ئەبۇ بەكرى سەككاكى (1228 — 1306) نىڭ مىلادىيە 1290 - يىلى ئەرەب تىلىدا يازغان زور ھەجىملىك ئىلمىي ئەسىرى « مافتاھۇل ئۇلۇم » (ئىلىملەر ئاچقۇچى) نى تەرجىمە قىلىشقا كىرىشكەن . دىنىي ئىلىم ، تىل ، ئەدەبىيات ، لوگىكا ، پاساھەت (ئېستېتىكا) ، مۇزىكا ، پەلسەپە ، ئىلمىي نۇجۇم قاتارلىق 12 تۈرلۈك ئىلىمدىن تەپسىلىي مەلۇمات بەرگۈچى بۇ ئەسەرنىڭ تەرجىمىسىنى 1957 - يىلى 50 ياشقا كىرگەندە غەلىبىلىك تاماملىغان .

« بۇ گۈن يەتتى ئەللىككە سالىم ① مېنىڭ ،
كىچىكلىك بىللە ئۆتتى ھالىم مېنىڭ » .

ئۆز ئىشىنىڭ غەلىبىسىدىن چوڭقۇر مەمنۇن بولغان ئاپتور شۇ ۋاقىتتىكى خۇشاللىق ھېسسىياتىنى تەرجىمىسىنىڭ ئاخىرىغا مۇنۇ مىسرالار بىلەن ئىزھار قىلغان :

« كېلىتۈر ساقىيا ئابى ئاتەش ② لەپپاس ③ ،
ئىچىپ مەن بولاي ھەمە غەمدىن خالاس .
بۈتۈن قايغۇدىن پاك ۋە ئازاد ئولاي ،
ھەقىقەت شارابى ئىلە شاد ئولاي .
تاپاي دەمبەدەم غايىبىتىن مەن نىشان ،
سائادەت ئولۇپ ياز ئىككى جاھان » .

① سال — ياش .

② ئابى ئاتەش — ئوت رەڭگىدىكى سۇ .


③ لەپپاس — لىقۇملىق .

مۇھەممەت فەيزى تەرجىمە قىلغان « مېفتاھۇل ئۇلۇم »
 نىڭ تەرجىمىسىنى 1957 - يىلى يۈسۈپبېك مۇخلىسوف ئەينى زاماندا
 ماندىكى ئەرەب، پارس تىللىرى بويىچە مۇتەخەسسسى دەپ
 ئاتالغان يارباغ كوچا باشقارما جانقورغان ئاھالىلەر كومىتېتىدا
 ئولتۇرۇشلۇق مەمتىمىن ھاجىم، ئابدۇقادىر سەئىدى،
 ھۈسەيىن ھاجىم قاتارلىقلارغا كۆچۈر تۈپ ئۈرۈمچىگە ئېلىپ بېرىپ،
 ئاپتونوم رايونلۇق يازغۇچىلار جەمئىيىتىنىڭ ئىختىيارغا
 تاپشۇرغان. كۆچۈرۈلگەن نۇسخىسى ھازىر ئاشۇ يەردە ساقلان-
 نىۋاتقان بولسىمۇ، ئەمما ئەسلىي كىتاب بىلەن ئەسلىي ئورنىدىن
 مەدەنىيەت ئىنقىلابىدا بۇلاڭ - تالاڭغا ئۇچرىغان. كۆرگۈچىلەر-
 نىڭ ئىسپات قىلىشىدىن قارىغاندا، يۈسۈپ خاس ھاجىپ
 مازىرىنىڭ ئەسلىدىكى دۆلەتباغ بارىگاھىدىن ئىلگىرى «ئالمىلىق
 باغ»، كېيىن «ئالتۇنلۇق باغ» دەپ ئاتالغان جايغا
 يۆتكەلگەنلىكى ھەققىدىمۇ تەپسىلىي خاتىرە قالدۇرۇپ، تەرجىمى-
 مىنىڭ ئاخىرىغا ئايرىم تۈپلەپ قويغان. مۇھەممەت فەيزى
 بۇنىڭدىن باشقا، يەنە 1955 - يىلى ئىنىسى ئەھمەد زىيائى بىلەن
 بىرلىكتە « دىۋان لۇغەتت تۈرك » نى ھازىرقى زامان ئۇيغۇر
 تىلىغا تەرجىمە قىلىپ چىققان بولسىمۇ، كېيىنكى قالايمىقانچىلىق
 يىللىرىدا يوقىلىپ كەتكەن. ئومۇمەن قىلىپ ئېيتقاندا، مۇھەم-
 مەت فەيزى خەلق ئاممىسىنى تەربىيەلەش، ئۇلارنىڭ ئاڭ
 سەۋىيىسىنى يۇقىرى كۆتۈرۈش، مەدەنىيەت - مائارىپنى
 راۋاجلاندۇرۇش يولىدا بىر ئۆمۈر تەر تۆكۈپ، ھالاللىق بىلەن
 ئىشلەپ، نۇرغۇن ئىجادىي ئەمگەكلەرنى ۋۇجۇدقا چىقارغان بول-
 مىسىمۇ، ئەمما ئۇنىڭ ئىجادىي ئەمگەكلىرىنىڭ ئاساسىي قىسمى
 تۈرلۈك سەۋەبلەر تۈپەيلى تۈزۈپ كەتكەن. شۇنداقتىمۇ، مەرد-
 پەتپەرۋەر خەلقىمىز مەرھۇمنىڭ ئۇيغۇر ھازىرقى زامان
 مەدەنىيەت - مائارىپىنى بەرپا قىلىش، گۈللەندۈرۈش يولىدا

سىڭدۈرگەن جاپالىق مېھنىتىنى ھەر گىز ئۇنتۇپ قالمايدۇ ،
ئەبەدىي ياد ئېتىدۇ .

پايدىلانغان ماتېرىياللار :

- 1 . ھاجى ئەخمەت كۆلتېگىن : « مەرىپەت ئاسمىنىدىن
ئېقىپ كەتكەن يۇلتۇز » ، قەشقەر « قەدىمكى كىتاب تەتقىقات
خەۋىرى » ژۇرنىلى 1985 - يىلى 1 - سان .
- 2 . مۇھەممەت فەيزى : « زۆرۈر ئەقىدىلەر گۆھ-
رى » 1949 - يىلى نەشرى .
- 3 . مۇھەممەت فەيزى : « سائادەتۇل ئىنسان ، فى رىزائىر
رەھمان » ، قولىيازما .
- 4 . « شىنجاڭ تارىخىي ماتېرىياللىرى » نىڭ 4 - ، 21 -
سانلىرى .





پېشقەدەم ئۆلىما ، تارىخچى ۋە ئەدىب ئىمرھۈسەيىن قازىباھىم

ئالىم - ئۆلىمالار يۇرتىنىڭ چىرىغى ، يۇرت خەلقى قاراڭغۇلۇقتا چىراغقا موھتاج بولغىنىدەك ، توغرا يولغا مېڭىشىمۇ ئالىم - ئۆلىمالارغا موھتاج . ئالىم - ئۆلىمالار قەلبىدىكى ئىلىم نۇرلىرى بىلەن يۇرت خەلقىنىڭ قەلبىنى يورۇتۇپ ، ئاق - قارمىنى ، ياخشى - ياماننى تونۇتىدۇ . چىراغلار شەكىل جەھەتتىن ئوخشاش بولمىغىنىدەك ، ئۇلارنىڭ چاچىدىغان نۇرىمۇ ئوخشاشمايدۇ . ئالىم - ئۆلىمالارنىڭ بەزىلىرى جىنچىرىغىدەك نۇر چېچىپ ، ئۆز ئەتراپىنىلا يورۇتسا ، بەزىلىرى 1000 ۋاتلىق لامپۇچكىدەك نۇر چېچىپ ، يىراق - يىراقلاردىكى قاراڭغۇلۇقلارنى ئۆزىگە بويسۇندۇرىدۇ . شۇ سەۋەبتىن ، كىشىلەرنىڭ ئالىم - ئۆلىمالار چاچقان ئىلىم نۇرلىرىدىن ئالىدىغان بەھرىمۇ ئوخشاش بولمايدۇ .

ئىمرھۈسەيىن قازىباھىم پېشقەدەم ئۆلىما ، ئۆز بىلىم نۇرلىرى بىلەن خەلقىمىزگە كۆپ بەھىرە يەتكۈزگەن ئاتاقلىق تارىخچى ۋە تالانتلىق شائىردۇر . ئۇ ، ھىجرىيە 1318 - يىلى زۇلھەججە ئېيىنىڭ 18 - كۈنى دۈشەنبە (مىلادىيە 1900 - ، 1901 - يىلى 4 - ئاينىڭ 8 - كۈنى) قەشقەر شەھەر چاسا كوچا باشقارمىسىغا قاراشلىق قازانچى كوچا مەھەللىسىدىكى مەشھۇر

مۇتەرىخ، شائىر، ژۇرنالىست قۇتلۇق ھاجىم (شەۋقى) نىڭ ئا-
ئىلىسىدە دۇنياغا كەلگەن. تۆت ياشقا توشقاندا ئانىسى ۋاپات
بولۇپ كېتىپ ئۆگەي ئانىنىڭ قولىغا قالدۇ. بىراق، ئۆگەي ئانا
يەكلەپ، ئۆيگە پاتۇرمىغانلىقتىن، ئۇ، بۇ ئائىلىدىن سۇغۇرۇلۇپ
چىقىپ ئۆستەڭبويى كوچا باشقارمىسىغا قاراشلىق ئەنجان كو-
چىسىدىكى چوڭ ئانىسىنىڭ قېشىغا كۆچۈپ كېلىپ، چوڭ
ئانىسىنىڭ تەربىيىسىدە بولىدۇ. يەتتە ياشقا تولغاندىن كېيىن
ئەنجان كوچىسىدىكى ناتىۋان خەلىپىتىم، ناسىر ئاخۇن خەلىپىتىم
ئاچقان مەھەللىۋى دىنىي مەكتەپتە ئوقۇيدۇ. ھىجرىيە 1332 -
يىلى (مىلادىيە 1914 - يىلى) چوڭ ئانىسى ۋاپات بولۇپ
كېتىپ، يەنە ئاتىسىنىڭ ئالدىغا قايتىپ كېلىدۇ.

قۇتلۇق ھاجىمنىڭ كېيىنكى ئايالىدىن بولغان ئابلىمىت
قۇتلۇق، ئەسىمما قۇتلۇق ئىسىملىك بىر ئوغۇل، بىر قىزى بار
ئىدى. ئۇ، ئىمىرھۈسەين قازىھاجىمنى ئۆز يېنىدا تۇتۇپ، ئەدە-
بىيات ۋە تارىخ پەنلىرى بويىچە تەربىيەلەشكە كىرىشىدۇ. لېكىن،
ئىمىرھۈسەين قازىھاجىم « ئاتام بىلمەيدۇ ھالىمنى، يېتىملىكتىن
سوئالىمنى، تۇرۇشقا بولمىدى ئىمكان، تولا دەرد خىلاپىدىن »
دەپ يازغىنىدەك، ئائىلىدە تولا سىقىنچىلىققا ئۇچرىغانلىقتىن، شۇ
يىلنىڭ ئاخىرىدا ئاتىسىدىن يوشۇرۇن ھالدا قەشقەر ھېيتگاھ
جامەسى ئىچىدىكى مەدرىسەگە ئوقۇشقا كىرىۋالىدۇ ھەمدە مۇ-
دەررىس سابىر ئاخۇن مەخدۇمدىن پىقھە ئىلمىنى ئۆگىنىشكە
باشلايدۇ. ئۆگەي ئانىسى يوقلاڭ باھانىلەرنى تېپىپ، ئۇنى ئا-
تىسىغا چىقىپ تۇرغانلىقتىن، ئوغلىدىن قاتتىق رەنجىگەن
قۇتلۇق ھاجىم بىر كۈنى ئۇنى ئالدىغا چاقىرىپ: « مەن جەدىت
ئۆلىما، سەن بولساڭ خۇراپىي ئۆلىما، مېنى ھەرگىزمۇ دوراي
دېمەيسەن. چىق ئۆيىدىن » دەيدۇ. بۇ ئىش ھار كەلگەن ئىمىر-
ھۈسەين قازىھاجىم ئۆيىدىن شۇ چىقىپ كەتكەنچە ئىككىنچىلەپ

قايتىپ كەلمەي، ھىجرىيە 1340 - يىلى شەئبان ئېيى (مىلادىيە 1921 - ، 1922 - يىللىرى 3 - ئاي) دا يېڭىشەھەر ناھىيىسىنىڭ ئاراباغقا بېرىپ، مەشھۇر ئىشان ۋە مۇددەررىس ئەمەت ئاخۇن خەلپەمگە قول بېرىپ، مۇرت بولىدۇ. ئۇ، ئەمەت ئاخۇن خەلپەمنىڭ ھۇزۇرىدا 14 يىل تۇرۇش جەريانىدا تەرىقەت ئىلمىنى پىششىق ئىگىلىگەندىن باشقا، ئىلمى ئەخلاق، ئىلمى فىقھە ۋە دىنىي ئىلمىنىڭ ھەرقايسى تۈرلىرى بويىچە بىلىم تولۇقلايدۇ.

ئىمىرھۈسەيىن قازىھاجىم ئەمەت ئاخۇن خەلپەمنىڭ ھۇزۇرىدا تۇرغان مەزگىلدە «كەمتەرلىك»، «تۆۋەنلىك»، «دىلبەرلىك» (چىن كۆڭلى) بىلەن ئۇنىڭ خىزمىتىنى قىلىپ، نەزىرىگە يولۇققانلىقتىن، قىزىنى ئىمىرھۈسەيىن قازىھاجىمغا نىكاھلاپ بېرىپ ئۆزىگە كۈيۇغۇل قىلىدۇ.

ئىمىرھۈسەيىن قازىھاجىم تەرىقەت ئىلمىنى ئۆگىنىۋاتقان مەزگىلدە، «ئىنسان يارىلىشتىن ئىلگىرى ئۇنىڭ بۇ دۇنيادا كۆرىدىغان كۈنى ئالدىن بەلگىلەنگەن ھەمدە قەلبىدە يوشۇرۇن ساقلانغان بولىدۇ. كىمدەكىم ئاللا تاتا قىلىپ، قەلبىگە پۈتۈۋەتە كەن مەخپىي سىرلارنى ئالدىنلا بىلىۋېلىپ، مۇراد - مەقسىتىگە بالدۇر يەتمەكچى بولىدىكەن، سۇلۇككە كىرىپ، بىر مەنبۇي يول باشلىغۇچىغا ئىگە بولۇشى لازىم. قۇش ئاسماندا قاناتسىز ئۇچالامىغاندەك، ئىنسان ھەرقانچە قابىلىيەتلىك - پەزىلەتلىك بولسىمۇ، ئۆز ئالدىغا يۈكسىلەلمەيدۇ. پەقەت ئۆزىنى بىر سۇلۇككە تاپشۇرۇپ، ئۇنىڭغا مۇرت - مۇخلىس بولسا ھەمدە جانىبەدەل خىزمىتىدە بولسا، ئورنى بارغانسېرى ئۇلغىيىپ، مەرتىۋىسى ئۆسۈپ، ئاللانىڭ زاتىغا ئۇلىشالايدۇ. مەنبۇي يول باشلىغۇچىلار شەيخ - ئەۋلىيالار، پىر كامىللار بولۇپ، ئۇلار ئىنسانلار بىلەن تەڭرى ئوتتۇرىسىدا ۋاستىچىلىك رولىنى ئۆتەش جەريانىدا تەڭرىنىڭ جامالىنى كۆرۈپ تۇرىدۇ. مۇرت - مۇخ-

لىس بولغۇچىلار دۇنيانىڭ ھۇزۇر - ھالاۋىتىدىن مېھرىنى ئۈزۈشى، پۈتكۈل ئوي - خىيالىنى تەڭرىگە بولغان سېغىنىشقا مەركەزلەشتۈرۈشى، پۈتكۈل ۋۇجۇدىنى تەڭرىگە تاپشۇرۇپ، تەڭرى بىلەن بىر بولۇپ كېتىشى لازىم. شۇنداق قىلغاندىلا ھەقىقىي مۇرىت - مۇخلىس بولۇپ، پىر كامىللىققا ئۇلىشىپ، مۇراد - مەقسىتىگە يېتەلەيدۇ « دېگەنگە ئوخشاش ۋەز - نەسە - مەتلەرنى ئاڭلىغان ئىدى. كۈنلەردىن بىر كۈنى ئۇ 90 كۈن ئېتىكاپتا ئولتۇرۇپ، ۋۇجۇدىنى پاكلىغاندىن كېيىن تەرىقەتنىڭ پۈتكۈل قائىدە - يوسۇنلىرىنى ئىگىلەپ، ئۆزىنى « پىر كامىل » لىققا ئۇلاشتىم دەپ ئويلاپ، خۇدانىڭ جامالىغا يەتمەك ئارزۇسىدا ئاسمانغا قاراپ ئۇچماقنى خىيال قىلىپ، ئېگىز ئۆگزىگە چىقىدۇ ھەمدە غۇلاچلىرىنى كېرىپ ئالدىغا ئىنتىلگەندە ئۇچالماي، ئەمەت ئاخۇن خەلىپەمنىڭ خانىقاسىنىڭ داش ئاسقان ئوچىقىنىڭ مورىسىغا تىقىلىپ قىلىپ، بىر پۇتى سۇنۇپ كېتىدۇ. شۇنىڭدىن بۇيان ئۇنىڭغا « توكۇر » دېگەن لەقەم سىڭىپ قالىدۇ.

ئىمىر ھۈسەين قازىھاجىم بۇ ئىشتىن كېيىن « شەيخ »، « ئەۋلىيا »، « پىر كامىل » دېگەنلەرنىڭ: « بىز خۇدا بىلەن بەندىلەر ئوتتۇرىسىدىكى ئالاقىچىلارمىز، بەندىلەرنىڭ ئارزۇ - ئۈمىدلىرىنى خۇداغا يەتكۈزۈش جەريانىدا خۇدانىڭ جامالىنى كۆرۈپ تۇرىمىز » دېگەن سۆزلىرىنىڭ پۈتۈنلەي يالغانلىقىنى؛ مۇرىتلارغا: « مال - دۇنياغا، ھۇزۇر - ھالاۋەتكە بېرىلمەسلىك، پۈتۈن ۋۇجۇدىنى ئاللاغا تاپشۇرۇش » دەپ ۋەز - نەسىھەت قىلىدۇ، ئەمەلىيەتتە ئۇلارنىڭ مۇرىتلار تەقدىم قىلغان يەر - سۇ، چارۋا، مال - مۈلۈكلەر بىلەن ئۆزىنى بېيىتىۋاتقان، مال - دۇنىيانىڭ كويىدا يۈرۈۋاتقان ئاچ كۆز كىشىلەر ئىكەنلىكىنى چۈشىنىپ يېتىدۇ ھەمدە ئۆزىنىڭ بۇرۇنقى ئەخمىقانە قىلمىشلىرىغا ئېچىنغان ھالدا مۇنداق بىر كۈپلەپ شېئىرنى يېزىپ، ئاتىسى

قۇتلۇق ھاجىمغا تەقدىم قىلىدۇ :

« ھاجى مومىنىك ، مەخسۇم ئەخمەق ، خوجا دۆت ،
سويى جىننى ، موللا شەيتان ، قارى كۆت .
تۆرەم تەنتەك ، رەمچى تۈلكە ، باخشى پەس ،
داخان ئوغرى ، مەدداھ يالغان ، ئابدال نەس . »

ئىمىرھۈسەيىن قازىھاجىم تەرىقەتكە بولغان ئىخلاسىدىن
يېنىپ قەشقەرگە قايتىپ كىرگەندىن كېيىن ، ھىجرىيە 1352 -
يىلى رەبۇل ئەۋۋەلدە (مىلادىيە 1933 - ، 1934 - يىلى 6 - ئايدا)
قۇتلۇق ھاجىمنىڭ ياردىمى بىلەن قەشقەر كۈنشەھەر ناھىيىسى-
نىڭ مەھكىمە شەرىئىسىگە قازىخانا ئەزاسى بولۇپ خىزمەتكە
كىرىدۇ . بۇ چاغ دەل « ئاپرېل ئۆزگىرىشى » يۈز بېرىپ ، شېڭ
شىسەي تەختكە چىقىپ « جاھانگىرلىككە قارشى تۇرۇش ،
سوۋېت ئىتتىپاقى بىلەن دوست بولۇش ، مىللەتلەر باراۋەر بو-
لۇش ، پارىخورلۇققا قارشى تۇرۇش ، تىنچلىقنى قوغداش ،
قۇرۇلۇش ئېلىپ بېرىش » تىن ئىبارەت ئالتە بۈيۈك سىياسەتنى
كۆتۈرۈۋالغان ؛ قۇمۇل دېھقانلار ئىنقىلابىنىڭ تۈرتكىسىدە
باشلانغان زۇلۇمغا ، جاھالەتچىلىك ، نادانلىق ، خۇراپاتلىققا
قارشى تۇرۇش ، مىللەتنى پەن - مەدەنىيەت ئارقىلىق
قۇتۇلدۇرۇش دولقۇنى راسا ئەۋجىگە چىققان ؛ ھەر خىل كۈچلەر-
نىڭ ئۆزئارا تىرىكشىشى ، پاراكەندىچىلىك تۇغدۇرۇشى
تۈپەيلىدىن جەنۇبىي شىنجاڭ تېخى ئومۇميۈزلۈك تىنچلىنىپ
كېتەلمىگەن بولسىمۇ ، ئەمما شىنجاڭنىڭ ھەممىلا جايلىرىدا
مەدەنىي ئاقارتىش ئۇيۇشمىلىرى بارلىققا كېلىپ ، يېڭىچە پەن -
مەدەنىيەتكە داغدام يول ئېچىلغان ، خۇراپاتلىق - جاھالەتكە ئوت
ئېچىلغان دەۋر ئىدى . ئىمىرھۈسەيىن قازىھاجىم ئۆز ئۆمۈر ھايا-

تىنىڭ خاتىرىسى سۈپىتىدە يازغان بىر شېئىرىدا مۇنداق دەيدۇ :

« شۇ دەۋراننىڭ تەقەززاسى قىلىپ قازىخانا ئەزاسى ،
ماڭا ئاخۇنلار نارازى ، تەكەببۇرلۇق ھاۋاسىدىن .
مېنىڭ ئۈستۈمدە ئون ئاخۇن ، ئۇلارنىڭ ئىلكىدە قانۇن ،
ئۇلار ئالدىدا مەن زەبۇن ، كىچىكلىك بىناۋاسىدىن .
بۇ ئاخۇن ھەردەم بۇلغانغان ، ۋۇجۇدى نەپىس بىلەن تولغان ،
بېرىپ تۇرسام ئامان قويغان ، موۋۇت - كىمخاپ كۇلاسىدىن .
يەنە يامۇلدا بەگ - تۇڭچى پارا - رىشۋەدىن ئىش ئوڭچى ،
قىلىپ تەھدىت ماڭا شۇنچى ، لېگەن - داسقان تەمەسىدىن .
بۇلارنىڭ كەينىدىن بوجاڭ ، تېخى سۇڭجاڭ بىلەن كوجاڭ ،
قاپاق تۈرتەر بوغان جۇيجاڭ ئېلىشنىڭ مۇددىئاسىدىن .
بالاخور ئاقساقال شاڭزۇڭ ، تەمەخور مۇستەبىت لوزۇڭ ،
قويۇپ ئالدىغا مەن تاڭزۇڭ ، ساماۋارنىڭ يولۇسىدىن .
يۇقىرىقى مۇستەبىتلەردىن ھەمىشەم دەككە - دەشناملار ،
توقۇپ ھەر ياڭزا بەتناملار مالا مەت ئىختىراسىدىن . »

ئۇ ، بىر تەرەپتىن قېقىلىپ - سىقىلىپ يۈرۈپ ، قازىخانا
ئىشلىرىنى ئىشلىسە ، يەنە بىر تەرەپتىن يېڭىلىق ، ئىلىم - ئېرىپان
قاينىمىغا ئۆزىنى ئېتىپ ئاتىسى قۇتلۇق ھاجىم باش تەھرىرلىكىدە
چىقىدىغان « يېڭى ھايات » گېزىتىنىڭ ماقالىلىرىنى كۆچۈرۈپ
بېرىش ، تارقىتىش خىزمىتىگە يېقىندىن ياردەملىشىدۇ .
گېزىتتىكى يېڭى خەۋەرلەرنى باشقىلارغا تەشۋىق قىلىدۇ .
ئەينى چاغدا « يېڭى ھايات » گېزىتىگە يالغۇز قەشقەرنىڭ
ئەھۋالىغا دائىر ئىشلار بېسىلىپ ، خەۋەر قىلىنىپلا قالماستىن ،
بەلكى قۇمۇل ، تۇرپان ، قاراشەھەر ، ئاقسۇ ، خوتەن ، ئۇچتۇرپان

قاتارلىق جايلاردا بولۇپ ئۆتكەن سىياسىي، ئىجتىمائىي ئىشلارغا ئائىت ئەھۋاللار، مەدەنىيەت - مائارىپ تەرەققىياتىدىكى يېڭى ئۆزگىرىشلەر، ئەمەلدارلارنىڭ خەلققە سالغان ئالۋان - ياساق زۇلۇملىرى توغرىسىدىكى نازارلىق سادالار، خىيانەتچىلىك، پارىخورلۇق توغرىسىدىكى شىكايەتلەر، شۇنداقلا ئىراندا چىقىدىغان «ئامان ئەفغان» ژۇرنىلى، ئۆزبېكىستاندا چىقىدىغان «قىزىل ئۆزبېكىستان» گېزىتىدىن تەرجىمە قىلىنغان خەلقئارا ئېقىم مەسىلىلىرىگە، پەن - تېخنىكا تەرەققىياتىغا دائىر ماقالىلەرمۇ بېسىلاتتى. جاللات شېڭ شىسەي بۇ گېزىتكە بېسىلغان خەلقئارادىكى تىنچلىق، دېموكراتىيە، ئەركىنلىك ئۈچۈن - لۇۋاتقان كۈرەشلەردىن، يېڭىلىقلاردىن خەلق ئاممىسىنىڭ خەۋەر تېپىپ كۆزى ئېچىلىپ، ئۆزىگە قارشى تۇرۇشىدىن قورقسا؛ مۇتەئەسسەسەپ كۈچلەر، يەرلىك ئەمەلدارلار بۇ گېزىتنىڭ ئۆزلىرىنى پاش قىلىپ تەنقىد قىلغانلىقىدىن ئىنتايىن نازازى ئىدى. شۇڭا، شېڭ شىسەي 1937 - يىلى 9 - ئايدا «جەنۇبىي شىنجاڭ ئىسىيانى»^① نى ئويدۇرۇپ چىقىپ، تەرەققىيپەرۋەر زاتلارنى، بايلارنى قولغا ئالغاندا، يەرلىك ئەمەلدارلارنىڭ، موللارنىڭ چىقىشتۇرۇشى بىلەن قۇتلۇق ھاجىمنى، ئوغلى ئابلىمىت قۇتلۇقنى، ئىمرەھۇسەيىن قازىھاجىمنى، ئىنىلىرىدىن ئىسمايىل

① 1937 - يىلى شېڭ شىسەينىڭ مەھمۇت سىجاڭنى ۋە ئۇنىڭ قول ئاستىدىكى ئەسكەرىي باشلىقلىرىنى، ماخۇسەننى يوقىتىش پىلانى ئاشكارىلىنىپ قالغان - لىقتىن، مەھمۇت سىجاڭ چەتكە چىقىپ كېتىدۇ. ئۇنىڭ ئەسكەرلىرى ئابدۇنىيازنىڭ باشچىلىقىدا ماخۇسەن بىلەن بىرلىشىپ، شېڭ شىسەيگە قارشى ئۇرۇش قىلىپ مەغلۇپ بولىدۇ. شېڭ شىسەي بۇ ۋەقەنى «جەنۇبىي شىنجاڭ ئىسىيانى» دەپ ئاتايدۇ ھەمدە بۇ ئىشتىن پايدىلىنىپ 100 مىڭدىن ئارتۇق ئادەمنى تۇتۇپ باستۇرىدۇ.

ھەققى ، مۇسا ئاخۇن قاتارلىق بىر ئەۋلادتىن يەتتە كىشىنى قولغا ئالدى ھەمدە شۇ يىل 10 - ئايدا قۇتلۇق ھاجىم باشلىق ئالتە كىشى قەشقەر شەھەر يارباغدىكى تېرەكلىك (ھازىرقى ۋىلايەت-لىك بەش خىل مېتال شىركىتى ئورنى) دىكى گىگابىلىك مەخپىي خادىمى ، ساقچى ژاندارما باشلىقى مەۋلانۇپ تەرىپىدىن ناگان بىلەن ئېتىپ ئۆلتۈرۈلدى . ئىمىرھۈسەيىن قازىباھجىمنىڭ تۇتامغا چىققۇدەك جىنايىتى بولمىغاچقا ، ئۈچ يىل تۈرمىدە ياتقاندىن كېيىن 1940 - يىلىنىڭ ئاخىرى 500 سەركۈمۈش تەڭگە جەرمانە تۆلەش ، « تۆۋەن نامە يېزىش » بەدىلىگە قويۇپ بېرىلدى .

ئىمىرھۈسەيىن قازىباھجىم تۈرمىدىن بوشىنىپ چىققاندىن كېيىن ، يەنە كۈنىشەھەر ناھىيىسىنىڭ مەھكىمە شەرتىدە داۋاملىق قازى بولۇپ ئىشلەيدۇ .

1946 - يىل 6 - ئايدا گومىنداڭ ھۆكۈمىتى بىلەن ئۈچ ۋىلايەت ئىنقىلابىي ھۆكۈمىتى ئوتتۇرىسىدا 11 ماددىلىق بىتئىم ئىمزا ئېلىنىپ ، 7 - ئاينىڭ 1 - كۈنى شىنجاڭدا بىرلەشمە ھۆكۈمەت قۇرۇلدى . 1947 - يىل 4 - ئاينىڭ 21 - كۈنى ۋە 5 - ئاينىڭ 7 - كۈنى بىرلەشمە ھۆكۈمەت تەركىبىدىكى جاڭ جىزجۇڭ ① ، ئەخمەتجان قاسىمى ، ۋاڭ زىڭشەن ، رەھىمجان سابىرھاجى ، ئېيسا ئالىپتېكىن ، چۈيۈۋۇ ، مەسئۇت سەبىرى ، لىۋ زەيدۇڭ قاتارلىقلار 11 بىتئىمنىڭ ئىزچىللىشىشى ، خەلقچىللىق ، دېموكراتىيىنىڭ يولغا قويۇلۇشىنى تەكشۈرۈش ئۈچۈن قەشقەرگە كېلىپ ، ھەر ساھە زاتلار بىلەن سۆھبەت ئېلىپ بارغاندا ، قەشقەردىكى ھەر مىللەت ، ھەر ساھەدىكى ئاممىدىن بولۇپ ، 10 مىڭدىن ئارتۇق كىشى « قارلىغاچ » ناملىق ئىنقىلابىي تەشكىلاتنىڭ يېتەكچىلىكىدە گومىنداڭ ئەكسىيەتچىلىرىنىڭ 11 بىتئىمگە

① جاڭ جىزجۇڭ ئەينى چاغدا غەربىي شىمال ھەربىي ، مەمۇرىي مەھكىمىنىڭ

باشلىقى ، قوشۇمچە شىنجاڭ ئۆلكىلىك بىرلەشمە ھۆكۈمەتنىڭ رەئىسى بولغان .

خىلاپلىق قىلىپ ، خەلق ئۈستىدىن ئېلىپ بارغان زورلۇق ، زوراۋانلىقىغا نارازىلىق بىلدۈرۈپ ، نامايىش ئۆتكۈزىدۇ . ھەر ئىككى قېتىمدا ۋالىي مەھكىمىنى قورشىۋېلىپ ، جاڭ جىز جۇڭغا سوئاللارنى قويۇپ جاۋاب بېرىشنى تەلەپ قىلىپ ، 15 سائەتتىن ئارتۇق تەمتىرىتىپ مۈشكۈل ئەھۋالغا چۈشۈرۈپ قويدۇ . ئىمىر ھۈسەيىن قازىھاجىم بىر شېئىردا :

« گومىنداڭدىن سىقىلدىمەن ، بالاخوردىن قىسىلدىمەن ،
ھەقىقەتكە ئېسىلدىمەن يامانلار غوۋغاسىدىن .
يامانلارغا يېلىنىدىم ، خۇشامەتكە سېتىلدىم ،
مۇستەبىتلەرگە قېتىلدىم ، يۈرەك - ۋىجدان ساپاسىدىن .
بالاخورلارنى قىلدى باش سەنىخۇي دەپ قالاق تەشكىل ،
بالاخور ئەزدى پۇقرانى تەشكىلنىڭ نىداسىدىن . »

دەپ يازغىنىدەك ، ئۇ مۇشۇ قېتىمقى ھەرىكەتتە ئامما ۋەكىللىرى قاتارىدا سۆزگە چىقىپ ، گومىنداڭ ھەربىي دائىرىلىرىنىڭ 1946 - يىلى 9 - ئايدىن 11 - ئايغىچە قەشقەر ۋىلايىتىدە ئېلىپ بېرىلغان خەلقچىللىق سايلامغا قىلغان بۇزغۇنچىلىقى ، قورال كۈچى بىلەن تەھدىت سېلىپ سەنىخۇي (ناھىيىلىك ۋە ۋىلايەتلىك كېڭەش) كە بىر قىسىم ئەزگۈچى ، نەپسانىيەتچى ئۇنسۇرلارنى سىغداپ كىرگۈزۈپ قويغانلىقى ؛ ھەربىي ، مەمۇرىي ئەمەلدارلارنىڭ ئىنقىلابىي زىيالىيلارغا ، دېموكراتىك تەرەققىيپەرۋەر زاتلارغا ، ئىلغار ياشلارغا قىلغان زىيانكەشلىكى ئۈستىدىن شىكايەت قىلىدۇ ۋە جىنايىتى چېكىدىن ئاشقان بىر قىسىم ھەربىي ، مەمۇرىي ئەمەلدارلارنى قاتتىق جازالاپ بېرىشنى تەلەپ قىلىدۇ . 42 - دىۋىزىيىنىڭ قوماندانى ، قوشۇمچە جەنۇبىي شىنجاڭ گارنىزون قوماندانلىق شتابىنىڭ ۋاقتلىق قوماندانى جاۋ شىكۋاڭنىڭ

مۇھاپىزىتى ئاستىدا ئامما مۇھاسىرىسىدىن ئاران قېچىپ قۇتۇلغان جاڭ جىژىچوڭ 8 - ماي ئۈرۈمچىگە يېتىپ بارىدۇ ، 10 - ماي ۋەزىپىسىدىن ئىستىپا سوراپ ، جاڭ جىپىشىغا تېلېگرامما بېرىدۇ . 19 - ماي جاڭ جىژىچوڭنىڭ ئىستىپانامىسى تەستىقلىنىپ ئورنىغا مەسئۇت سەبىرى رەئىس بولىدۇ . 5 - ئاينىڭ 22 - كۈنى قەش-قەردە مەسئۇت سەبىرىنىڭ رەئىس بولۇشىغا قارشى نامايىش بولىدۇ . بۇ ئاممىۋى نامايىشتا ئىمىرھۈسەيىن قازىھاجىم ئۆزىنىڭ تېگىشلىك مەجبۇرىيىتىنى ئادا قىلىدۇ . شۇ يىلى 7 - ئايدا بىتىم بۇزۇلغاندىن كېيىن ياك دالىياڭ ، جاۋ شىكۋاڭ قاتارلىق ھەربىي ئەمەلدارلار « قەشقەرنى تىنجىتىپ ۋەزىيەتنى ئوڭشاش » ئۈچۈن بىر قارا تىزىملىك تۈزۈپ ، يۇقىرىغا تەستىقلىغاندىن كېيىن ، 1947 - يىلى 7 - ئاينىڭ 21 - كۈنى قەشقەردە چوڭ كۆلەملىك تۇتقۇن قىلىشنى باشلايدۇ . بىر كېچىدىلا « قىزىل پاي-چاقلار » ، « ئۈچ ۋىلايەتنىڭ قۇيرۇقچىلىرى » دەپ ئاتالغان 1000دىن ئارتۇق ئادەمنى قولغا ئالىدۇ . ئىمىرھۈسەيىن قازىھاجىم شۇ چاغدا قاسىمجان قەمبىرى (ئۈچ ۋىلايەتنىڭ ۋەكىلى ، قەشقەر ۋالىي مەھكىمىنىڭ مۇئاۋىن ۋالىيىسى) ، ئابلىز مۇھەممىدى (ۋىلايەتلىك مائارىپ ئىدارىسىنىڭ باشلىقى) ، ئالىم ئاخۇن (قەش-قەر گېزىتى ئىدارىسىنىڭ باشلىقى) ، يەنە بىر ئىسمى مۆمىن ھەمرايىۋى) ، ئابلىق ئېزىزى (ۋىلايەتلىك ئۇيغۇر ئۇيۇشمىسىنىڭ مۇئاۋىن باشلىقى) ، ئابدۇرېھىم ئىمىنوپ (ۋىلايەتلىك ساقچى ئىدارىسىنىڭ باشلىقى) ، نىزامىدىن سالىيوۋ (قەشقەر دارىلمۇئەل-لىمىنىڭ مۇدىرى) ، قاسىموپ ، ئۆمەر سەلەي ، توختى قۇربان ، ئابلا مەخسۇم ، ئابلا زوردۇن ، توختى باقى ، ئەمەت ئۆمەر ، مۇ-ھەممەت ئېيسابەگ ، خوجابەگ ، قاسىم تاش ، ھەيدەر ئېلى بەگ ،

ياقۇپ ئاخۇن قاتارلىقلار بىلەن بىللە قولغا ئېلىنىپ تۈرمىگە قامىلىدۇ. ①. ئىمىرھۈسەيىن قازىھاجىمنىڭ قامالغانلىقىنى ئاڭلىغان بىر قىسىم قازى ، مۇتەئەسسەپ ، ئىمام ، خەتەپ دېگەنلەر : «ئۆزىنىڭ قازىلىقىنى قىلماي ، ھۆكۈمەت سىياسىتىگە ئارىلىشىپ نېمە قىلىدۇ ! خوپ بوپتۇ» دەپ تاپا - تەنە قىلىپ ، بەزىبىر پىستە - ئىغۋالارنىمۇ توقۇيدۇ . گومىنداڭ تۈرمىسىدە يېرىم يىل ياتقان ئىمىرھۈسەيىن قازىھاجىم يۇرت - مەھەللە ، جامائەتنىڭ ئىلتىماس قىلىشى بىلەن كېپىللىككە قويۇپ بېرىلگەندىن كېيىن تۆۋەندىكى شېئىرنى يازىدۇ :

« ئەرەب - پارىسى سۆزنى ئوقۇر ھەر زامان ،
ئىلىم ئەھلى ئۈمىدۋار بۇلار تەرجمان .
بىرى قازى بولغان ، بىرى مۇپتەددۇر ،
بىرى شەيخ بولغان تەمە جۈپتەددۇر .
بىرىدۇر مۇدەررىس ، بىرىدۇر خەتەپ ،
بىرى مۆتىۋەللى ، بىرى مۇھتەسسەپ .
بىرىدۇر مۇئەزرىن ، بىرىدۇر ئىمام ،
ھەمە موللا - ئاخۇن دېگەنلەر تامام .
پۈتۈن ۋەقەپ ، ئەۋقاپنى يەپ تويىمىغان ،
ئەقىق ، خەتەمە ، مەۋلۇدىنى ھېچ قويمىغان .
نېمە كەلسەلەر ئالدىغا يەپ - ئىچىپ ،

① مۇشۇ قېتىم قولغا ئېلىنغانلاردىن قاسىمجان قەمبىرى ، ئابلىز مۇھەممىدى ، ئالىم ئاخۇن ، نىزامىدىن سالىيوۋ ، ئابىلەق ئېزىزى ، ئابدۇرېھىم ئىمىنوپ قاتارلىقلار 42 - دىۋىزىيىنىڭ يېڭىشەھەردىكى ھەربىي تۈرمىسىگە قامالغان . باشقىلار ھازىرقى ۋىلايەتلىك ساقچى باشقارمىسى ئورنىدىكى 9 - گارنىزون قوماندانلىق شىتابىنىڭ تۈرمىسىگە ۋە قۇمدەرۋازىدىكى « گۇڭگاڭ » دەپ ئاتالغان تۈرمىگە (ھازىرقى قۇمدەرۋازا ساقچىخانا ئورنىدا) قامالغان .

دۇئاسى بۇلارنىڭ قاچان مۇستەجىپ .
كېيەر نەزىر - تويغا رىيا خەلقەتى ،
تىجارەت بۇلارغا ئۆلۈم ئىسقاتى .
تەمەننايى كەبىرى ، ئاداۋەت - ھەسەت ،
قىلۇر بىر - بىرىنىڭ كالامنى رەت .
تەرەققىي جاھاندىن بۇلار بىخەۋەر ،
بۇلار ئۆلسە قالماس ئۆلۈمى ئەسەر .
مۇرادى بۇلارنىڭ قورساق تويغۇزۇش ،
جاھالەت ، خۇراپاتقا خەلق ئويغىتىش .
راۋامۇ بۇلارغا بۇ خىل پەسچىلىك ،
ئەمەل يوق ئىلىمگە مىكىر خەسچىلىك .»

1949 - يىل 10 - ئايدا شىنجاڭ تىنچلىق بىلەن ئازاد بولغاندىن كېيىن ، ئىمىرھۈسەيىن قازىھاجىم مەھكىمە شەرىئەدە يەنە قازىلىق ئىشلىرى بىلەن داۋاملىق مەشغۇل بولىدۇ . 1952 - يىل ناھىيىلىك سوت مەھكىمىسى قۇرۇلۇپ قازىخانا ئەمەلدىن قالدۇرۇلغاندىن كېيىن ، ئىمىرھۈسەيىن قازىھاجىم ئائىلىسىگە قايتىپ ، قول ھۈنەر ئەمگىكى بىلەن شۇغۇللىنىپ ، ئۆزىنىڭ تەربىكچىلىك ئىشلىرىنى يولغا سالدى . يەنە بىر تەرەپتىن ماتېرىيال توپلاپ تارىخ تەتقىقاتى بىلەن شۇغۇللىنىدۇ . مەركەز ۋە ئۆلكىدىن كەلگەن تارىخ ، ئاسارەتتە ، ئەدەبىيات ، تىل - تەزكىرە ، جۇغراپىيە تەتقىقاتى بىلەن شۇغۇللىنىدىغان يولداشلارنى كۈتۈۋېلىپ ، ئۇلارنى مول ماتېرىيال مەنبەسى بىلەن تەمىنلەيدۇ . ئىمىرھۈسەيىن قازىھاجىم يازغان چوڭ ھەجىمدىكى يىرىك ئەسەر « تارىخىي ئەسەر ۋاقىئەتى كاشىغەر » - مانا مۇشۇ دەۋرنىڭ مەھسۇلىدۇر .

بۇ ئەسەر 740 بەت ، 6 × 17 × 12 سانتىمېتىر فورماتلىق

بولۇپ، ھەربىر بېتىگە چاغاتاي يېزىقىدا 25 قۇردىن خەت يېزىلغان. ئەسەر ئۈچ جىلد (دەپتەر) گە بۆلۈندۈ. بىرىنچى جىلددە 39 ماۋزۇ بولۇپ، ئۇنىڭدا تۈرك خەلقلەرنىڭ پەيدا بولۇشى، ئۇيغۇرلارنىڭ كېلىپ چىقىشى، ئىسلام دىنىنىڭ شىنجاڭغا تارقىلىشى، كېيىنكى ھەربىي، مەمۇرىي ئۆزگىرىشلەر ۋە بۇ جەردە يانلاردا بولۇپ ئۆتكەن زور سىياسىي، ئىجتىمائىي، تارىخىي ۋەقەلەر، ئاتاقلىق شەخسلەرنىڭ پائالىيىتى، مەدەنىيەت - مائارىپ، ھۈنەر - سەنئەت قاتارلىق ئەھۋاللار بايان قىلىندۇ. ئىككىنچى جىلددە 35 ماۋزۇ بولۇپ، ئۇنىڭدا مەخسۇس كۇچادىكى راشىدىن خان ھاكىمىيىتى بىلەن قەشقەردە ياقۇپبەگ ھاكىمىيىتىنىڭ تىكلەنىشى، ياقۇپبەگنىڭ ھەربىي يۈرۈشى، خارىجى ئىشلار مۇناسىۋىتى، ياقۇپبەگ تەسىر قىلغان قۇرۇلۇشلارنىڭ ئومۇمىي ئەھۋالى، ياقۇپبەگنىڭ خەلققە سالغان زۇلۇملىرى، ياقۇپبەگ ھاكىمىيىتىنىڭ ئاغدۇرۇلۇشى، بۇ دەۋردە يۈز بەرگەن بىرقانچە تارىخىي ۋەقەلەر بايان قىلىندۇ. ئۈچىنچى جىلد 31 ماۋزۇ بولۇپ، بۇ جىلددە شىنجاڭ ۋە قەشقەردە بولغان ھەربىي، مەمۇرىي ئۆزگىرىشلەر، چەت ئەل كونسۇلخانلىرىنىڭ قۇرۇلۇشى، ئۇلارنىڭ يەل بېرىشى ئارقىسىدا جاھانگىر كۈچلەرنىڭ شىنجاڭدا ئېلىپ بارغان تاجاۋۇزچىلىق، ئاغدۇرۇمچىلىق ھەرىكەتلىرى، شىنخەي ئىنقىلابىدىن كېيىنكى مەمۇرىي ئۆزگىرىشلەر، تۆمۈر خەلىپە قوزغىلىڭى، خەلقنىڭ تۇرمۇش، ئىشلەپچىقىرىش ئەھۋالى، غەللە - پاراق، ئالۋان - ياساق، باج تۈزۈملىرى، جاي ئىسىملىرىنىڭ كېلىپ چىقىشى، مەسچىت، مەدرىسە، مۇھىم مەدەنىيەت يادىكارلىق ئورۇنلىرىنىڭ بىنا بولۇشى، كۆل - ئۆستەڭلەرنىڭ چېپىلىش تارىخى قاتارلىقلار كىشىنى قايىل قىلارلىق دەرىجىدە ئىنتايىن تەپسىلىي ھالدا بايان قىلىندۇ. ئەسەر تارىخىي جەريانلارنى بىر خىل ئىزچىلىقتا تەرتىپلىك بايان

قىلغانلىقى تۈپەيلىدىن گەرچە تارىخىي ئەسەر ھېسابلانسىمۇ ، ئەمما ئۇنىڭدىكى بەدىئىي تەسۋىر ، لىرىك ھېسسىيات ، ئوبرازلار خاراكىتىرىنىڭ ئالاھىدىلىكىگە ئاساسەن يەنە بىر ھېسابتا ئۇنى بەدىئىي ئەسەر دەپ قاراشقىمۇ بولىدۇ . ئاپتور ئۆز كىتابىدا ئاپپاق خوجا ، نوزۇگۇم ، ياقۇببەگ ، نىياز ھېكىمبەگدەك بەزى تارىخىي شەخسلەرنى بايان قىلغاندا ئادەتتىكى تونۇشتۇرۇش شەكلىنى قوللانماستىن ، بەلكى ئەدەبىي تەسۋىر ئۇسۇلىدىن پايدىلىنىپ ، بۇ تارىخىي شەخسلەرنىڭ بىر پۈتۈن ئوبرازىنى ياراتقان . شۇنداقلا ئاپتور بەزى ۋەقەلىكلەرگە قارىتا ئۆز كۆز قارىشى ۋە ھېسسىياتىنى ئىپادىلەيدىغان لىرىك پارچىلارنى قىستۇرغان . مەسىلەن :

« جانابى ھېكىم ۋاڭ بېگىمگە سالام ،
 خاراب بولدى خەلقلەر بۇزۇلدى نىزام .
 خاقان لى سىدا ① يوق ئىدى مۇنداق ئىش ،
 چىقىپ ھەر خىل ئالۋان - ياساقلار داۋام .
 خوجاملار قىلىپ بىزنى ۋەيرانچىلىق ،
 پەقەت تىنچلىنالمىي ، تاپالمىي ئارام .
 بۇلاردىن قۇتۇلساق يەنە مىڭ بەتەر ،
 غېرىبلىق كېلىپ بىزنى باستى تامام .
 بۇ دەۋراندا راھەت پەقەت بەگلىگە ،
 ئۆلۈپ كەتسە مەيلى جاپاكەش ھارام .
 ۋاڭ ئەۋلادى ھاكىم ، بېگىملەر سىراپ ،
 چاكارلارغا يوق ھېچ تويغۇچە تاام .
 ھېكىمنىڭ يېرى يەتتە پاتمان ئوشۇق ،
 نۆكەرلىككە ئىشلەر غېرىب سۈبھى - شام .
 تېرىپ ۋاڭ يېرىنى ھوسۇل غول ئېلىپ ،

① لى سىدا — قانۇندا دېگەن مەنىدە .

توشۇپ ۋاڭ خوجامغا بولۇپ خەلق غۇلام .
 ھېكىمگە ، بېگىمگە ، خېنىمغا دېدەك ،
 بولۇپ ئىشلىسەك بىز يۇرت بارچە تامام .
 ئۇرۇپ ئىشلىتىپ ، باستى كاھ بېگىم ،
 سېتىپ بەردى ئالۋانغا دەپ قازاننى مامام .
 ئۇرارلەر مەسچىتتە جامائەتلىنى ،
 سېلىقنى بېرەلمەي قېچىپتۇ ئىمام :
 تاش ۋە ناننى قويماي پىشۇرغۇنچىلىك ،
 ئوچاقتا سوۋۇپ ، قاينىماي پىشتى خام .
 نۆكەرلىككە بارساق تېپىلماي ئورۇن ،
 ھېكىم ئېيتىدۇ كەت نېرى ، يوق چولام .
 ھېكىم ، ۋاڭ بېگىمنىڭ تولا كارىزى ،
 پۈتۈپ بولغۇچە ئىشلىدى خاس ئام .
 مىرابلارغا قىلدۇق تولا سوقا تاش ،
 تۈگمەن - جۇۋازلارغا سېلىپ نەچچە تام .
 خېنىملار شاماللىق تېرەك باغ دېسە ،
 بېرىپ تۆھمەتگە سېلىپ تال - بادام .
 ئانار - ئەنجۈر مېۋىلەر ئوخشىتىپ .
 يەنە گۈل توشۇپ نەچچە خىل ، نەچچە يام .
 بېگىملەر شىكار - ئوۋ قىلىپ ئوينىسا ،
 سېلىق بولدى يۇرتقا چىراغ بىرلە شام .
 ھاشار ئىشلىسە نەچچە مىڭ ئەر - خاتۇن ،
 پاراغەتتە بايلار كۆرۈپ ئېھتىرام .»

يۇقىرىدىكىلەر بۇرھانىدىن خوجىنىڭ ھۆكۈمرانلىقى
 ئاغدۇرۇلۇپ ، شىنجاڭدا ۋاڭلىق دەۋر باشلانغاندىن كېيىنكى
 ئىجتىمائىي ئەھۋاللارغا قارىتا ئاپتونىڭ غەزەپلىك ھېسسىياتى ۋە

سارازىلىقنىڭ بەدىئىي ئىنكاسى . شائىر تۆۋەندىكى مەرسىيىسىدە خەلقنىڭ ۋە تەنپەرۋەر مىللىي قەھرىمانى ، سۆيۈملۈك قىزى نو-زۇگۇمنىڭ ۋاپاتىغا ئېچىنىش ھېسسىياتىنى مۇنداق ئىپادىلىگەن :

« ئايرىلىپ يۇرتتىن مۇساپىرلىقتا ئۆلگەن نازۇگۇم ،
باغلىنىپ زەنجىرگە ھەيرانلىقتا ئۆلگەن نازۇگۇم .
سەن تېخى ياش غۇنچە ئەمەسمۇ ، بۇ ئەجەل كەلدى ئەجەب ،
يىغلىشايسى سەن ئۈچۈن غەيرەتتە ئۆلگەن نازۇگۇم .
ھەيدىلىپ زۇلمەت بىلەن بىرقانچە ئايلىق يول كېزىپ ،
ئاتاۋانلىق دەرد بىلەن ھەسرەتتە ئۆلگەن نازۇگۇم .
بۇ قىزىل ئاققان قېنىڭ دەردلىك يۈرەكتە ئاقتى سەل ،
قايقارا زۇلمەت تۈنىدە شېھىت ئۆلگەن نازۇگۇم .
ۋاي سېنىڭ قامەتلىرىڭ نازۇك بەدەن قاش - كۆزلىرىڭ ،
ياد ئېتىپ يىغلاپ ئەسىرلەر غۇربەتتە ئۆلگەن نازۇگۇم .
بارمۇ بىزلەردەك جاھاندا خانىۋەيران يوق كىشى ،
بىگۇناھ سۈرگۈن بولۇپ ، كۈلپەتتە ئۆلگەن نازۇگۇم » .

بۇ ئەسەر خەلق داستانچىلىقىنىڭ نەسر بىلەن نەزم ئا-رىلاش ئۇسلۇبىغا بەكمۇ يېقىن بولۇپ ، ئاپتور ئۆز ئەسىرىنى يېزىشتا ئىنتايىن قىزىقارلىق ، جانلىق ، ھېسسىياتلىق بولۇشقا ئالاھىدە ئەھمىيەت بەرگەن . شۇڭا ، بۇ ئەسەر تارىخىي قىممىتى بىلەنلا ئەمەس ، ئەدەبىي جەھەتتىكى ئالاھىدىلىكلىرى بىلەنمۇ ئېتىبار بېرىپ ئۆگىنىشكە ئەرزىيدۇ .

مەدەنىيەت ئىنقىلابىدا پۈتكۈل جۇڭگونى 10 يىل قالايمىقانلاشتۇرۇۋەتكەن تۆت كىشىلىك گۇرۇھ باشقا ساھەلەرگە قىلغان بۇزغۇنچىلىقلىرىغا ئوخشاش پارتىيىنىڭ بىرلىك سەپ

سيياسىتىگە بۇزغۇنچىلىق قىلىپ ، بىرلىك سەپ ئەزالىرىنى
ئېكسپىلاتاتور سىنىپ ۋە كىلىرى قاتارىغا ئىتتىرىۋەتكەن ھەمدە
ئۇلار ئۈستىدىن ئومۇميۈزلۈك دىكتاتورىا يۈرگۈزگەن ئاشۇ كۈنى
لەردە ، ئىمىرھۈسەيىن قازىھاجىم يەنە ئېغىر زەربىگە ئۇچرىدى
1966 - يىلى 10 - ئاينىڭ 9 - كۈنى ئۇ «پىننە - ئىغۋا تېرىغان» ،
«نەق ئەكسىلىنىقلاپچى» دەپ قولغا ئېلىنىپ ، قەشقەر شەھەر -
لىك جامائەت خەۋپسىزلىك ئىدارىسىنىڭ دۆڭباغ ئالدىدىكى
تۈرمىسىگە قامالدى . بىر يەكشەنبە كۈنى بويىغا تاختا ئېسىپ ،
كوچا ئايلاندۇرۇپ سازايى قىلىنغاندىن كېيىن 14 يىللىق
مۇددەتلىك قاماق جازاسىغا ھۆكۈم قىلىندى . شۇ يىلى 11 - ئاينىڭ
26 - كۈنى پەيزاۋاتتىكى « قارلىغاچ » ئەمگەك بىلەن ئۆزگەر -
تىش مەيدانى 3 - ئوتتۇرا ئەترەتكە ئورۇنلاشتۇرۇلدى .
ئىمىرھۈسەيىن قازىھاجىم ئۆز ئۈستىدىن تۇرغۇزۇلغان دېلونىڭ
يالغان ، ناھەق ، خاتا ئىكەنلىكىنى ، ئۆزىگە ئېغىر دەرىجىدە ئۇۋال
قىلىنغانلىقىنى بىلدۈرۈپ ، 1967 - يىلى 1 - ئايدىن 1978 - يىلى
5 - ئايغىچە ئاپتونوم رايونلۇق سىياسىي كېڭەش ، ئاپتونوم
رايونلۇق خەلق سوت مەھكىمىسى ، قەشقەر رايونلۇق پارتكوم ،
قەشقەر رايونلۇق ئىنقىلابىي كومىتېت ، ۋىلايەتلىك ئوتتۇرا سوت
مەھكىمىسى ، شەھەرلىك سوت مەھكىمىسى ، ۋىلايەتلىك جامائەت
خەۋپسىزلىك باشقارمىسى ، شەھەرلىك جامائەت خەۋپسىزلىك
ئىدارىسى ، شەھەرلىك بىرلىك سەپ بۆلۈمى ، « قارلىغاچ »
ئەمگەك بىلەن ئۆزگەرتىش مەيدان رەھبەرلىك گۇرۇپپىسى قاتار -
لىق ئورۇنلارغا 76 پارچە نارازىلىق ئەرز خېتى يازدى . جازا
مۇددىتىنى قىسقارتىش ئۈچۈن قىش - ياز ئوچۇقچىلىقتا يېتىپ -
قوپۇپ ئەمگەك قىلدى . زىمىستاندىكى جۇت - شۇبىرغاندىن ،
يازدىكى بوران - يامغۇر ، قىزىق ئاپناپتىن قورقمىدى . شۇ چاغ -
دىكى سىياسىي ۋەزىيەتكە يېقىندىن ماسلىشىپ ، ماۋجۇشنىڭ

بەش ئەسىرنى ۋە 16 شېئىرنى ئۆگىنىپ ، يادلىدى . كۈرەش -
پىپەنلەرگە ۋە لىن بياۋ ئەكسىلىنىقلاپى گۇرۇھنى پىپەن
قىلىشقا قاتناشتى . شۇنداقتىمۇ ئىمىرھۈسەيىن قازىھاجىمغا بولغان
رىجىم كۈچەيتىلدى . ئۇ ، 1975 - يىل 6 - ئاينىڭ 1 - كۈنى يە-
كەن پەيلو ئەمگەك بىلەن ئۆزگەرتىش مەيدانىغا يۆتكەپ
كېلىنگەندىن كېيىن ، تۆت قېتىم ئەترەتتىن ئەترەتكە ئالماشتۇ-
رۇلۇپ ، ئېغىر ئەمگەكلەرگە سېلىنىپ جازالاندى . بۇ مەزگىلدە
ئايالىدىن جۇدا بولۇپ ، يۈزىنى كۆرۈشكە نېسىپ بولالمىدى .
كېيىنكىكىگە قويۇپ بېرىش ھەققىدە سۇنغان كۆپ قېتىملىق
ئىلتىماسى تەستىقلانمىدى . 75 ياشلىق بۇ بوۋاي ھاياتىدىن ئۇ-
مىدىنى ئۇزۇپ پەرزەنت - ئەۋلادىغا تۆۋەندىكى ۋەسىيەتنامىنى
يېزىپ قالدۇردى :

« ئىشت پەرزەنت ساڭا ئېيتاي مېنىڭ بۇ نالە - زارىمنى ،
غېرىبلىق مەنزىلىمدە ھەم بىقورۇلۇق يوقۇبارىمنى .
پۈتۈن ئۆمرۈم ھاياتىمدا ، ئىلىم كەسپى ساۋاتىمدا ،
يېزىش ئىشقا ھېسسىياتىمدا بىلىم بىلگەن گۇناھىمنى .
قامالغان تۈرمە ۋادىدە - داۋام ئەمگەكتۇر يادىمدا ،
ئاقارغان ساچ - ساقالىمدا يوقالغان ئېتىبارىمنى .

...

كېچە - كۈندۈزدە ياد ئەتمەك ، سۇنۇق روھىمنى شاد ئەتمەك ،
سەھەر ئاللاغا داد ئەتمەك پىغانلىق ئىنتىزارىمنى .
يېشىم يەتمىش تولۇپ سالىم ، قاماقتا بىقورۇ ھالىم ،
ۋاپات بولمىشكى ئايالىم ، رەپىقى روزىگارىمنى .
ھاياتىمغا ۋاپادارلىق ، ۋاپاتىمغا خېرىدارلىق ،
دىلىمغا مېھرى دىلدارلىق كۆڭۈلدە گۈل باھارىمنى .
تامام ئەۋلادى پەرزەنتىم ، يۈرەك باغرىم - جىگەر بەندىم ،

ئامان قىلسۇن خۇداۋەندىم ، بالام سىز بەختىيارىمنى .
 سىلەرنى ئويلسام ھەر كۈن كۆزۈمدە ئۇيقۇ يوق بىر تۈن ،
 يۈرەك پارە ئەمەس پۈتۈن سېغىنغان دىل خۇمارىمنى ،
 قاچان كەلسەڭ زىيارەتكە ، مېنى يوقلاش بېشارەتكە ،
 بېسىپ مەلھەم جاراھەتكە ، تۈزەتتىڭ غەم - غۇبارىمنى .
 كېچە - كۈندۈز ئاقار ياشىم ، غەمۇھەسرەت بىلە باشىم ،
 تولۇق سىڭمەس يېگەن ئاشىم ، بېرىپ كۆرسەم دىيارىمنى .
 ۋەتەن كاشىغەردە ئاستانىم ، دىيارىم باغۇبوستانىم ،
 يېزىپ دەرد بىرلە داستانىم ، ئەلەملىك ئەشئارىمنى .
 قاماقتا يىلنى ئۆتكۈزۈدۈم ، قېرىپمەن پەھمىدىن ئازدىم ،
 ئېلىش ئەپۋەگە خەت يازدىم ، مېنىڭ مۇددەت قارارىمنى .
 بالام قۇددۇس بىلەن قۇتلۇق ، دىلىمدا مېھرى بەك ئوتلۇق ،
 ئىنايەت ، ئەسقىرىم مۇڭلۇق ، بۇلاردەك ئىزباسارىمنى .
 بالام قارىيە ، ماريە ، كىچىك دىلبەرمۇ رازىيە ،
 دۇئايم دىلدا زارىيە ، بۇ ئەۋلاد ئىپتىخارىمنى .
 يەنە دىلىنۇرمۇ خالىدەم ، مۇساپىرلىقتا پاتىمەم ،
 بولۇر ئەۋلادقا بۇ ھەمدەم ، شېپى قىپ پەرۋەردىگارىمنى .
 ئۈمىدىم ھەرقاچان سىزدىن ، تەلەپتە ياش ئاقار كۆزدىن ،
 ھاياتىم كەتسە تىل - سۆزدىن ، ۋەسىيەت بۇ يازارىمنى .
 ۋەسىيەتلەرنى پەھمە ئەتكىل ، غېرىب ھالىغا رەھمە ئەتكىل ،
 بابام يانىغە دەپنە ئەتكىل ، غېرىب قەبرى مازارىمنى .
 ۋاپات بولسام جاھاندىن مەن ، مېنىڭ روھىم قىلىڭ خۇرسەن ،
 « غېرىبىم » دەپ يىغلىڭىز پەرزەنت ، مېنىڭ مائەم ھازايمىنى
 ئەلەملىك قىبلىگاھىم دەپ ، دۇئاگۇي خەير خاھىم دەپ ،
 جاپاغا مۇپتىلاھىم دەپ ، مېنىڭ كۆرگەن ئازارىمنى .
 پاناھ بولسا ھايات دەۋرىم ، تۇتۇڭ تاۋۇتنى تۆت نەۋرەم ،
 يېزىڭ لەۋھە غېرىب قەبرەم ، دەردلىك بۇ شۇئارىمنى » .

1978 - يىلىدىكى باھار قۇياشى ئىمىرھۈسەيىن قازىبا-
جىمىنىڭ قەلبىدە ھاياتقا بولغان ئۈمىد چىرىغىنى ياندۇردى . شۇ
يىلى 12 - ئايدا ئېچىلغان پارتىيە 11 - نۆۋەتلىك مەركىزىي كو-
مىتېتىنىڭ 3 - ئومۇمىي يىغىنى مەدەنىيەت ئىنقىلابى جەريانىدىكى
يالغان ، ناھەق ، ئۇۋال قىلىنغان دېلوالارنى دەرھال تەكشۈرۈپ
ئېنىقلاپ ، ئۇۋال قىلىنغان كىشىلەرنىڭ نامىنى ئەسلىگە كەلتۈ-
رۈشنى ئوتتۇرىغا قويدى . ئىمىرھۈسەيىن قازىباھاجىم 1980 - يىلى
2 - ئايدا ئاقلنىپ ، بالا - چاقىلىرى بىلەن جەم بولۇپ ، خا-
تىرىجەملىككە ئېرىشكەندىن كېيىن ، داۋاملىق ھالدا ئاپتونوم
رايونلۇق سىياسىي كېڭەشنىڭ ھەيئەت ئەزاسى ، قەشقەر شەھەر-
لىك سىياسىي كېڭەشنىڭ دائىمىي ھەيئەت ئەزاسى بولۇش
سۈپىتى بىلەن پارتىيىنىڭ مىللىي ، دىنىي سىياسەتلىرىنى ئىز-
چىلاشتۇرۇش ئۈچۈن تىرىشىپ خىزمەت قىلدى . قەشقەرنىڭ
سابىق شەھەر باشلىقى ئابدۇقادىر چوڭ ئەسلەپ مۇنداق دەيدۇ :
« مەن 1980 - يىلى قەشقەر شەھىرىگە يۆتكىلىپ كەلگەندىن كې-
يىن ئىمىرھۈسەيىن قازىباھاجىم بىلەن تونۇشقان . ئۇ ماڭا ،
پىكىرنىڭ چوڭقۇرلۇقى ، گەپلىرىنىڭ يۇمۇرلۇقلۇقى بىلەن
ھەر جەھەتتىن خېلى يۇقىرى مەلۇماتلىق بىر زاتكەن دېگەن
تەسىراتىنى بەرگەن ... ئۇ ، تۈرمىدىن چىقىپ ئۇزاق ئۆتمەي ،
بىرلىك سەپ ساھەسىدىكىلەر ۋە دىنىي زاتلار قاتناشقان سىياسىي
ئۆگىنىشتە ئۆز تەسىراتىنى سۆزلەپ مۇنداق دېگەن : < مەن 70
نەچچە يىللىق كەچۈرمىشلىرىم ئارقىلىق شۇنى چوڭقۇر ھېس
قىلىدىمكى ، جۇڭگو كومپارتىيىسى ئۇلۇغ پارتىيە ، توغرا پارتىيە ،
ھەقىقىي ھەق ، ناھەقنى ناھەق دەيدىغان ئادىل پارتىيە . خاتالىقنى
تۈزىتىشكە جۈرئەت قىلالايدىغان ، ئۆزى رەھبەرلىك قىلىۋاتقان
پۇقرالىرىغا ئىشەنچ قىلالايدىغان جەسۇر پارتىيە . مەن ئۆمرۈمدە
ئۈچ قېتىم تۈرمىدە ياتتىم ، ئۈچىلى قېتىم ناھەق ياتتىم .

شېڭ شىسەي ، گومىنداڭلارنىڭ ھېچقايسىسى ئۆزىنىڭ ناھەق ئىش قىلغانلىقىنى ئىقرار قىلىشقا جۈرئەت قىلالمايدۇ . چۈنكى ، ئۇلار ئۆزىنىڭ پۇقراسىغا ئىشەنچ قىلمايدۇ ، خەلقنى قورقىدۇ . پەقەت جۇڭگو كومپارتىيىسىلا ۋە خەلق ھۆكۈمىتىلا خاتالىقنى ئېتىراپ قىلىشقا جۈرئەت قىلالايدۇ . چۈنكى ، جۇڭگو كومپارتىيىسى ۋە خەلق ھۆكۈمىتى خەلققە ئىشىنىدۇ ، پۇقرالىرىغا ئىشەنچ قىلالايدۇ . خاتالىقنى ئاشكارا ئېتىراپ قىلسا ، خەلقنىڭ ئىشەنچىگە ۋە ئەپۇ قىلىشىغا ئېرىشەلەيدىغانلىقىغا ئىشىنىدۇ . ئۇ ، شەھىرىمىزدىكى مەسئۇل رەھبەرلەرنى ھەمىشە ئۆزلۈكىدىن ئىزدەپ ، سۆھبەتلىشىپ ، پىكىر ئالماشتۇرۇپ تۇراتتى . ھۆكۈمەت خىزمىتى ، جەمئىيەت ئەھۋالى ، ياش - ئۆسۈملۈكلەرنى تەربىيەلەش ، يېتەكلەشكە قارىتا پايدىلىق ، ئەقىلگە مۇۋاپىق تەكلىپ - پىكىرلەرنى بېرىپ تۇراتتى . سۆھبەتتە ئۇ ئاۋۋال بىر - ئىككى جۈملە ھېكمەتلىك سۆزنى باش تېما قىلىپ ، ئارقىدىن تارىختىكى بىرەر ۋەقە ياكى ئىشنى ھېكايە قىلىپ ، باش تېمىنى چۈشەندۈرەتتى . قەشقەر شەھىرىدە مەسئۇل خىزمەت ئۆتىگەن ئابلا ئىسمائىل ، تەۋەككۈل ھۈسەيىن ، ھەسەن تۇردى ، جۈملىدىن مەنمۇ ئۇنىڭ سىرداش دوستلىرى بولۇپ قالغان ئىدۇق . 1984 - ، 1985 - يىللىرى ئىمىر ھۈسەيىن قازىباھىم مېنى ئىزدەپ كېلىپ ، ئىلگىرى - ئاخىر بىر نەچچە قېتىم ئۇزاق پاراڭلاشقان . پاراڭ ئارىلىقىدا ئۇ ، تارىختا بولۇپ ئۆتكەن ئىشلارنى مىسال كەلتۈرۈپ ، ھەرقايسى مىللەتتىن بولغان رەھبەر - لىك خىزمىتى ئىشلەيدىغان كىشىلەرنىڭ ئۆزئارا بىر - بىرىنىڭ تىلىنى ئۆگىنىش ھەققىدە ، دىنىي زاتلارغا توغرا مۇئامىلەدە بولۇش ھەققىدە پايدىلىق تەكلىپلەرنى بەرگەن .^①

ئىمىر ھۈسەيىن قازىباھىم بۇ يىللاردا موللا سادىق ئەلەم

① « قەشقەر شەھەر تارىخ ماتېرىياللىرى » ئالتىنچى توپلام 77 - بەت .

ئاخۇن (موللامۇھەممەت سادىق قەشقەرى) تەرىپىدىن «ھەزرىتى موللام» مازىرىغا مۇتلەق ۋەخپە قىلىنغان «مەسنئوى شېرىپ» كىتابىنى ۋە ئۇنىڭ ئىچىگە قوشۇپ تۈپلەنگەن ۋەخپە قىلىش ھەققىدە يېزىپ قالدۇرۇلغان تەۋلىيە خەتنى تېپىپ چىقىپ ، «ھەزرىتى موللام» مازىرىنىڭ مەھمۇت قەشقەرىنىڭ مازىرى ئىكەنلىكىنى ئېنىقلاشتا زور خىزمەت كۆرسەتتى . ئۇ يەنە ، «قەلىمى قۇرئان»^① ، «بەھرىلەنسەب»^② قاتارلىق ماتېرىياللارنىمۇ تېپىپ كېلىپ ، يۈسۈپ خاس ھاجىپ مازىرى ئورنىنىڭ مۇئەييەنلەشتۈرۈلۈشى ۋە يۈسۈپ خاس ھاجىپنىڭ تۇغۇلغان ۋاپات بولغان يىلىنى ئېنىقلاشتا كۆپ تۆھپە قوشتى .

ئىمىرھۈسەيىن قازىھاجىم 1985 - يىلى 8 - ئايدا شىنجاڭ ھەج ئۆمىكىگە قوشۇلۇپ ، سەئۇدى ئەرەبىستانغا ئاتلاندى . ئۇ ، ھەجگە بارغان باشقا مۇسۇلمانلارغا ئوخشاش مۇسۇلمانچىلىق بۇرچىنى ئادا قىلىپ ، بۈيۈك ئارزۇ - مەقسەتلىرىگە يېتىپ ، چەكسىز خۇشاللىققا چۆمدى . ئەمما ، قايتىشقا يېقىن مەزگىلدىكى سەئۇدى ئەرەبىستان دىيارىدا بولۇۋاتقان 44℃ تىن ئارتۇق سەرە-

① «قەلىمى قۇرئان» - قۇرئاننىڭ قۇمۇش قەلەم بىلەن قولدا كۆچۈرۈلگەن نۇسخىسى بولۇپ ، ئۇنىڭ بىر بېتىنىڭ ھاشىيىسىگە (چۆرىدىكى بوش جايغا) XK ئەسردە ئۆتكەن نېمىتۇللا كاشغەرى ئۆزىنىڭ زوھۇرىدىن ھېكىمبەگنىڭ تاپشۇرۇقى بىلەن يۈسۈپ خاس ھاجىپ مازىرىغا چىقىپ 11 كۈن ئېتىكاپتا ئولتۇرۇپ ئىستىخارە قىلغانلىقى ، شەھەر سېپىلىنى سوقۇشقا ياخشى بېشارەت بولغاندىن كېيىن ، بۇ بېشارەتتىن سۆيۈنگەن زوھۇرىدىن ھېكىمبەگنىڭ بۇ قۇرئاننى ئۆزىگە ھەدىيە قىلغانلىقى ھەققىدىكى خاتىرە يېزىلغان .

② «بەھرىلەنسەب» (نەسەبلەر دېڭىزى) - XK ئەسردە ئۆتكەن ئۇيغۇر شائىرى ئىمىرھۈسەيىن سەبۇرى تۈزگەن ، ئاخىرىنى شاگىرتى قازى مۇھەممەت سايىم سويى ئاللايار داۋاملاشتۇرغان 8.20 x 0.26 مېتىر ھەجىمدىكى شەجەرە بولۇپ ، ئۇنىڭ ئاخىرقى قىسمىنىڭ سول بۇرجىكىگە يۈسۈپ خاس ھاجىپنىڭ ھىجرىيە 470 - يىلى (مىلادىيە 1085 - ، 1086 - يىللىرى) ۋاپات بولغانلىقى ، قەبرىسى شىمالىي كوناھىساردىكى «پايناپ» دېگەن جايدا ئىكەنلىكى ، بۇ جايغا يەنە يۈسۈپ قادىرخان ۋە يۈسۈپ قەدىرخاندىن ئىبارەت ئىككى كىشىنىڭ جەستىمۇ دەپنە قىلىنغانلىقى خاتىرلەنگەن .

تان ئىسسىق ھاجى ھەرەملەرنىڭ سەپەردىشى ، قەشقەر ئۆلىمالىدە .
رىنىڭ بۇ پېشقەدەم مۆتىۋىرىگە ئېغىر كېسەل يەتكۈزدى .
مەككە مۇكەررەمەدىكى مەشھۇر « پايسال دوختۇر خانىسى » نىڭ
ئۇيغۇر دوختۇرلىرىدىن مۇھەممەت سېيىت ھاجىم ، ئابدۇخالىق
ھاجىم قاتارلىق ۋەتەنداشلار ھەر تەرەپلىمە ئامال ئىزدەپ ئىمىر-
ھۈسەيىن قازىھاجىمنى قېتىرقىنىپ داۋالىغان بولسىمۇ ، ئەمما
داۋالاش ئۈنۈم بەرمەي 9 - ئاينىڭ 5 - كۈنى ئۇ ، 85 يېشىدا
بەختكە قارشى دوختۇرخانىدا ۋاپات بولدى ، 7 - سېنتەبىر
ئەرەبىستان دىيارىغا دەپنە قىلىندى . ئۇنىڭ ۋاپات بولغانلىقى خە-
ۋىرى ئانا يۇرتقا ئاڭلانغاندىن كېيىن ، قەشقەرنىڭ پېشقەدەم
مۆتىۋەر ئۆلىمالىرى ، ئەدەب - يازغۇچىلىرى ، ھۈنەرۋەن - كا-
سىپىلىرى چوڭقۇر قايغۇغا چۆمدى . ئۇلار ئېغىر مۇسەبەت ئىچىدە
توپ - توپ بولۇپ ھېيتگاھ جامەسىنىڭ ئارقا تەرىپىگە جايلاش-
قان ئېگىز ئېرىق مەھەللىسىدىكى مەرھۇم ئىمىرھۈسەيىن
قازىھاجىمنىڭ قورۇسىغا بېرىپ ، تەزىيە بىلدۈردى . خەتمىقۇرئان
ئوقۇپ ، دۇئا - تەكبىر قىلىپ ، بالا - چاقا ، ئۇرۇق - تۇغقانلى-
رىدىن سەممىي ھال سورىدى . ئىككى ھەپتىگىچە ئىمىرھۈسەيىن
قازىھاجىمنىڭ ھويلىسى ئايىغى بېسىلماي كېلىۋاتقان تەزىيە
بىلدۈرگۈچىلەر بىلەن توشتى . قەشقەردىكى بىر قىسىم ئەدىبلەر
ئىمىرھۈسەيىن قازىھاجىمنىڭ ۋاقتىسىز ۋاپاتىغا ئېچىنىپ مۇنداق
مەرەسىيەلەرنى يازدى :

بۇ دۇنيادىن ۋاپا كەتتى ،
ئىمىرھۈسەيىنگە قازا يەتتى .
بىلىمدى جاھان ئەھلى ،
دۇررى بى باھا كەتتى .

ئوت ئېچىپ زالالەتكە ،
باشلىغان ھىدايەتكە .
بىلىمدى جاھان ئەھلى ،
ساھىبى دۇئا كەتتى .

سانى ئەردى سەكسەنبەش ،
دەۋرى بولۇپ قىرىق بەش ،
بىلىمدى جاھان ئەھلى ،
پىرى - پېشىۋا كەتتى .

مەنزىلى جەننەتۇل مەئۋا ،
ۋاپاتىدۇر بەيتۇللا ،
بىلىمدى جاھان ئەھلى ،
قازاغا ئول رىزا كەتتى .

ئىمىرھۈسەيىن قازىھاجىمنىڭ ۋاقتىسىز ۋاپاتى قەشقەر ئۆ-
لىمالىرىنى بىر شېخىدىن قايرىدى . ھازىرقى زامان ئۇيغۇر
ئەدەبىياتىنى تالانتلىق بىر جەڭچىسىدىن ئايرىدى . يورۇتۇلۇش
ئالدىدا تۇرغان قەشقەر تارىخىمۇ بىر تىرىك شاھىدىتىن مەرھۇم
بولۇپ ، چوڭ يوقىتىشقا ئۇچرىدى .

مەرھۇم ئىمىرھۈسەيىن قازىھاجىم تارىخىي ، دىنىي ۋە ئە-
دەبىي جەھەتتىكى مول بىلىملىرى ، شۇنداقلا بىر قىسىم
ئىجادىيەتلىرى بىلەن خەلق ئارىسىغا تونۇلغان ئالىم ، مەشھۇر دد-
نىي ئۆلىما ، ئاتاقلىق تارىخچى ، تالانتلىق شائىر ئىدى . ئۇنىڭ
ئىجادىي پائالىيىتى 30 - يىللاردا باشلانغان ، تاكى ۋاپات بولغانغا
قەدەر ھەر خىل تېمىدا 200 پارچىدىن ئارتۇق شېئىر يازغان . بۇ
زات ئۆز شېئىرلىرىدا مانجۇ ئىستىبادچىلىرى بىلەن شېڭ شىسەي
ۋە گومىنداڭ ئەكسىيەتچىلىرىنىڭ قانلىق زۇلمىنى چوڭقۇر پاش

قىلغان؛ فېئودال - پومېشچىكلارنىڭ، قازى، موللا، ئىشان دېگەنلەرنىڭ ئاچ كۆزلۈكى، نەپسانىيەتچىلىكىنى ئاچچىق ھەج- ۋىي قىلغان. خەلق ئاممىسىنىڭ ئېچىنىشلىق تۇرمۇشىغا چوڭقۇر ھېسداشلىق قىلغان، ئىلىم - مەرىپەتنى قىزغىن مەدھىيەلەپ، نادانلىق، خۇراپاتلىقنى قاتتىق قامچىلىغان. ئازادلىقتىن كېيىن پارتىيە رەھبەرلىكىدە ئېلىپ بېرىلغان ھەرخىل ئىجتىمائىي پائال- يەتلەرنى قىزغىن كۈيلىگەن. مەسىلەن:

- « ئۆتمۈشتە بۇ شىنجاڭغا شەن دوتەي ئىكەن مانجۇ،
ماگازا ①، تاۋار توکۇ ② — كىيگەنلىرى ساپ پاڭچۇ.
راھەتتە ياتار ئۇ خىلاپ، پۇقراغا كۆتەرتىپ جو،
پۇقرانى ھاقارەتلەپ سىڭكو بىلەن دەپ چەنتۇ ③.
داتاڭغا ④ قاداپ قويغان نەيزە - قىلىچ ھەم چەيدۇ ⑤.»

يۇقىرىقى مىسرالاردىن بىز مانجۇ ئىستىبادچىلىرىنىڭ خەلق ئۈستىدىن يۈرگۈزگەن مىللىي ۋە سىنىپىي زۇلمىنىڭ نە- قەدەر ئېغىرلىقىنى ۋە خەلققە كۆرسىتىۋاتقان ھەيۋىسىنىڭ نەقەدەر چوڭلۇقىنى چوڭقۇر ھېس قىلىمىز. ئەكسىيەتچىلەرنىڭ ھامىيىسى بولغان بەگ - بوجاڭ، جاھىل موللىغا ئوخشاش يۇرت چوڭلىرىنىڭ ئۆز نەپسانىيىتىنى دەپ، خەلق ئاممىسىنى ھېسابسىز قاخشاتقان رەزىل ئەپت - بەشىرىسىنى تۆۋەندىكى مىسرالاردا تېخىمۇ روشەن كۆرۈۋالالايمىز:

- ① ماگازا — كالتە چاپان.
② توکۇ — ئىشتان.
③ سىڭكو، چەنتۇ — ھاقارەت سۆزلىرى.
④ داتاڭ — سوراخانا.
⑤ چەيدۇ — قىڭراق.

« كولدۇرما ئېسىپ ئاتقا ، بەگلەردە تەكەببۇرلۇق ،
ھەر يۇرتتا ئۆسۈپ چىققان يۇرت چوڭىدا بالاخورلۇق .
ئوغرىنى سېلىپ ئىشقا پاششاپ بەك تەپەككۇرلۇق ،
باشدا يوغان سەللە قازىدا تەمەخورلۇق .
خەقلەر قالاق تۇرمۇشتا يۇرتتا ھېچ سانائەت يوق » .


ئىمىرھۈسەيىن قازىھاجىم ئىلىم - مەرىپەت تېمىسىدا
يازغان شېئىرلىرىدا ئۆزىنى ئىلىم - مەرىپەت ئىشقىدا كۆيگەن ، بۇ
يولدا ھەرقانداق بايلىق ، مەنسەپتىن ۋاز كېچىشكە تەييار تۇرغان
مەرىپەتپەرۋەر بىر جەڭچى سۈپىتىدە تەسۋىرلەش ئارقىلىق ،
ئىلىم - مەرىپەتنىڭ خاسىيىتىنى قىزغىن ئۇلۇغلىغان . مەسىلەن :

« قايبۇ دىلغە چۈشۈپتۇر ئىشقا كۆڭۈل يارى مۇھەببەتتە ،
پۇسەن بولمايدۇ ئاشققا جاھانغا بولسا پاشاسى .
مېنىڭ ئىشقىم ئەزەل كۈندىن قەلەم سۈرمەك ئەدبىلىككە ،
قەلەم كۆڭلۈمدە بىر دىلبەر قارارمۇ چەشمە شەھلاسى » .

ئىمىرھۈسەيىن قازىھاجىم ئۆز ھاياتىدا ئىشقا - مۇھەببەت
تېمىسىدىكى غەزەللەردىن باشقا ، خەلق ئارىسىدىكى رىئايەت ۋە
رېئال ۋەقەلىكلەردىن پايدىلىنىپ ، فېئوداللىق نىكاھ تۈزۈمىنى
سۆككەن ، چىن ئىنسانىي مۇھەببەتنى تەرغىب قىلىدىغان
داستانلارنى يازغان . قەشقەر يېڭىشەھەر ناھىيە ياندۇرما يېزىسىغا
قاراشلىق يامانىيار ئەتراپىدىكى كۆكچى كەنتىدە بولۇپ ئۆتكەن
رابىيە بىلەن سەئىدىنىڭ مۇھەببەت پاجىئەسىگە بېغىشلانغان
« رابىيە - سەئىدى » ؛ ئاتۇش مەشەتتىكى شاۋاز قارىيى بىلەن
گۈلخۇمارنىڭ مۇھەببەت پاجىئەسىنى ئەكس ئەتتۈرىدىغان
« گۈلخۇمار » ؛ خوتەن قاراقاشتا بولۇپ ئۆتكەن قەمەرسىما بىلەن
تۇرسۇن باقىنىڭ مۇھەببەت پاجىئەسىگە بېغىشلانغان

«قەمەرسىما»؛ كورلا باشئەگىمدە بولۇپ ئۆتكەن ، خەلق ئارىسىدا «تاھىر - زۆھرە» دەپ ئاتالغان مېھرى سەھرا بىلەن چىغاندا باتۇرنىڭ مۇھەببەت پاجىئەسىگە بېغىشلانغان «مېھرى سەھرا بىلەن چىغاندا باتۇر»؛ يەكەن ئىشقىۇلدا بولۇپ ئۆتكەن نۇرئەبزاخېنىم بىلەن بەختىيارنىڭ مۇھەببەت پاجىئەسىگە بېغىشلانغان «نۇرئەبزاخېنىم ۋە بەختىيار باتۇر» ناملىق 20,000 مىسرادىن ئارتۇق بەش داستاننى ۋە «ماتىتەي زۇلمىدىن ئەسلىمە» ناملىق شېئىرىي ئەسىرىنى سابىق جەنۇبىي شىنجاڭ مەمۇرىي مەھكىمىنىڭ رەھبەرلىرىدىن قاسىمجان قەمبىرىنىڭ تەشەببۇسى بىلەن مەدەنىيەت ئىنقىلابىدىن ئىلگىرى يېزىپ تاماملىغان . بىراق ، مەدەنىيەت ئىنقىلابىدا ئىسيانچىلار تەرىپىدىن بۇلاپ كېتىلگەن . ئاپتورنىڭ تارىخىي تېمىلارغا بېغىشلانغان ، نەسرىي ۋە نەزمىي ئارىلاش يېزىلغان «قەشقەر تىتىيىنىڭ بەتخالىقى» ، «پەيزاۋاتلىق توختى مانجۇنىڭ ۋەقەسى» دېگەن داستانلىرى بىلەن «غالچا بەدەخشى ، سىرتقى بۇلاڭچى» ناملىق كانجۇتلۇقلارنىڭ جەنۇبىي شىنجاڭغا تاجاۋۇز قىلىپ كىرىش جەريانىنى بايان قىلىدىغان تارىخىي ئەسىرىمۇ ئاشۇ جەرياندا يوقالغان . شۇنداقتىمۇ مەرھۇم ئىمىرھۇسەيىن قازىھاجىمنىڭ تا-رىخ ۋە ئەدەبىيات ئىلمىگە قوشقان زور تۆھپىلىرى ھەرگىزمۇ ئۇنتۇلمايدۇ ، تارىخ بېتىگە يېزىلىپ ئەبەدىلەپ يادلىنىدۇ .

1985 - يىلى ، 10 - ئاي



ۋەتەنپەرۋەر ئۆلىما، تالانتلىق مائارىپچى ئەپەندى مەخسۇم

سىز چايخانلاردا چاي ئىچىپ ھۇزۇرلىنىپ ئولتۇرغىنىدە
ئىگىزدا، ياكى مەشرەپ، بەزمە - ئايەملەرگە بارغىنىڭىزدا، خەلق
سەنئەتكارلىرىنىڭ راۋابقا تەگكەش قىلىپ ئوقۇغان :

« چاپىنىڭنىڭ يېڭىنى ،
مامۇت سەيپۇڭ ئويغانمۇ ؟
ئېتىڭ نېمانداق چىرايلىق ،
ئەپەندى مەخسۇم قويغانمۇ ؟ »

دېگەن قوشاقنى ھەرقاچان ئاڭلىغان بولغىنىڭىز ؟! ئۇنداقتا ، بۇ
خەلق قوشقىدا تىلغا ئېلىنغان ئەپەندى مەخسۇمنىڭ كىملىكىنى
بىلىشنى خالامسىز ؟

ئەپەندى مەخسۇمنىڭ ئەسلىي ئىسمى مىرزا ئەھمەد مەخسۇم بولۇپ ، « ئەپەندى مەخسۇم » ئۇنىڭ ئەر كىلەتمە ئىسمىدۇر .
ئۇ ، ھىجرىيە 1280 - يىلى رەجەپ ئېيىنىڭ 16 - كۈنى
(مىلادىيە 1863 - ، 1864 - يىللىرى ، 12 - ئاينىڭ 27 - كۈنى)
يەكشەنبىدە قەشقەر شەھەر يارباغ كوچا باشقارمىسىغا قاراشلىق
زەرگەرلەر كوچىسىدا دىنىي مۆتىۋەر ئائىلىدە دۇنياغا كەلگەن .

ئۇنىڭ ئاتىسى سەئىدىيە خانلىقى دەۋرىدىكى مىرزا ئابدۇلئەلىم ئەۋلادى بولۇپ، ئىسمى مىرزا جان ئەپەندىم ئىدى. ئۇ، قەشقەردىكى تونۇلغان مەشھۇر دىنىي ئۆلىمالاردىن بىرى بولۇپ، خانلىق مەدرىسەدە مۇدەررىسلىك قىلاتتى، قوشۇمچە ئوردائىشكىدىكى ئازنا مەسچىتنىڭ خەتىپى ئىدى. ئانىسى ھەبىبە خېنىم قەشقەردىكى مەشھۇر كۆز دوختۇرى ھاجى ئۇرايم ئاخۇنۇمنىڭ قىزى بولۇپ، دىنىي ئىلىمدە يېتىلگەن موللا، ئوقۇمۇشلۇق ئايال ئىدى.

ئەپەندى مەخسۇمنىڭ دۇنياغا كەلگەن ۋاقتى قەشقەرنى ئىنتايىن پارا كەندىچىلىك قاپلىغان بىر دەۋرگە توغرا كەلدى. 1857 - يىلى 6 - ئايدىكى ۋەلىخان تۆرىنىڭ قەشقەرگە باستۇرۇپ كېلىپ، قەشقەرنى ئىشغال قىلىشى، يەنە شۇ يىلى قەشقەردىكى مىسى كان ئىشچىلىرىنىڭ ھاشار، ئالۋان - ياساققا قارشى ئېلىپ بارغان كۆتۈرۈلۈشلىرى، 1858 - يىلى قەشقەر دېھقانلىرىنىڭ بىنەم يەرلەردىن غەللە - پاراق يىغىۋېلىشقا قارشى ئېلىپ بارغان قوزغىلاڭلىرى، 1864 - يىلى كۇچادا كۆتۈرۈلگەن دېھقانلار قوزغىلىڭىنىڭ تەسىرى ئاستىدا قەشقەردە كۆتۈرۈلگەن دېھقان - چارۋىچىلار قوزغىلىڭى ۋە قوزغىلاڭ نەتىجىسىدە قەشقەردە تىكلەنگەن سىدىق بەگ - جىن شياڭيىڭ باشچىلىقىدىكى مۇستەقىل بۆلۈنمە ھاكىمىيەتنىڭ شەكىللىنىشى، بۇ ھاكىمىيەتنىڭ 1865 - يىلى 1 - ئايدا ياقۇپ بەگ تەرىپىدىن ئاغدۇرۇلۇشى ۋە ئورنىغا ياقۇپ بەگ ھاكىمىيەتنىڭ تىكلۈشى قاتارلىق ئارقا - ئارقىدىن يۈز بەرگەن بىر قاتار ۋەقەلەر يالغۇز مىرزا جان ئەپەندىم ئائىلىسىنىڭ ئىقتىسادىي ئەھۋالىغا ئېغىر تەسىر يەتكۈزۈپلا قالماستىن، شۇنداقلا پۈتكۈل قەشقەر خەلقىنى نامراتلاشتۇرۇپ، ئىشلەپچىقىرىش تەرتىپىنى قالايمىقانلاشتۇرۇۋەتكەن ئىدى. شۇنداقتىمۇ مىرزا جان ئەپەندىم ئوغلىنى ياخشى تەربىيەلەشكە

تېرىشتى . ئەپەندى مەخسۇم يەتتە ياشقا تولغىچە ئائىلە تەربىيىسىدە بولدى ھەمدە باشلانغۇچ دىنىي ساۋاتنى ئانىسى ھەببە موللا خېنىمدا ئوقۇپ ئۆگەندى . كېيىن خانلىق مەدرىسەگە كىرىپ ئاتىسى مىرزاجان ئەپەندىدە ئوقۇشقا باشلىدى . ھىجرىيە 1288 - يىلى (مىلادىيە 1872 - ، 1873 - يىللىرى) يا - قۇببەگىنىڭ ئۆزى ئەگەشتۈرۈپ كەلگەن يېقىن كىشىلىرىنى ھاكىمىيەتنىڭ ھەرقايسى ئورگانلىرىغا ، دىنىي ساھەنىڭ ھەر - قايسى تارماقلىرىغا تۈرلۈك باھانە - سەۋەب بىلەن سىغداپ كىرگۈزۈپ ، يەرلىك ئەمەلدارلارنى ۋە دىنىي ساھەدىكى زاتلارنى چەتكە قېقىشى سەۋەب بولغانمۇ ياكى ئائىلە ئۇرۇق - تۇغقانلىرى ئارىسىدا بىرەر كۆڭۈلسىزلىك يۈز بەرگەنمۇ ، قانداقتۇر مەلۇم با - ھانە - سەۋەب بىلەن مىرزاجان ئەپەندىم 11 ياشلىق ئوغلى ئەپەندى مەخسۇمنى ئەگەشتۈرۈپ سەئۇدى ئەرەبىستانغا چىقىپ كېتىدۇ . شۇ يىلى ھەج پائالىيىتىنى ئاياغلاشتۇرغاندىن كېيىن ، تونۇش - بىلىشلىرىنىڭ ياردىمىدە مەككىدىكى پادىشاھلىق مەد - رىسەگە ئورۇنلىشىپ ، مۇدەررىسلىك قىلىدۇ . ئەپەندى مەخسۇمنىمۇ شۇ مەدرىسەگە ئوقۇشقا ئورۇنلاشتۇرىدۇ . ھىج - رىيە 1293 - يىلى (مىلادىيە 1876 - يىلى) ئەپەندى مەخسۇم پادىشاھلىق مەدرىسەنى ياخشى نەتىجە بىلەن تاماملايدۇ . ئەمما ، بەختكە قارشى شۇ يىلى ئاتىسى ھاجى مىرزاجان ئەپەندىم مەككىدە ۋاپات بولىدۇ . ئۇ ، ئاتىسىنىڭ ئاخىرەتلىك ئىشلىرىنى بىر تەرەپ قىلىپ بولغاندىن كېيىن ، مەرھۇم ئاتىسىنىڭ دوست - يار ، ئاغىنە - بۇرادەرلىرىنىڭ ياردىمىدە ھىجرىيە 1324 - يىلى (مىلادىيە 1906 - ، 1907 - يىللىرى) غىچە مەككىدىكى يەنە ئۈچ مەدرىسەنى تاماملاپ «ئەللامە» دېگەن نام - ئاتاققا ئىگە بولىدۇ . ھىجرىيە 1325 - يىلى (مىلادىيە 1907 - ، 1908 - يىل - لىرى) دىن ھىجرىيە 1327 - يىلى (مىلادىيە 1909 - يىلى) غىچە

ئوتتۇرا ئاسىيا رايونى ۋە ياۋروپا مەملىكەتلىرىدە زىيارەتتە بولۇپ ، كۆپلىگەن ئىسلام ئالىملىرى بىلەن تونۇشۇدۇ ھەمدە ئۇلار بىلەن چوڭقۇر دوستلۇق مۇناسىۋىتى ئورنىتىدۇ . ئەپەندى مەخسۇم بىلەن ھەمسۆھبەتتە بولغان ياۋروپادىكى ئىسلام ئالىملىرى ئۇنىڭ بىلىم دائىرىسىنىڭ كەڭ ، چوڭقۇرلۇقىغا قايىللىقنى بىلدۈرۈپ «ئۇستاز» ئورنىدا ھۆرمەتلەپ ، « ئەپەندىم » دەپ ئاتىشىدۇ . بۇ سۈپەت نامى كېيىنكى ۋاقىتتا ئەپەندى مەخسۇمغا لەقەم بولۇپ قال- لىدۇ . ئۇ ئالىملار ئەپەندى مەخسۇمغا يۇقىرى ئورۇن — ئالىي مەرتىۋىنى ۋەدە قىلىپ ، ئۆزلىرى بىلەن بىللە ئىشلەپ قېلىشنى ئۆتۈنگەن بولسىمۇ ، ئەمما ئەپەندى مەخسۇم بۇ ئۆتۈنۈشلەرنى سىلىقلىق بىلەن رەت قىلىدۇ ھەمدە مەككىگە قايتىپ كېلىپ ، ئۇ يەردىكى مەدرىسەلەردە مۇدەررىسلىك قىلىشقا باشلايدۇ .

ھىجرىيە 1330 - يىلى (مىلادىيە 1911 - ، 1912 - يىلى - رى) قەشقەر شەھەر ئارىيە مەھەللىسىدىن سەئۇدى كەرەبىستانغا ھەجگە چىققان باھاۋىدىنبەگ يۇرت خەلقى ۋە ئۇرۇق - تۇغ- قانلارنىڭ خەت ، سوۋغا - سالاملىرىنى ئېلىپ ، ئەپەندى مەخسۇم بىلەن دىدارلىشىدۇ ھەمدە شۇ ئارقىلىق ئەپەندى مەخسۇم بىلەن يۇرت خەلقى ۋە ئۇرۇق - تۇغقانلار ئارىسىدا ئۇزاقتىن بۇ- يان ئۇزۇلۇپ قالغان رىشتىنى قايتا ئۇلىماقچى بولىدۇ . باھاۋىدىنبەگنى كۆرگەن ئەپەندى مەخسۇم :

« سېنى دەيمۇ رەسۇلۇللا ،
 ۋەپاكى يىغلايمۇ ئاتام .
 ياكى ئىزدەيمۇ ۋەتەن ،
 ۋەپاكى مەن دەيمۇ ئانام . »

دەپ يىغلاپ كېتىدۇ ھەمدە ۋەتەننىڭ مېھىر - مۇھەببىتى ، ئانا - ئانا ، ئۇرۇق - تۇغقانلارنىڭ مېھىر - مۇھەببىتى غالىب كەلگەن بولسىمۇ ، ئەمما ئۆمۈر ھاياتىدا ئىنتايىن ئاز كېلىدىغان بىلىم ئېلىش پۇرسىتىنى قولدىن بېرىپ قويايلىدىغانلىقىنى ئېيتىپ ، باھاۋىدىن بەگنىڭ تەكلىپىنى رەت قىلىدۇ . شۇنداقتىمۇ باھاۋىدىن بەگ يۇرت خەلقىنىڭ كۆڭۈل ئارزۇسىنى رەت قىلىش - يۇرت خەلقىگە بولغان ئەڭ چوڭ ھۆرمەتسىزلىك بولىدىغانلىقىنى ، يۇرت خەلقىنىڭ كۆڭلىنى چۈشىنىشنى ئېيتىپ ، ئەپەندى مەخسۇمنى سەئۇدى ئەرەبىستاندىن قەشقەرگە قايتۇرۇپ كېلىدۇ . ئەپەندى مەخسۇم قەشقەرگە چۈشكەن كۈنى « سۇلتان ئۆلىما - ئى » (ئۆلىمالار سۇلتانى) لەقىمى بىلەن قەشقەردە مەشھۇر بولغان ئاتاقلق ئۆلىما ، ۋەتەنپەرۋەر دىنىي زات ، تالانتلىق مائارىپچى ۋە ئەدىب باھاۋىدىن مەخسۇم ئابدۇقادىر ھاجى ئوغلى باشلىق قەشقەرنىڭ چوڭ - كىچىك ئۆلىمالىرى ۋە ئۇلۇغ - ئۇششاقلىرى ئەپەندى مەخسۇمنىڭ ئالدىغا چىقىپ ، ئېھتىرام بىلەن قىزغىن كۈتۈۋالىدۇ .

ئەپەندى مەخسۇم قەشقەرگە كەلگەندىن كېيىن خانلىق مەدرىسەنىڭ مۇدەررىسلىكىگە تەيىنلىنىدۇ . قوشۇمچە چاپان بازىرىدىكى ئازنا مەسچىتنىڭ ۋە ئوردائالدىدىكى چوڭ جامەنىڭ (بۇ جامە ھازىرقى ئىستېمال بىناسىنىڭ ئورنىدا بولۇپ ، مەدەنىيەت ئىنقىلابى مەزگىلىدە چېقىۋېتىلگەن) خەتتېپلىقنى قوشۇمچە ئۆتەيدۇ .

ھىجرىيە 1332 - يىلى (مىلادىيە 1913 - ، 1914 - يىلى - رى) باھاۋىدىن مەخسۇم ۋاپات بولغاندىن كېيىن ، ئەپەندى مەخسۇم ئۇنىڭ ئورنىغا قەشقەرنىڭ شەيخۇلىئىسلاملىقىغا ۋە خانلىق مەدرىسەنىڭ باش مۇدەررىسلىكىگە تەيىنلىنىدۇ . ھېيتىگاھ جامەسىنىڭ خەتتېپلىقنى قوشۇمچە ئۆتەيدۇ . ئەپەندى مەخسۇم

قەشقەرنىڭ شەيخۇلىئىسلاملىقىغا تەيىنلەنگەندە ، ئۇنىڭغا تەقدىم قىلىنغان مۆھۈرگە مۇنداق يېزىلغان :

« شەيخۇلىئىسلام دىيارىدىن خۇتب مۆئمىنان ،
مىرزا ئەھمەد سىيايى شەمس ئېرفان مىرزا جان » .

(مەرىپەت قۇياشى مىرزا جاننىڭ ئوغلى مىرزا ئەھمەت دىن مەملىكىتىنىڭ شەيخۇلىئىسلامى ۋە مۆمىنلەرنىڭ خۇتبىدۇر .)

ئەپەندى مەخسۇم خانلىق مەدرىسەگە كەلگەندىن كېيىن ، مەدرىسەنىڭ ئوقۇتۇش ئۇسۇلى تۈپتىن ياخشىلىنىدۇ . ئۇ ، ئەرەب ئەللىرىنىڭ ئوقۇتۇش ئۇسۇلىدىكى ئىلغار تەجرىبىلەرگە ئاساسەن مەدرىسەنىڭ ئوقۇتۇش ئۇسۇلىنى ئىسلاھ قىلىپ ، بىر قاتار يېڭىلاش ئېلىپ بارىدۇ . كونا ئوقۇتۇش ئۇسۇلىدىكى : « ئەرەب تىل - يېزىقى قۇرئاننىڭ تىل - يېزىقى ، ئۇنى باشقا مىللەت تىل - يېزىقىدا يېزىشقا بولمايدۇ » دەپ قاراپ دەرسلەرنى يازدۇر-ماي ، قارىغۇلارچە ئۆلۈك ھالدا يادلىنىشتەك ئەنئەنىۋى ئوقۇتۇش ئۇسۇلىغا خاتىمە بېرىپ ، يېزىش بىلەن ئوقۇشقا تەڭ ئېتىبار بېرىدىغان ، يادلاش بىلەن مەنىسىنى چۈشىنىپ ئۆگىنىش ئۆزئارا بىرلەشتۈرۈلگەن يېڭى ئوقۇتۇش ئۇسۇلىنى يولغا قويۇپ ، قەشقەر مەدرىسەلىرىنى ئوتتۇرا ئەسىر جاھالەت پاتىقىدىن قۇتۇلدۇرۇپ چىقىدۇ . شۇنىڭ بىلەن بىر چاغدا دەرسلىكلەردىمۇ زۆرۈر ئىسلا-ھاتلارنى ئېلىپ بېرىپ ، قاراخانىيلار خانلىقى دەۋرىدە تەسىس قىلىنغان ، ئەمما كېيىنكى دەۋرلەردىكى خۇراپاتلىق ئەقىدىلەر تۈپەيلىدىن ئەمەلدىن قالدۇرۇلغان ئىلمى نۇجۇم (ئاسترونومىيە) ، كىمىيا (خىمىيە) ، تېبابەت قاتارلىق پەنلەرنى ئوقۇتۇشنى ئەسلىگە كەلتۈرىدۇ . ئۆزى ئىلمى نۇجۇم ، كىمىيا دەرسىنى ئۆگىتىشكە زور كۈچ سەرپ قىلىدۇ . بۇ ھەقتە دەرس-

لىكلەرنى تۈزگەندىن باشقا ، «ئەرەب تىل گرامماتىكىسى» ،
 «ئىلمى تەجۋىد» (قۇرئاننى قاندىلىك ئوقۇش قوللانمىسى)
 ھەققىدە بىر قاتار دەرسلىكلەرنىمۇ تۈزىدۇ . ئەپەندى مەخسۇم
 بوش ۋاقىتتىن پايدىلىنىپ ، جەمئىيەت ئەدەپ - ئەخلاقىنى
 تۈزىتىش مەزمۇن قىلىنغان ، شېئىرىي يول بىلەن يېزىلغان
 «ئىجتىمائىيەت ۋە ئەدەپ» (ئىجتىمائىي مەسىلىلەر ۋە ئەدەپ -
 ئەخلاق) ناملىق كىتاب يازىدۇ . بۇ كىتابنى ھەمدە ئۆتۈلگەن
 دەرسلىكلەرنى ئەپەندى مەخسۇمنىڭ ئوغلى مىرزا مەسۇمخان
 مەخسۇم مەدەنىيەت ئىنقىلابىغىچە ئۆز ئۆيىدە ساقلاپ كەلگەن .
 ئەمما ، 1966 - يىل 9 - ئايدا قەشقەر پېداگوگىكا ئىنستىتۇتى بىلەن
 قەشقەر شەھەرلىك 1 - ئوتتۇرا مەكتەپتىكى بىر قىسىم
 ئىسىيانچىلار بىرلىشىپ مىرزا مەسۇمخان مەخسۇمنىڭ ئۆيىگە باس-
 تۇرۇپ كىرىپ ، ئۇ كىتابلارنى بۇلاپ چىقىپ كۆيدۈرۈۋەتكەن .
 ئەپەندى مەخسۇم ئۆز دەۋرىدە قەشقەرنىڭ مائارىپ
 ئىشلىرىنىڭ تەرەققىياتى ئۈچۈن زور تۆھپە قوشۇپلا قالماستىن ،
 شۇنداقلا جەمئىيەت ئىشلىرىنى قانۇن بويىچە باشقۇرۇش ، قانۇننى
 ئىزچىللاشتۇرۇش جەھەتتە زور ئەجىر سىڭدۈرۈپ ، ئەلنىڭ
 ھۆرمىتىگە ئېرىشكەن . دەۋا ئىشلىرىنى بېجىرىشتە پاك - دىيانەت-
 لىك بولۇپ ، ئۈلگە ياراتقان . دوتەي ، شەنگەن دېگەندەك
 ئەمەلدارلارنىڭ قانۇن ئىشلىرىغا قول تىقىشىغا يول قويمىغان .
 ئۇلارنىڭ تەھدىتلىرىدىن قىلچە قورقۇپ قالماستىن ، ئورۇنسىز
 تەلەپلىرىنى قەتئىي رەت قىلغان . شۇنداق بولغاچقا خەلق ئاممىسى
 ئەپەندى مەخسۇم شەنگە مۇنداق ناخشىلارنى توقۇغان :


« مىسكىن بىلەن ھال - مۇڭلۇق ،
 دوتەي بىلەن تەڭنۇشلۇق .
 ئەپەندى مەخسۇم بىلەن بىز
 بۇ دىياردا بىر يۇرتلۇق .

- دوتەي كۆرمىدى خوۋلۇق ،
- شەڭگەن كۆرمىدى خوۋلۇق .
- ئەپەندى مەخسۇم ئالدىدا
- ئۇلار قىلغانىمىدى چوڭلۇق » .

قەشقەردە 1933 - يىلى 2 - ئايلاردا ما جەنساڭنىڭ ، 1934 - يىلى 4 - ئايلاردا ما جۇڭيىڭنىڭ ئىككى قېتىملىق قىرغىنچىلىق ۋەقەسى يۈز بەردۇ . ئەپەندى مەخسۇم ئۆزىنىڭ خەلق ئىچىدىكى يۇقىرى ئىناۋىتى ، ئابروۋى ۋە تەسىرىدىن پايدىلىنىپ ، جاسارەت بىلەن ئوتتۇرىغا چىقىپ ، قەشقەر بايلىرى ۋە خەلقىدىن پۇل - مال ئىئانە توپلاپ ما جەنساڭ ، ما جۇڭيىڭلارغا تەقدىم قىلىش ئارقىلىق بۇ قىرغىنچىلىقنى توسۇپ ، خەلق ئاممىسىنى بالا - قازا - دىن ساقلاپ قالدۇ .

ئەپەندى مەخسۇم ھىجرىيە 1363 - يىلى رامىزان ئېيىنىڭ 9 - كۈنى دۈشەنبە (مىلادىيە 1943 - ، 1944 - يىللىرى 8 - ئاي - نىڭ 28 - كۈنى) ئەتىگەن سائەت يەتتىدە ھازىرقى قەشقەر شەھەر دۆلەتباغ يېزىسىغا قاراشلىق « تۇرپان كوچىسى » دەپ ئاتالغان 9 - كەنتتە 80 يېشىدا ۋاپات بولدى . ئەپەندى مەخسۇم تۇغۇلغان قەشقەر شەھەر يارباغ كوچا باشقارمىسىغا قاراشلىق زەرگەرلەر كوچىسى ۋە ئەپەندى مەخسۇم ۋاپات بولغان دۆلەتباغ يېزا « تۇرپان كوچىسى » بەزىدە « ئەپەندى مەخسۇم كوچىسى » دەپمۇ ئاتىلىدۇ . ھازىر ئەپەندى مەخسۇمنىڭ يەتتە پەرزەنتىدىن بولغان 238 نەۋرە ، چەۋرىسىنىڭ كۆپ قىسمى ھايات ياشىماقتا .

1992 - يىلى ، 11 - ئاي



ئۆمەر مۇھەممىدى ۋە ھازىرقى زامان ئۇيغۇر ئەدەبىياتى

دىلىڭدىن ئۇرغۇغان ئاشۇ ئاۋازدىن ،
يۈرەك زوقلىرىغا ھۇزۇر ئالمىمەن .
جاراڭلىق سازىڭنىڭ مىراسخورىمەن ،
چالمىمەن شۇ سازنى ، مەڭگۈ چالمىمەن .
(تېيىپجان ئېلىيوپ « ئۆمەر مۇھەممىدى خاتىرىسىگە » دىن)

ئۇيغۇر ھازىرقى زامان ئەدەبىياتى پېشىۋالىرىنىڭ
ئىجادىيەت يولىغا نەزەر سالىدىغان بولساق ، ئۇلارنىڭ ھەممىسى
ئەدەبىيات مەيدانىغا كىرىشتىن ئىلگىرى چېلىشچان يىللارنىڭ
باتۇر كۈيچىسى ، سوۋېت ھازىرقى زامان ئۇيغۇر ئەدەبىياتىنىڭ
پېشىۋاسى ، خەلق ھۆرمىتىگە سازاۋەر تالانتلىق شائىر ۋە يازغۇچى
ئۆمەر مۇھەممىدى ئىجادىيىتىدىن مەلۇم دەرىجىدە تەسىر ۋە ئىلھام
ئالغانلىقىنى كۆرىمىز .

ئۇيغۇر ھازىرقى زامان ئەدەبىياتىنىڭ شەكىللىنىشى ۋە
تەرەققىي قىلىشىدا مۇھىم رول ئوينىغان شائىر ئۆمەر مۇھەممىدى
سوۋېت ھازىرقى زامان ئۇيغۇر ئەدەبىياتى ئۈچۈنلا ئەمەس ،
شۇنداقلا يېڭىدىن گۈللىنىۋاتقان شىنجاڭ ھازىرقى زامان ئۇيغۇر
ئەدەبىياتى ئۈچۈنمۇ شۇنچە سۆيۈملۈكتۇر .

ئۆمەر مۇھەممىدى 1906 - يىلى ھازىرقى ئالمۇتا

ئوبلاستىغا قاراشلىق ئەمگە كىچى قازاق رايونىنىڭ يېڭىشەھەر يېزىسىدىكى كەمبەغەل ئوتۇنچى ئائىلىسىدە دۇنياغا كەلگەن . بالىلىق ، ياشلىق چاغلىرى ئاشۇ ئوبلاستتىكى ئالغار يېزىسىدا ئۆتكەن . گۆدەك ئۆمەر ئۆكتەبىر ئىنقىلابى غەلبە قىلغۇچە ئارىلىقتا ئوقۇشقا ئۇلىشالمىغان . چۈنكى ، ئۇنىڭ ئائىلىسى ئۆز بېلىۋىرگراپىيىسىنىڭ خاتىرىسى بولغان « ئېغىر كۈنلەردە » دېگەن ھېكايىسىدا تەسۋىرلەنگەندەك ، ئاتىسىنىڭ تىرىكچىلىكىگە يۆلەنپ جان باقىدىغان نامرات ئائىلىلەردىن ئىدى . ئاتىسى قىش كۈنلىرى بىردىنبىر تىرىكچىلىك قورالى بولغان يالغۇز ئېشىكى بىلەن تاغدىن ئوتۇن توشۇپ ساتسا ، ياز كۈنلىرى مەھەللىدىكى بايلارنىڭ يېرىنى سۇغىرىپ ، ئورمىسىنى ئورۇپ مەدىكارچىلىق بىلەن تىرىكچىلىك قىلاتتى . شۇنداقتىمۇ ئۇلارنىڭ تۇرمۇشى يەنىلا ئېغىر بولغاچقا ، ئاغرىقچان ئانىسى بىر پارچە نان ياكى ئەسكى - تۈسكى كىيىم - كېچەك ئۈچۈن باشقىلارنىڭ نېنىنى يېقىش ، كىرلىرىنى يۇيۇشقا ئوخشاش ئېغىر ئەمگەكلەرنى قىلىشقا مەجبۇر ئىدى . مۇنداق يامان تۇرمۇش شارائىتىدا ياشاۋاتقان كەمبەغەل ئاتا - ئانا ئۆزىنىڭ بىردىنبىر يالغۇز ئوغلى ئۆمەرنى تەربىيە ئېلىش پۇرسىتىگە ئىگە قىلىش ئۇياقتا تۇرسۇن ، ھەتتا ئەتىدىن كەچكەچە ئىش بىلەن بەنت بولۇپ كېتىپ ، ئاتا - ئانىلىق مېھرى بىلەن قاراشقىمۇ چولىسى تەگمەيتتى . بىچارە ئۆمەر « دېرىزىلىرىگە قەغەز چاپلانغان » ، « كۈنچىقىشقا قارىغان بىر يانباغرىدىكى قاراڭغۇ ، زەي ئۆي » دە ئالا مۇشۇكى ، بويناق كۈچۈكى بىلەن ئاچ ، يالغۇز قالاتتى .

ئۆمەر ئالتە ياشقا كىرگەندە ئانىسىدىن ئايرىلدى . بۇلارنىڭ يالغۇز غېرىبانە تۇرمۇشىغا ئىچ ئاغرىتقان بىر تۇغقىنى ئاتا - ئانا - بالا ئىككىلەننى ئۆز ئۆيىگە ئېلىپ كەتتى . بىراق ، بۇلارنىڭمۇ ھال - ئوقىتى ئانچە ياخشى ئەمەس ئىدى . شۇڭا ئۆ-

مەر ئاتىسىغا ياردەملىشىپ ، ئاۋۋال مەدىكار ئىشلەپ ، ئورما ئوردى ، قىش كۈنلىرى تاغدىن ئوتۇن توشۇدى . كېيىن ئېغىر ئەمگە كىنىڭ جاپاسىدىن ئۇنىڭمۇ ئۆزىگە ئوخشاش مەجىلىپ ، مۈكچىيىپ قېلىشنى خالىمىغان ئاتىسىنىڭ تەشەببۇسى بىلەن موزدۇزلۇققا شاگىرتقا كىردى ، ئەمما بۇ ئىشمۇ ئۇزاق داۋاملاشمىدى . ئۇستىسىنىڭ ئۆلۈمى بىلەن ئۆمەر موزدۇزلۇقتىن توختىدى . شۇنىڭدىن باشلاپ يېزىنى تاشلاپ ، شەھەرگە كەتتى . ئۇنىڭ مۇنداق جاپالىق تۇرمۇشى تاكى ئۆكتەبىر ئىندى قىلابى غەلبە قىلغۇچە داۋاملاشتى . 1917 - يىلى بولشېۋىكلار پارتىيىسىنىڭ يېتەكچىلىكىدە ئۆكتەبىر ئىنقىلابى غەلبە قازىنىپ ، سوۋېت سوتسىيالىستىك رىسپوبلىكىلار ئىتتىپاقى قۇرۇلغاندىن كېيىن ، 11 ياشلىق ئۆمەر ئوقۇش ئىمكانىيىتىگە ئىگە بولۇپ ، ئالمۇتا ئوبلاستىغا قاراشلىق يېتىملەر مەكتىپىدە ئوقۇپ ، باشلانغۇچ مەلۇماتقا ئىگە بولدى . 1922 - يىلى بۇ مەكتەپنى پۈتتۈرۈپ ، تاشكەنتتىكى ئاز سانلىق مىللەتلەر بىلىم يۇرتىغا ئوقۇشقا كىردى . ئۇنىڭ بۇ بىلىم يۇرتىدىكى ھاياتى كېيىنكى ئىجادىي پائالىيىتى ئۈچۈن ئىز سالغان ئەڭ ئەھمىيەتلىك يىللار بولدى . ئۆمەر مۇھەممىدى بۇ بىلىم يۇرتىدا رۇس يازغۇچىلىرىدىن پۇشكىن ، لىرمونتوۋ ، ماكسىم گوركى ، ماياكوۋسكى ؛ تاتار يازغۇچىلىرىدىن ئابدۇللا توقاي ، ھادى تاقىتاش قاتارلىقلارنىڭ ئىجادىيەتلىرى بىلەن تونۇشۇپ ، مەلۇم تەسىراتقا ئىگە بولغاندىن باشقا ، ئۇيغۇر ئەل ئەدەبىياتىغىمۇ قىزغىن ئىشتىياق باغلاپ ، ئۇنىڭ نەمۇنىلىرىنى پۇختا ئۆگەندى . شۇنداق قىلىپ ئۇ ، 1924 - يىلى ئۆزى ئەزا بولۇپ كىرگەن كوممۇنىستىك ياشلار ئىتتىپاقىنىڭ تەشكىلاتچىلىقى بىلەن ئۇيۇشتۇرۇلغان ئەدەبىي كۇرۇتۇشقا قاتنىشىپ ، قىسقا - قىسقا لىرىك شېئىرلارنى يېزىش ئارقىلىق ئىجادىيەت مەيدانىغا ئاتلىنىپ كەتتى . ئۇنىڭ دەسلەپكى شېئىر-

لىرى ئەدەبىي كۇرۇرۇك تەرىپىدىن ھەپتە بىر چىقىرىلىدىغان تام گېزىتىدە ئېلان قىلىندى .

ئۆمەر مۇھەممىدى 1927 - يىلى تاشكەنت ئاز سانلىق مىللەتلەر بىلىم يۇرتىنى تۈگەتكەندىن كېيىن ، ئالمۇتغا خىزمەتكە تەقسىم قىلىندى . ئۇ ، ئاۋۋال ئالمۇتىدىكى « زارۋات » ناملىق توققۇز يىللىق تۈزۈمدىكى ئۇيغۇر مەكتىپىدە ئوقۇتقۇچى ، 1928 - ، 1929 - يىللىرى چېلەك رايونىدىكى ئۆلكىلىك ئۇيغۇر مەكتىپىدە ئوقۇتقۇچى ، ئىلمىي مۇدىر بولۇپ ئىشلىدى . 1930 - يىلى ئالمۇتا ئوبلاستلىق مائارىپ بۆلۈمى ئۇنى ياركەنتتىكى سەن تېخنىكومغا خىزمەتكە ئەۋەتتى . بىراق ، ئۇنىڭ ئۇزاقتىن بۇيان داۋاملىشىپ كېلىۋاتقان سىل كېسەللىكى بۇ يەرگە كەلگەندىن كېيىن يەنە قوزغىلىپ ، سالامەتلىكىنى ناچارلاشتۇرۇۋەتكەنلىكتىن ، بەختكە قارشى 1931 - يىلى 14 - مارت 25 يېشىدا ياركەنتتە ۋاپات بولدى .

ئۆمەر مۇھەممىدىنىڭ بۇلاققا ئوخشاش قايىناپ تېشىپ ، چەكسىز ھاياتىي كۈچكە تولۇۋاتقان بىر مەزگىلدە ئارىدىن كېتىشى 30 - يىللاردا ئەمدىلەتنى بىخلىنىۋاتقان ئۇيغۇر ھازىرقى زامان ئەدەبىياتى ئۈچۈن چوڭ يوقىتىش بولدى . شۇنداقتىمۇ ، ئۇ ئازغىنا كەم تۆت يىللىق ئىجادىيەت ئەمگىكىنىڭ مېۋىسى بولغان « ئېغىر كۈنلەردە » ناملىق ھېكايىسى ۋە « باتۇر يىللار » ، « گەمبەردىن » دېگەن ئەدەبىي توپلىمى ئارقىلىق ئۇيغۇر ھازىرقى زامان ئەدەبىياتىنىڭ پروزا ژانىرىغا ، شۇنداقلا شېئىرىيەتتىمىزدىكى يېڭى بىر ئەدەبىي شەكىل بولغان چاچما (ئەر كىن) شېئىرىغا ئاساس سېلىپ كەتتى . ئۆمەر مۇھەممىدى ۋاپاتىدىن كېيىن ، ئۇ ھايات ۋاقتىدا ئېلان قىلىشقا ئۈلگۈرەلمىگەن بىر قىسىم ئەسەرلىرى « ئۆمەر مۇھەممىدى ئەسەرلىرى » ، « شېئىرلار » ، « تاڭ نۇرى » دېگەن ناملار بىلەن ئەدەبىي توپلام قىلىپ ئىشلىنىپ ، جامائەتتە

چىلىك بىلەن يۈز كۆرۈشتى .

ۋاقىتسىز ئەجەل ئۇنىڭ ھايات كەچۈرمىشىگە يەنە بىر ئاز پۇرسەت بەرگەن بولسا ئىدى ، يېزىپ ئاياغلاشتۇرالمىغان « چېلىش يىللىرى » ناملىق رومانىنى پۈتتۈرۈپ ، ئۇيغۇر پروزا ئىجادىيىتىنى تېخىمۇ يۇقىرى بالداققا كۆتۈرگەن بولاتتى .
ئۆمەر مۇھەممىدىنىڭ ئىجادىيىتى 1927 - يىلىدىن باشلاندى . ئۇ ، ئەدەبىيات مەيدانىغا ئۆزى قىسقا ، ئەمما جەڭ- گىئوارلىقى كۈچلۈك بولغان لىرىك شېئىرلىرى بىلەن كىرىپ كەلدى . ئۇنىڭ تۇنجى شېئىرى — « گۈللەر تېرىدۇق » 1927 - يىلى ئالمۇتتا نەشر قىلىنىدىغان « كەمبەغەللەر ئاۋازى » (كېيىن ياركەنتتە نەشر قىلىنغان « كولخوزچىلار ئاۋازى ») دا ئېلان قىلىندى .

ئۆمەر مۇھەممىدى شېئىرلىرىنىڭ ئاساسىي تېمىسى ئۆكتەبىر ئىنقىلابىدىن كېيىن يېڭى ھاياتقا قەدەم تاشلاپ كېلىۋاتقان سوتسىيالىستىك يېڭى يېزىنى مەدھىيلەشكە ، يېزا بىلەن شەھەر ئوتتۇرىسىدىكى كۈندىن - كۈنگە كۈچىيىپ بېرىۋاتقان دوستلۇق - ھەمكارلىقنى راۋاجلاندۇرۇشقا بېغىشلانغان . ئاپتور- نىڭ « گۈللەر تېرىدۇق » ، « كولخوز يىگىتىگە » ، « تۆمۈردىن چېچەكلەر » ، « تورۇق ئېتىمغا » ، « بۇلبۇل كەپتۇ » ، « تولىسۇن » قاتارلىق شېئىرلىرى ئاشۇ مەزمۇنلاردىكى قايناق ھېسسىياتلىق لىرىك شېئىرلاردۇر .

ئۆمەر مۇھەممىدى شېئىرلىرىنىڭ ئاساسىي تېمىسىنىڭ يېزا ئىگىلىكىگە قارىتىلىشى دەۋر ئېھتىياجى بىلەن زىچ مۇناسىۋەتلىك بولۇپ ، ئەينى چاغدىكى ئارقىدا قالغان قالاق ، تارقاق يېزا ئىگىلىكىنى كۈلۈپلاشتۇرۇش ، ماشىنىلاشتۇرۇش ئارقىلىق زامانىۋىلىشىش يولىغا باشلاپ ، چاپسان سۈرئەت بىلەن تەرەققىي قىلىۋاتقان سانائەتنىڭ ئېھتىياجىغا ماسلاشتۇرۇش —

پارتىيە - ھۆكۈمەت ، خەلق ئاممىسىنىڭلا ئەمەس ، شۇنداقلا پۈتكۈل ئەدەبىيات - سەنئەتچىلەرنىڭ ئالدىغا قويغان جىددىي ۋەزىپىسى ئىدى . شۇڭا ، ئۆمەر مۇھەممىدى «يەنە يانارمەن» دېگەن شېئىرىدا :

« خوش ئاغىنىلەر ، خوش !
قەلەمنى ئات قىلىپ مىنىپ كەتتىم .
مىنىپ كەتتىم ، يىراققا ...
ئۆزۈم ئايرىلساممۇ دوستلار سىلەردىن ،
ناخشام ئايرىلماس ھېچ ۋاقىتتا » .

دەپ يازغىنىدەك ، قەلەمنى قورال قىلىپ يېزا ئىگىلىكىنى كولىپكە تىپلاشتۇرۇش ۋە ماشىنىلاشتۇرۇش ھەرىكىتى جەريانىدىكى يېڭى قىياپەت ، يېڭى ئۆزگىرىشلەرنى زوق - شوق بىلەن كۈيلىدى .
ئۆمەر مۇھەممىدى شېئىرلىرىدا يەنە ئۆكتەبىر ئىنقىلابىنىڭ غەلبىسىگە تەنتەنە قىلىش ، ئىنقىلابتىن كېيىن قولغا كەلتۈرۈلگەن بەختلىك ھاياتنى قەدىرلەش ۋە قوغداش ، يېڭى ھايات قۇرۇشقا جان پىدالىق كۆرسىتىش قاتارلىقلار مەزمۇن قىلىنغان بولۇپ ، ئاپتور بۇ مەزمۇنلارنى كونا جەمئىيەت بىلەن يېڭى جەمئىيەتنى ئۆزئارا سېلىشتۇرۇش ، جەمئىيەت تەرەققىياتىنى ئارقىغا بۇرۇشقا ئۇرۇنۇۋاتقان قالاق كۈچلەرنىڭ قارشىلىقى بىلەن بەختىيار ھايات قۇرۇش يولىدا جان پىدالىق كۆرسىتىۋاتقان ئەمگەكچىلەرنىڭ تىرىشچانلىقىنى قارىمۇقارشى قويۇش ئاساسىدا جەمئىيەت تەرەققىياتىغا ئۇيغۇن قىلىپ تەسۋىرلەيدۇ . مەسىلەن :

« مەن خاماندا تۇغۇلدۇم ،
ئاتامنىڭكى ئەمەس ، باينىڭكى .
ئارىلاش تايلاق يەپ ،

ئەسكى كۆڭلەك ،
پۇرۇم چورۇق پۇتۇمدا .
مەن ئېتىزدا ئۆستۈم ،
ئۆزۈمنىڭ ئەمەس ، ئەلنىڭكى .

...

كېيىن كۈلدى كۆڭلۈم ،
ئۆكتەبىر تېڭى ئاتتى .
راھەتلىنىپ ، كېرىلىپ ، بىر ناخشا ئېيتتىم :
بۇ بولار ئەڭ ئاداققى ،
ئەڭ قاتتىق چوڭ يىغا ... » .

شائىر « ئۆكتەبىر تېڭى ئاتقاندا » ناملىق شېئىرىدىكى بۇ مىسرالاردا ئۆكتەبىر ئىنقىلابىدىن ئىلگىرىكى تۇرمۇشنىڭ ئەمگەكچى خەلق ئۈچۈن نەقەدەر قاتتىق ۋە مۇشكۈل بولغانلىقىنى كۆرسىتىپ ، ئۇنىڭ ئەمدى ھەرگىز قايتىپ كەلمەيدىغانلىقىنى ، يېڭى زاماننىڭ ئورنىغانلىقىنى تەنتەنە بىلەن جاكارلىسا ؛ « مۇڭلانماڭ سىڭلىم » دېگەن شېئىرىدا ئازادلىققا چىقىپ تولۇق ھوقۇققا ئېرىشكەن خوتۇن - قىزلارنى جەمئىيەتنىڭ ھەر بىر ساھەسىدە ئۆز رولىنى جارى قىلدۇرۇشقا تەشەببۇس قىلىدۇ .

ئۆمەر مۇھەممىدى شېئىرلىرى مانا شۇنداق جەڭگىۋارلىقى كۈچلۈك ، ۋە تەنپەرۋەرلىك ھېسسىياتى ئۈستۈن ، يۇقىرى ئوپتىمىزلىق روھ بىلەن سۇغىرىلغان ئىلغار پىكىرلىك شېئىرلاردۇر . شۇڭا ئۇ ، ئەينى ۋاقىتتا ئازادلىققا تەشنا بولۇۋاتقان شىنجاڭ ئۆي-خۇرلىرى ئارىسىدا چوڭقۇر تەسىر كۆرسىتىپ ، ئۇلارنىڭ چىن دىلىدىن سۆيۈپ ئوقۇشىغا مۇيەسسەر بولغان .

ئۆمەر مۇھەممىدى شېئىرلىرى تىلىنىڭ ئاددىي ، جاراڭ-لىق ، ئوبرازلىقلىقى ، شەكلىنىڭ يېڭىلىقى ، ئۇسلۇبىنىڭ

خاسلىقى ، بەدىئىي ئىپادىلەش ۋاسىتىلىرىنىڭ رەڭدارلىقى بىلەنمۇ ئالاھىدە ئەھمىيەتكە ئىگە .

ئۆمەر مۇھەممىدى ئىجادىيىتىنىڭ يەنە بىر ئەھمىيەتلىك تەرىپى — ئۇنىڭ پروزا ساھەسىدە سىڭدۈرگەن ئەمگىكىدە روشەن ئىپادىلىنىدۇ . ئۇ ، تۇنجى قېتىم ئىزدىنىپ ، ئۆزىنىڭ «ئېغىر كۈنلەردە» ، « باتۇر يىللار » قاتارلىق ھېكايە ، نەسرلىرى ئارقىلىق ئۇنىڭغا ئاساس سالدى ۋە كېيىنكى تەرەققىياتى ئۈچۈن يول ئاچتى .

1927 - يىلى يېزىلغان « ئېغىر كۈنلەردە » ھېكايىسى ئاپتوبىئوگرافىك ھېكايىدۇر . يازغۇچى بۇ ھېكايىدا كەمبەغەل بىر ئائىلىنىڭ فېئوداللىق تۈزۈم شارائىتىدا باشتىن كەچۈرۈۋاتقان ئادەتتىن تاشقىرى ئېغىر جاپا - مۇشەققەتلىك تۇرمۇشىنى ۋە ئۆزىنىڭ ئۆسۈپ يېتىلىش جەريانىنى تەسۋىرلەش ئارقىلىق يەر-لىك فېئودال ئەكسىيەتچىلەرنىڭ تىرىكتاپلىقى ۋە رەھىمسىزلىكىنى چوڭقۇر پاش قىلدى . رېئال ئىجتىمائىي جەمئىيەتتە مەۋجۇت بولۇۋاتقان ئادالەتسىزلىك ، تەڭسىزلىكنى قاتتىق سۆككەندۇ .

ھېكايىنىڭ باش قەھرىمانى « مەن » دەسلەپ ھېچ نەر-سىنى چۈشەنمەيدىغان ، ئەتراپتىكى مۇھىتقا نىسبەتەن خۇددى ئاتا - ئانىسىدەك ئاددىي - ساددا ، ئاق كۆڭۈللۈك بىلەن قارايدىغان ياش گۆدەك ئىدى . كېيىنكى رېئال تۇرمۇش ، ئوچۇق - ئاشكارا كۆرۈنۈپ تۇرغان ئىجتىمائىي تەڭسىزلىك بۇ گۆدەكنىڭ ئاڭ سېزىمىنى ئويغىتىپ ، تۇرمۇشقا نەزەر سېلىپ قارايدىغان ۋە تەڭسىزلىكنىڭ ماھىيىتىنى چۈشىنىشكە ئىنتىلىدىغان ھالغا كەلتۈرىدۇ . ئۇ ، ئانىسىدىن مۇنداق دەپ سورايدۇ : « ئاپا ، نېمىشقا ئۇنداق ئۇ ھاكىملارنىڭ ئۆيى چىرايلىق ... شۇنداق ئىسسىق ... نېمىشقا بىز ئۆيىمىزنى ئۇنداق قىلمايمىز ئاپا ، ھە ! »

ئىجتىمائىي رېئاللىقتىكى مانا بۇنداق تەڭسىزلىكنىڭ ماھىيىتىنى ئانىسىدىن سورايمۇ بىلەلمىگەن ياش گۆدەك « مەن » پەقەت ئازراق چوڭ بولۇپ ، ئاتىسىغا ياردەملىشىپ بايلارنىڭ ئورمىسىنى ئورۇغان ، ئانىسى ئاغرىپ قېلىپ پۈتكۈل ئۆي تىرىكچىلىكى ئۇنىڭ بېشىغا كىيىلگەندە تاغدىن ئوتۇن توشۇپ كېلىپ ساتقان ۋاقىتلىرىدا ئاندىن بىلىشكە مۇيەسسەر بولىدۇ . شۇڭا ئۇ ، ئاتا - ئانىسىنى خورلىغان بايلارغا نىسبەتەن قوزغالغان غەزەب - نەپرەت ھېسسىياتى بىلەن كېسەل ياتقان ئانىسىنى نان يېقىپ بېرىشكە قىستاپ كەلگەن باي تۇغقىنىنى : « بىر تىپىنلىق ئەسكى - تۈسكەڭلەرنى بېرىپ ، ئون تىپىنلىق ئىشلىتىپ ، ئاپامنى تۈگەتتىڭلار ، ئەمدى مېنى ئىشلەتمە كىچىمۇسىلەر ! » دەپ ئۆيىدىن قوغلاپ چىقىرىدۇ ۋە ئۇ دوق قىلغان ئەسكى دوپپىنى پىرقىرىتىپ ئالدىغا تاشلاپ بېرىدۇ . مانا بۇ ياش گۆدەك « مەن » نىڭ ئۆسۈپ يېتىلىش جەريانىدۇر

يازغۇچى ھېكايىسىنىڭ ئاخىرىنى ئەمگە كىچى خەلقىنى پاجىئەلىك ھالدا تۇرمۇش كەچۈرۈشكە مەجبۇرلىغان ئىجتىمائىي مەنبەنى چوڭقۇر چۈشىنىپ يەتكەن « مەن » نىڭ تىلىدىن بېرىلگەن : « مېنىڭ ئۇزاقتىن بېرى ، كىچىك چېغىمدىنلا تارتىپ ئويۇمغا مۇنداق بىر سوئال كېلەتتى : خۇدايىم بىزنى شۇنداق ياراتتىمىكىن ، ھاكىملارنى نېمىشقا ئۇنداق ياراتمىدىكىن ، دەيمەن ... بۇ سوئاللارغا پەن ئىگىلىرىدىن ئۆزۈم قانائەتلەنگۈدەك جاۋاب ئالدىم . لېكىن ، شەرقنىڭ (ئۆلىما) لىرىدىن تېخىلا بىرەر جاۋاب ئالالمىدىم . مەن ئاڭلاپ باقسام ئىدىم ، شۇلارنىڭ جاۋابلىرىنى ! » دېگەن جۈملىلەر بىلەن ئاياغلاشتۇرىدۇ .

ئۆمەر مۇھەممىدىنىڭ 1930 - يىلى يازغان « باتۇر يىللار » دېگەن لىرىك نەسرېي ئەسىرىمۇ ئالاھىدە ئەھمىيەتكە ئىگە . ئاپتور بۇ ئەسىرى ئارقىلىق ئۇيغۇر ئەدەبىياتىدا تېخى ھېچكىم ئىز بېسىپ

باقمىغان بىر يولنى مېڭىپ ، نەسردىن ئىبارەت بۇ يېڭى ژانىر ئۈچۈن داغدام يول ئاچتى . ئاپتور بۇ نەسرىدە ئەركىن ھايات بىر لەن ئىلھاملانغان سوۋېت ئەمگەكچىلىرىنىڭ پاراۋان ۋە بەختلىك تۇرمۇش يارىتىش يولىدا كۆرسەتكەن غەيرەت - شىجائىتىنى ۋە ئىجادىي ئەمگەك تەنتەنىسىنى لىرىك تۈستە بايان قىلىپ ، سوتسىيالىستىك تۈزۈمنىڭ ئەۋزەللىكىنى مەدھىيلەيدۇ . شۇنىڭغا سېلىشتۇرما قىلغان ھالدا كاپىتالىستىك ئەللەردىكى ئىجتىمائىي ھاياتنىڭ ماھىيىتىنىمۇ ئېچىپ كۆرسىتىدۇ .

بىز ئەسەرنىڭ بېشىدىكى « ھەي ئېيتقۇم كېلىدۇ ۋار - قىراپ - ۋارقىراپ ، پۈتكۈل دۇنيانى ئۇنتۇپ ئېيتقۇم كېلىدۇ مۇشۇ ناخشىنى ! بۇ ناخشىنى شۇنداق يارىتىمەنكى ، باتۇر يىللار - نىڭ غۇيۇلداپ ماڭغان چانىسىدا ئولتۇرۇپ ، ساقاللىرىم ئاپتاق بولۇپ قىرولانسىمۇ يەنە ۋارقىراپ ئېيتارمەن :

بۇ بولۇر ئەڭ ئاداققى ،
ئەڭ قاتتىق چوڭ يىغا ... » .

دېگەن لىرىك تۇيغۇلاردىن ئاپتورنىڭ سوتسىيالىستىك تۈزۈمگە بولغان مۇھەببىتىنىڭ نەقەدەر چوڭقۇر ۋە قوبۇق ئىكەنلىكىنى بىلىۋالالايمىز .

ئومۇمەن ، « باتۇر يىللار » ئەسىرى ئۆمەر مۇھەممىدىنىڭ ئىجادىيەت جەھەتتە ئاددىيلىقتىن مۇرەككەپلىككە ، ئۈزەللىكتىن تىرەنلىككە ، بىر خىللىقتىن كۆپ خىللىققا قاراپ تەرەققىي قىلىش خىللىقى ، بەدىئىي شەكىلدە مۇكەممەللەشكەنلىكى ۋە پروزا ساھەسىدە پېشىپ يېتىلگەنلىكىنى كۆرسىتىدۇ . ئۆمەر مۇھەممەدى سوۋېت ئۇيغۇر ئەدەبىياتى ئۈچۈن كۆپ نەرسىلەرنى قالدۇرۇپ كېتەلمىگەن بولسىمۇ ، لېكىن مەزمۇن جەھەتتىن ساز

ۋە مول بولغان قىممەتلىك ئەدەبىي مىراسلىرى ئارقىلىق 30 -
يىللاردىكى ياش ھازىرقى زامان ئۇيغۇر ئەدەبىياتىنىڭ تەرەققىيات
يۆنىلىشىنى كۆرسىتىپ ، شەكىل ۋە مەزمۇن جەھەتتىن يېڭى
ئۆلچەكلەر بىلەن تەمىنلىدى . ئۇنىڭ ئۇيغۇر ھازىرقى زامان ئەدەبى-
ياتىغا قوشقان تۆھپىلىرى مەڭگۈ ئۇنتۇلمايدۇ .

1985 - يىلى ، 1 - ئاي



ئالم (مۆمىن) ھەمرايىۋە ئۇنىڭ ئىجادىيەت پائالىيەتلىرى

ئۇيغۇر ھازىرقى زامان ئەدەبىيات تارىخىنىڭ سەھىپىلىرىنى بىر مۇبىر ۋاراقلاپ كۆرگىنىمىزدە ، ئۇنىڭدا «ئالم ئاخۇن» ، « ئۇستا ئالم » ، « دولانى » ، « مۆمىن ھەمرا » دېگەن ئىسىم ۋە تەخەللۇسلار بىلەن يېزىلغان كۆپلىگەن ئەدەبىي مەراسىملارنى ئۇچرىتىمىز . بۇ ئەدەبىي مەراسىملارنىڭ ئىسمى — «ئېغىر كۈنلەردە» ، « دولقۇنلار ئارىسىدا » ، « مەيداندىن ئاۋاز » قاتارلىق پوۋېست ، رومانلىرى بىلەن ئۇيغۇر ئەدەبىياتىدا ئەمدىلا بىخلىنىۋاتقان پروزا ژانىرىنى يېڭى بالداققا كۆتۈرگەن تالانتلىق يازغۇچى مۆمىن ھەمرايىۋدۇر .

مۆمىن ھەمرايىۋنىڭ ئەسلىي ئىسمى ئالم ئابدۇللا بولۇپ ، مۆمىن ھەمرا ئەركىلەتمە ئىسمىدۇر . ئۇ ، 1908 - يىلى ھازىرقى قازاقىستان خەلق جۇمھۇرىيىتىنىڭ ئالمۇتا ئوبلاستىغا قاراشلىق ئۇيغۇر رايونىدىكى نارىن يېزىسىدا كەمبەغەل تۆمۈرچى ئائىلىسىدە دۇنياغا كەلگەن . مۆمىن ھەمرايىۋنىڭ ئانا - بوۋىلىرى ئەسلىي قەشقەرلىق بولسىمۇ ، ئەمما XIX ئەسىردە يۈز بەرگەن قالايمىقان - چىلىقتا ئاۋۋال ئىلىغا ، ئاندىن نارىنغا كۆچۈپ چىقىپ ئولتۇراقلاشقان .

مۆمىن ھەمرايىۋ كىچىكىدىنلا ناھايىتى زېرەك ، چىچەن ،

ئەقىللىق بولۇپ ئۆسكەنلىكتىن ، ئاتىسى ئۆز تۇرمۇشىنىڭ شۇنچە ئېغىرلىقىغا قارىماي ، ئۆز پەرزەنتىنى ئوقۇمۇشلۇق ، بىلىملىك كىشىلەردىن قىلىپ يېتىشتۈرۈش مەقسىتىدە ، ئالمۇتا رايونىدىكى باشلانغۇچ مەكتەپلەرنىڭ بىرىگە ئوقۇشقا بەرگەن . ئۇ بىر تەرەپتىن ئوقۇپ تەلىم - تەربىيە ئالغىچ ، يەنە بىر تەرەپتىن ئەتە - ئاخشاملىرىدىكى بوش ۋاقىتلىرىدىن پايدىلىنىپ ، ئاتىسىنىڭ مەشغۇلاتىغا ياردەملەشكەن . ئۇ ، باشلانغۇچ مەكتەپنى ئەلا نەتىجە بىلەن تۈگەتكەندىن كېيىن ، تاشكەنت شەھىرىگە بېرىپ ئوقۇتقۇچىلار يېتىشتۈرۈش تېخنىكومىغا ئوقۇشقا كىرگەن . تېخنىكومدا ئوقۇش جەريانىدا ئۇ ، ماتېماتىكا ، فىزىكا ، خىمىيە ، تارىخ ، جۇغراپىيە ، بوتانىكىغا ئوخشاش ھەر خىل پەنلەرنى ئۆگىنىپ ، ئومۇمىي مەلۇماتقا ئىگە بولغاندىن تاشقىرى ، تىل ۋە ئەدەبىيات پەنلىرىگىمۇ زور ئىشتىياق باغلاپ ، قىزغىن ھەۋەس بىلەن ئۆگەنگەن . رۇس ئەدەبىياتى ، سوۋېت ئەدەبىياتى ، ئۇيغۇر ، قازاق ، تاتار ئەدەبىياتىنىڭ ئالدىنقى ۋە كىلىنرى بىلەن يېقىندىن تونۇشۇپ ، ئۇلارنىڭ ئىجادىيەتلىرىدىن تەسىر ۋە ئىلھام ئېلىپ ، قىسقا ھەجىمدىكى لىرىك شېئىرلارنى يېزىشقا باشلىغان .

مۆمىن ھەمرايىۋ 1927 - يىلى تاشكەنت ئوقۇتقۇچىلار يېتىشتۈرۈش تېخنىكومىنى تۈگەتكەندىن كېيىن ، سۇرخەندەريا ئوبلاستىغا خىزمەتكە تەقسىم قىلىنىپ ، شۇ جايدىكى ئوتتۇرا مەكتەپلەرنىڭ بىرىدە تىل - ئەدەبىيات ئوقۇتقۇچىسى بولۇپ ئىشلەيدۇ . 1929 - يىلى تاشكەنتكە قايتىپ كېلىپ ، ئۇيغۇر گېزىتلىرىدە مۇخبىر ۋە ئەدەبىي خادىم بولۇپ ، گېزىتنىڭ ئەدەبىي بېتىنى باشقۇرۇشقا مەسئۇل بولىدۇ . مۇشۇ يىللاردا ئۇ ئىجادىيەتكە قىزغىن كىرىشىپ ، بېرىلىپ ئىشلەپ ، ئۆز ئەمگىكىنىڭ تۇنجى مېۋىسى بولغان « ئېغىر كۈنلەردە » ناملىق پوۋېستىنى تاماملاپ ، 1931 - يىلى نەشر قىلدۇرىدۇ . بۇ ئەسەر شۇ

چاغلاردىكى ئۇيغۇر ئەدەبىياتىنىڭ يىرىك نامايەندىسى سۈپىتىدە تونۇلۇپ، جامائەتچىلىكنىڭ قىزغىن سۆيۈپ ئوقۇشىغا مۇيەسسەر بولدى.

مۆمىن ھەمرايىۋ 1934 - يىلى ئىككىنچى يىرىك ئە.سىرى — « دولقۇنلار ئارىسىدا » ناملىق رومانىنى يېزىپ پۈتتۈرىدۇ. يازغۇچى بۇ روماندا ئەينى دەۋر ئۈچۈن مۇھىم ۋە ئاكتىۋال بولغان مەسىلە — قالاقلق، كۈنلىق بىلەن ئىلغارلىق، يېڭىلىق ئارىسىدىكى كۈرەشنى ئاساسىي تېما قىلغان ھالدا، ياش قۇرغۇچىلارنىڭ مەركەزدىن چەت جايلارغا بېرىپ، سوۋېت تۈزۈمىنى مۇستەھكەملەش ۋە مەدەنىيەت تارقىتىش، ئاقارتىش ھەرىكەتلىرى بىلەن شۇغۇللىنىشتەك قىزغىنلىقنى جانلىق تەسۋىرلەپ كۆرسەتكەن.

روماننىڭ باش قەھرىمانى قاسىم ئاسىموۋ كونا دۇنيانى تۈپ ئاساسىدىن يېمىرىشكە ھەرىكەت قىلىۋاتقان يېڭى دۇنيانىڭ ئادىمىدۇر. شۇڭا ئۇ، يېڭى دۇنياغا قىزغىن مۇناسىۋەتتە بولۇپلا قالماستىن، بەلكى ئۇنىڭ بارلىق چاقىرىقلىرىنى ئاكتىپ قوللايدۇ ۋە ھىمايە قىلىدۇ. قاسىم ئاسىموۋنى ئۆز خاراكىتىرى ۋە ماھىيىتى بىلەن يېڭى دۇنيانىڭ ئاڭلىق كۈرەشچىسى بولغان « ئېغىر كۈنلەردە » پوۋېستىدىكى خەلق ئازادلىقى ئۈچۈن بارلىقنى ئاتىغان، كونا دۇنيانى يېمىرىپ تاشلىماقچى بولغان ئىلەم ئوبرازىنىڭ داۋامى ۋە تولۇقلىمىسى دەپ قاراشقا بولىدۇ.

« دولقۇنلار ئارىسىدا » رومانى يازغۇچى ماھارىتىنىڭ پىششىق يېتىلمىگەنلىكى تۈپەيلىدىن ئاز - تولا يېتەرسىزلىكلەرگە يول قويغان بولسىمۇ، ئەمما ئۆز دەۋرى ئۈچۈن مۇھىم ۋە ئاكتىۋال ھېسابلىنىدىغان يېڭى مەسىلىلەرنى كۆتۈرۈپ چىقىپ، بىر تارىخىي دەۋرنى ئەكس ئەتتۈرگەنلىكى بىلەن ئالاھىدە ئەھمىيەتكە ئىگە. شۇڭا بۇ روماندىن پارچىلار 1936 - يىلى تاشكەنتتە

نەشر قىلىنغان ئوتتۇرا مەكتەپلەر ئۈچۈن تۈزۈلگەن دەرسلىككە كىرگۈزۈلگەن ، بۇ دەرسلىك ئەينى يىللاردا شىنجاڭغىمۇ تارقىلىپ كىرگەن .

يازغۇچى 1937 - يىلى « مەيداندىن ئاۋاز » دېگەن يەنە بىر روماننى يېزىپ پۈتتۈرۈپ ، نەشرىياتقا تاپشۇرغان . بىراق ، بۇ رومان نەشرىيات تەھرىر ھەيئىتىنىڭ قولىدا تەقدىرى بىر تە - رەپ بولماي ، ئۇن - تىنسىز يوقىلىپ كەتكەنلىكتىن ، مەزمۇنىنى ئوقۇرمەنلەرگە ئايان قىلىش ھازىرچە مۇمكىن بولمىدى .

يازغۇچىنىڭ كېيىنكى ھاياتى شىنجاڭدا ئۆتتى . ئۇ ، 1937 - يىلىنىڭ ئاخىرى تاشقورغان يولى ئارقىلىق يەكەنگە كەلدى . بىراق ، ھۆكۈمەت دائىرىلىرى ئۇنى « گۇمانلىق ئۇند - سۇر » دەپ قولغا ئالدى . ئۇ ، يەكەن تۈرمىسىدە بىر يىل سەككىز ئاي ياتتى . شېڭ شىسەي ھۆكۈمىتى ئۇنىڭدىن ئۆز گۇمانغا دائىر بىرەر يىپ ئۇچىغا ئىگە بولالمىغانلىقى ، شۇنداقلا 30 - يىللاردا سوۋېت بىلەن بولغان باردى - كەلدى مۇناسىۋەت نورمال ئىش ھېسابلانغانلىقى ئۈچۈن ، مۆمىن ھەمرايىنى ئاخىرى تۈرمىدىن بوشىتىشقا مەجبۇر بولدى . مۆمىن ھەمرايى 1939 - يىلىدىن 1942 - يىلغىچە يەكەن ئۇيغۇر مەدەنىي ئاقارتىش ئۇيۇشمىسىدا خادىم ، « بەخت يۇلتۇزى » نامى بىلەن چىقىۋاتقان يەكەن گېزىتىدە مەسئۇل مۇھەررىر بولۇپ ئىشلىدى . ئۇنىڭ بۇ چاغدىكى ئىسمى « ئالم ئاخۇن » ، ئەدەبىي تەخەللۇسى « ئۇستا ئالم » ، « دولانى » ئىدى . ئۇستا ئالم يەكەندە بولغان ئازغىنا كەم ئالتە يىلغا يېقىن ۋاقىت جەرياندا (بۇ ۋاقىتنىڭ كۆپ قىسمى گەرچە تۈرمىدە ئۆتكەن بولسىمۇ) ، جەنۇبىي شىنجاڭ خەلقىنىڭ فېئودال - لىزم بويۇنتۇرۇقى ئاستىدا ئىنتايىن نامرات ، نادان ھالەتتە ياشاۋاتقانلىقىنى چوڭقۇر ھېس قىلدى . شۇڭا ئۇ ، قەلەمنى قورال قىلىپ ، جەڭگىۋار كۈرەش روھى بىلەن تولغان يالقۇنلۇق

شېئىرلارنى يېزىش ئارقىلىق زۇلۇمغا ، جاھالەت ، نادانلىققا قارشى شىددەتلىك ئوت ئېچىپ ، خەلق ئاممىسىنى ئازادلىق ، ئەركىنلىككە ئۈندىدى . ئۇنىڭ « دولانى » تەخەللۇسى بىلەن كېيىنرەك يازغان بىر شېئىرىدا مۇنداق مىسرالار بار :

« ئىزلىسەم مەن بۇ جاھاندا ھەقىنى سۆيگەن يوق ئەمەس ،
ھەقىنى ئىزدەپ ، بۇ ۋەتەندە باغرى كۆيگەن يوق ئەمەس .
باغ ئارا سايراشسا بۇلبۇل دائىما گۈل ئىشقىدا ،
مېڭىسىنى قۇرت چىقىپ سەرساندا يۈرگەن يوق ئەمەس .
ئول زىمىستان زۇلمىدىن شامۇسەھەر قان يىغلىغان .
گۈل باھارغا زار بولۇپ ، ئارماندا ئۆلگەن يوق ئەمەس .
مىللىتىم دەپ ياش تۆكۈپ ، بىرقانچە ئەل ئاھ ئۇرسىلەر ،
كۈلۈشۈپ ، مازاق ئېتىپ غەپلەتتە يۈرگەن يوق ئەمەس .
ئويلىغىن ئۆتكەن كۈنۈڭنى سەن ۋەتەن ئەۋلادىسەن ،
دۇنيادىن كەتمەي تۇرۇپ دوزاخنى كۆرگەن يوق ئەمەس .
يىغلىما سەن ئەي دولانى قىش كېتىپ بولۇر باھار ،
قېنى كۈرەش دەپ چاقىرىپ يەڭنى تۈرگەن يوق ئەمەس » .

ئۇزاقتىن بۇيان ئۇستا ئالىمدىن گۇمانلىنىپ ، ئۇنى يوقىتىشنىڭ پېيىگە چۈشكەن شېڭ شىسەي دائىرىلىرى خەلق ئازادىكى كوممۇنىزىمغا قارشى دولقۇندىن پايدىلىنىپ ، ئۇنىڭ شېئىرلىرىدىكى ھۆرىيەتكە ، ئەركىنلىككە ئۈندەش تەرغىباتلىرىنى باھانە قىلىپ ، « كوممۇنىستىك ئىدىيىنى تەرغىب قىلغان » دېگەن جىنايەت بىلەن 1942 - يىلى 2 - ئايدا قولغا ئالدى . ئۇ ، يەكەن تۈرمىسىدە بىتىم ئىمزالانغۇچە ياتتى . 1946 - يىلى 6 - ئايدا گومىنداڭ ھۆكۈمىتى بىلەن ئۈچ ۋىلايەت ئىنقىلابى ھۆكۈمىتى ئوتتۇرىسىدا تىنچلىق بىتىمى ئىمزالاندى . سىياسىي مەھبۇسلارنى بىردەك ئازاد قىلىش — ئۇنىڭ بىر ماددىسى سۈپىدە .

تىدە قوبۇل قىلىندى . ئۇستا ئالىم تۈرمىدىن ئازاد قىلىندى . بىرلەشمە ھۆكۈمەتنىڭ قەشقەرگە سايلام خىزمىتى ئۈچۈن كەلگەن ۋەكىللىرىنىڭ كۆرسىتىشى بىلەن « ئاڭ گېزىتى » (« قەشقەر — شىنجاڭ گېزىتى » نىڭ بىتىم مەزگىلىدىكى نامى « ئاڭ » ئىدى) نىڭ باشلىقلىقىغا بەلگىلەندى . ئۇ ، باشلىق بولۇپ تۇرغان مەزگىلدە گېزىتنى ياخشى باشقۇرۇپ ، ئۇنىڭ سان - سۈپىتىنى يۇقىرى كۆتۈرۈپلا قالماستىن ، گېزىت ئەتراپىغا ئىلغار پىكىرلىك كىشىلەرنى ئۇيۇشتۇرۇپ ، ئۇنى گومىنداڭ ئەكسىيەتچىلىرىگە قارشى كۈرەش ئېلىپ بارىدىغان جەڭگىۋار تەشۋىقات قورالىغا ئايلاندۇردى . ھە دېگەندىلا گومىنداڭ ئەكسىيەتچىلىرىنىڭ بىتىمگە خىلاپلىق قىلىپ ، خەلق ئۈستىدىن زورلۇق - زومبۇلۇق يۈرگۈزگەن ، ئىلغار پىكىرلىك كىشىلەرگە زىيانكەشلىك قىلغان جىنايى قىلمىشلىرىنى ئېچىپ تاشلاپ ، ئۇلارنىڭ « تىنچلىق بىتىمى » دىكى ساختا نىقابىنى يىرتىپ تاشلىدى . ئۇستا ئالىم يەنە مەتبەئەچىلىك جەھەتتىكى قۇلايلىق شارائىتىدىن پايدىلىنىپ ، خەلقنىڭ ئاڭ - سېزىمىنى ئۆستۈرۈشكە ياردىمى بولىدىغان بىر قىسىم كىتابلارنى نەشر قىلىپ ، خەلق ئارىسىغا تارقىتىپ . « شېرىن » (توپلامنىڭ ئىسمى « بەخت تېڭى » بولۇپ ، « شېرىن » ئۇنىڭ كىرىش سۆزى بولغان « بىزنىڭ شېرىن تۆھپىمىز » دىن يۇلىۋېلىنغان بىر سۆز) دېگۈچىلەرمۇ بار) ① ئەنە شۇلارنىڭ بىرى . 1947 - يىلى 7 - ئايدا بىتىم بۇزۇلدى .

① « شېرىن » — ئۇستا ئالىم ، نۇرمۇھەممەد ئېركى ، قۇربان ئىمىن قاتارلىق شائىرلارنىڭ شېئىرلىرىدىن جەملەنگەن 80 بەتلىك ئەدەبىي توپلام بولۇپ ، ئۇ مەرھۇم قاسىمجان قەمبىرىنىڭ تەشەببۇسى بىلەن نۇزۇلۇپ « ئاڭ » گېزىتى مەتبەئەسىدە باستۇرۇلغان . تارقاقچۇچە ئارىلىقتا بىتىم بۇزۇلۇپ كېتىپ ، گومىنداڭ ئەكسىيەتچىلىرى ئۇنى بېسىقلىق ئورنى — « ئۇيغۇر ئۇيۇشمىسى » دىن بۇلاپ ئېلىپ چىقىپ كۆيدۈرۈۋەتكەن . بۇ توپلامغا ئۇستا ئالىمنىڭ يەكەن ۋە قەشقەردە يازغان « ئاي » ، « دوستلارغا سالام » ، « ئانت » (قەسەم) ، « سىڭلىمغا » قاتارلىق شېئىرلىرى كىرگۈزۈلگەن .

خاندىن كېيىن ئۇستا ئالم ، قاسمجان قەمبىرى ، خەلپەت سۈزۈك
 ھاجىيۇپ ، ئابلىز مۇھەممىدى ، نىزامدىن سالىيۇپ ، ئابەق
 ئەزىز ، تۇرسۇن ئىبراھىم قاتارلىقلار بىلەن بىللە قولغا ئېلىنىپ ،
 گومىنداڭ ھۆكۈمىتىنىڭ يېڭىشەھەردىكى ھەربىي تۈرمىسىگە
 قامالدى . گومىنداڭ ئەكسىيەتچىلىرى ئۇنى تۈرمىدە ھەر خىل
 رەزىل ۋاسىتىلەر بىلەن قاتتىق قىيىن - قىستاققا ئالدى . بىراق ،
 ئۇستا ئالم ھەممىگە بەرداشلىق بېرىپ ، قىلچە باش ئەگمىدى .
 1949 - يىلى 4 - ئاينىڭ 8 - كۈنى خەلقنىڭ قاتتىق بېسىمى ، ئۈچ
 ۋىلايەت ئىنقىلابىي ھۆكۈمىتىنىڭ قىستىشى ئارقىسىدا شىنجاڭ
 ئۆلكىلىك ھۆكۈمەتنىڭ ھەقىقەتكە قايتىشى ئالدىدا تۇرغان رە-
 ئىسى بۇرھان شەھىدى بۇيرۇق بېرىپ ، ئۇنى تۈرمىدىن
 قويدۇرۇۋەتتى . يازغۇچى شۇ يىلى 8 - ئايدا ئاۋۋال غۇلجىغا ،
 كېيىن ئۈرۈمچىگە بېرىپ ، ئۆلكە ئازاد بولغۇچە جەمئىيەتتە بىكار
 يۈردى . ئۆلكە ئازاد بولغاندىن كېيىن ، ئۆلكىلىك خەلق ئىشلار
 نازارىتىنىڭ نازىرلىقىنى ، ئاندىن كادىرلار ئىشلىرى نازارىتىنىڭ
 نازىرلىقىنى ، جۇڭگو - سوۋېت نېفىت شىركىتىنىڭ جۇڭگو
 تەرەپ ۋەكىللىكىنى ، ئۆلكىلىك مەدەنىيەت - مائارىپ
 ھەيئىتىنىڭ ئىشخانا مۇدىرلىقىنى ، مەدەنىيەت - مائارىپ ھەيئىتى-
 نىڭ مۇئاۋىن مۇدىرلىقىنى ، ئۆلكىلىك مەدەنىيەت نازارىتىنىڭ
 نازىرلىقىنى ، ئۆلكىلىك ئەدەبىيات - سەنئەتچىلەر بىرلەشمىسىنىڭ
 دائىمىي ھەيئەت ئەزالىقىنى ۋە تىل - ئىملا ھەيئىتىنىڭ ئەزالىقىنى
 ئۈستىگە ئېلىپ ئىشلەپ ، خەلق ئىگىلىكىنى تىكلەش خىزمىتىگە
 ئاكتىپ كۈچ قوشتى .

مۆمىن ھەمرايىۋ 1955 - يىلى 7 - ئاينىڭ 30 - كۈنى ئۆل-
 كىلىك بانكا باشلىقى ئابدۇللا مۇھەممىدى بىلەن بىرلىكتە تۇرپانغا
 خىزمەتلەرنى كۆزدىن كەچۈرۈشكە كېتىۋېتىپ ، داۋانچىڭدا
 ماشىنا ھادىسىسىگە ئۇچراپ بەختكە قارشى 47 يېشىدا ۋاپات

بولدى . ئۇنىڭ جەستى ئۇرۇمچىگە يۆتكەپ كېلىنىپ ، مەخسۇس تەشكىللەنگەن دەپنە قىلىش ھەيئىتىنىڭ يېتەكچىلىكىدە خاڭچىڭدىكى كونا قەبرىستانلىققا دەپنە قىلىندى . ئون گۈلنىڭ تېخى بىرىمۇ ئېچىلمىغان بۇ ئەرك سۆيەر باتۇر جەڭچى ، تالانتلىق يازغۇچى ۋە شائىر ئۇستا ئالىمنىڭ ۋاقتىسىز ۋاپاتى شىنجاڭنىڭ ئەينى يىللىرىدىكى دېموكراتىك ئىسلاھات ۋە قۇرۇلۇش ئىشلىرى ئۈچۈن چوڭ يوقىتىش بولۇپلا قالماستىن ، شۇنداقلا يېڭىدىن تەرەققىي قىلىۋاتقان ئۇيغۇر ھازىرقى زامان ئەدەبىياتى ئۈچۈنمۇ چوڭ يوقىتىش بولدى . چۈنكى ، ئۇيغۇر ھازىرقى زامان ئەدەبىياتى سېپى ئۆزىنىڭ يىرىك ئەسەرلىرى بىلەن پروزا ژانرىنى يۇقىرى پەللىگە كۆتۈرگەن تالانتلىق بىر جەڭچىسىدىن ئايرىلغانىتى . مەرھۇم شائىر ئۇستا ئالىم شىنجاڭدا ياشىغان قىسقىغىنا 18 يىللىق ھاياتىدا ئەدەبىياتىمىز ئۈچۈن سان جەھەتتىن ئاز بولسىمۇ ، ئەمما مەزمۇن جەھەتتىن مول ، تىرىن ، دېموكراتىك ئىلغار ئىدىيىلەر بىلەن سۇغۇرۇلغان بىر مۇنچە ئەسەرلەرنى قال-دۇرۇپ كەتتى .

مەرھۇمنىڭ ئائىلە ، بالا - چاقىلىرى ۋە مەدەنىيەت نازارىتى ، ئەدەبىيات - سەنئەتچىلەر بىرلەشمىسىدە بىللە ئىشلىگەن دوستلىرى ، كەسپداش ، مەسلەكداشلىرىدىن مەھەممەتسىدىق نورۇزوۋ ، ئابلىي روزى ، تېيىپجان ئېلىيوپ ، يۈسۈپبېكلارنىڭ بەرگەن مەلۇماتلىرىدىن قارىغاندا ، مەرھۇم شىنجاڭدا ھايات كەچۈرگەن مەزگىلىدە « ئوقۇتقۇچى » ، « بەخت » ناملىق ئىككى روماننى ؛ « جانان » ناملىق سەھنە ئەسىرىنى ، « ئانامغا » ناملىق زور ھەجىملىك لىرىك داستاننى ، لۇتفىنىڭ غەزەللىرىگە نەزىرىلەرنى ۋە بىرقانچە ھېكايىلارنى يازغانلىقى مەلۇم . ئەمما ، ئۇنىڭ بۇ قوليازىملىرى مەدەنىيەت ئىنقىلابى جەريانىدا ئائىلىسىگە باستۇرۇپ كىرگەن « قىزىل ئىس-

يانچىلار » تەرىپىدىن بۇلاپ كېتىلگەن . بىر قىسىم قولىيازما خاتىرىلىرى ئاپتونوم رايونلۇق مەدەنىيەت نازارىتىنىڭ ئارخىپىدا . نىسدا ساقلانغان ئىكەن .

يازغۇچىنىڭ ھازىر بىزگە مەلۇم بولغان ئەسەرلىرى ئىچىدە ۋەكىللىك خاراكتېرى كۈچلۈك ۋە بولغان ئىجتىمائىي ئەمگەكلىرىدىن بىرى « ئېغىر كۈنلەر » پوۋېستىدۇر . ئاپتور بۇ پوۋېستىدا 1916 - يىلىدىكى لاشمانلىققا ئادەم ئېلىش ۋەقەسىنى ئارقا كۆرۈنۈش قىلغان ھالدا ، سوۋېت تۇپرىقىدا ياشىغۇچى ئۇيغۇر ئەمگەكچىلىرىنىڭ ئۆكتەبىر سوتسىيالىستىك ئىنقىلابى غەلبە قىلغۇچە ئارىلىقتىكى پاجىئەلىك تۇرمۇشىنى ئىنتايىن رېئاللىق بىلەن ئەكىس ئەتتۈرگەن .

ھەممىمىزگە مەلۇم ، پادىشاھ رۇسىيىسى 1 - دۇنيا ئۇرۇ- شىغا قاتنىشىپ ئارىدىن تېخى ئۈچ يىل ئۆتە - ئۆتمەيلا ھەممە جەھەتتىن ۋەيرانچىلىققا ئۇچراپ ، ئېغىر كىرىزىسقا دۇچ كەلدى . نۇرغۇن قوشۇنلىرىدىن ، قورال - ياراغلىرىدىن ئايرىلدى . كۆپ ئادەم ئەسكەرلىككە مەجبۇرىي ئېلىنغانلىقتىن ، زاۋۇت - فابرىكا كىلار ، كان - كارخانىلار ئىشچى كۈچى يېتىشمەي ئىشتىن توختىدى . تۆمۈر يوللار بۇزۇلدى . ئالدىنقى سەپكە كېتەرلىك قورال - ياراغ ، ماددىي تەمىنات يېتىشمەي ئۇزۇلۇپ قالدى . خەلق ئىگىلىكى كاردىن چىققانلىقتىن پۈتكۈل رۇسىيىنى ئاچارچىلىق قاپلاپ كەتتى . ھەرقايسى تەبىقىلەر ئارىسىدا ئۇرۇشقا ، پادىشاھ ھۆكۈمىتىگە قارشى نارازىلىقلار ئەۋج ئېلىپ ، يوشۇرۇن ھەرىكەتلەر ئۇلغايدى . پادىشاھ ھۆكۈمىتى مانا شۇنداق قىيىن ئەھۋالدا ، ئالدىنقى سەپتىكى ئۇرۇش ۋەزىيىتىنى ئوڭشاش ، ئىچكى رايونلارنىڭ نورمال تۇرمۇش تەرتىپىنى ئەسلىگە كەلتۈ- رۈش يۈزىسىدىن ، ئۆز قانۇنىدىكى « چەت ئايماقلاردىن ، بولۇپمۇ مۇسۇلمانلاردىن ئارمىيىگە ئادەم ئېلىنمايدۇ » دېگەن پەرمانغا

خىلاپ ھالدا، ئۇيغۇر، قازاق، قىرغىز، ئۆزبېك، تۇنگان قاتارلىق ئاز سانلىق مىللەت خەلقلەرنى ئارىسىدىن 18 — 43 ياشنىڭ ئارىسىدىكى ئەرلەرنى ئەسكەرلىككە ئېلىش توغرىسىدا 1916 - يىلى 25 - ئىيۇلدا بۇيرۇق چىقاردى. پادىشاھ ھۆكۈمىتىنىڭ مۇسۇلمانلاردىن ئەسكەر ئېلىشى ھەرگىز ئۇلارغا قورال تۇتقۇزۇپ ئالدىنقى سەپكە ئەۋەتىش ئەمەس، بەلكى بۇزۇلغان تۆمۈر يوللارنى ئوڭشاش، ئاڭكۆپ كىيىم، گازارما قۇرۇش، پادىشاھ ئەمەلدارلىرى ۋە باي، كاپىتالىستلارنىڭ تۇرمۇشىغا قىيىنچىلىق كەلتۈرۈۋاتقان تۇرالغۇ جاي، يېقىلغۇ، توك، قاتناش ئىشلىرىدىكى قارا ئەمگەككە ئېھتىياجلىق كۈچلەرنى ھەل قىلىشتىن ئىبارەت ئىدى. پادىشاھ ھۆكۈمىتىنىڭ بۇيرۇقىدا، كىم دەكم بولسۇن، ئۆلچەمگە لايىق كەلگەن پەرزەنت، ئۇرۇق - تۇغقانلىرىنى يوشۇرۇپ، ئورنىغا باشقىلارنى ياللاپ ئەۋەتىشكە بولمايدۇ، دەپ كۆرسىتىلگەن بولسىمۇ، بىراق بۇ ئىش يەرلىك بولۇش (يېزا باشلىقى) لارغا تاپشۇرۇلغانلىقتىن، تولىمۇ ئادالەتسىزلىك، پارىخورلۇق بىلەن ئېلىپ بېرىلدى. بايلار ئۆز بالىلىرى ئورنىغا مالايللىرىنى، مالايللىرى يوقلار تۇل خوتۇنلارنىڭ يېتىم با-لىلىرىنى ياللىۋېلىپ تىزىمغا ئالدۇردى. كومىسسىيە ①، دوختۇر دېگەنلەر پۇلغا سېتىلغانلىقتىن، بايلارنىڭ قاۋۇل ئوغۇللىرىنى يا-رىماسلىققا ئىسپات ئەتتى. بۇ ئادالەتسىزلىككە نارازى بولغان ئەمگەكچىلەر پادىشاھ ھۆكۈمىتىگە قارشى چوڭ كۆلەملىك كۆ-تۈرۈلۈش ياسىدى. بىراق، پادىشاھ ھۆكۈمىتى ئەۋەتكەن جازا ئەترىتى قايقا قاتارلىق جايلاردىكى قوزغىلاڭغا يولباشچىلىق قىل-غان كىشىلەرنى دارغا ئېسىش، يېزىلارغا ئوت قويۇش، ئاياللارنى، بالىلارنى، قېرىلارنى ئۆلتۈرۈش ... تەك قاتتىق، قەبىھ

① كومىسسىيە — تەكشۈرۈش خادىملىرى.

ۋاستىلەرنى ئىشقا سېلىپ ، قوزغىلاڭنى باستى . 300 مىڭدەك ئۇيغۇر ، قازاق ، قىرغىز ، تۇنگان ، ئۆزبېكلەر قەشقەر ۋە غۇلجا ئەتراپلىرىغا قېچىپ كېلىپ قۇتۇلدى .

بۇ قېتىمقى قوزغىلاڭ پروپاگانداسى سىنىپىنىڭ يېتەكچىلىكى بولمىغان ئىستىخپىلىك ھەرىكەت بولغاچقا ، خەلق ئاممىسى پادىشاھ ھۆكۈمىتىنىڭ بۇ ئىشنى 15 - سېنتەبىرگە قالدۇرۇش ھەققىدىكى كېچىكتۈرۈش بۇيرۇقىنى ئاڭلاپ بوشىشىپ قالدى . پادىشاھ ھۆكۈمىتىمۇ خەلق ئاممىسىنىڭ بىخۇدلاشقانلىقى پۇرسىتىدىن پايدىلىنىپ ، لاشمانلىققا ئادەم ئېلىش مەقسىتىنى ئوڭۇشلۇق ئىشقا ئاشۇردى .

ئەسەرنىڭ باش قەھرىمانى ئىلەم ئەنە شۇ لاشمانلىققا تۇتۇلغان ئۇيغۇر ئەمگەكچىلىرىنىڭ باشتىن كەچۈرگەن ھايات پاجىئەلىرى ، جاپا - مۇشەققەتلىرىنى ئۆزىدە جەملىگەن تىپىك ئوبراز . يازغۇچى ئەسەردە گەرچە ئىلەمنىڭ لاشمانلىققا تۇتۇلغۇچە ئارىلىقتىكى ھايات پائالىيىتىنى تەسۋىرلىمىگەن بولسىمۇ ، ئەمما ئۇنىڭ كېيىنكى ھاياتىدىكى بىر قانچە ۋەقەلىكلەر ئارقىلىق ئىلەمنىڭ بىر پۈتۈن خاراكتېرىنى سىزىپ چىققان . بىز پوۋېستنىڭ بېشىدا ئىلەمنى ھاياتىنىڭ ماھىيىتىنى ئانچە چۈشەنمەيدىغان ، مۇدەھىش تەقدىرگە بويسۇنغان ، ئاڭسىز ، نادان بىر دېھقان سۈپىتىدە چۈشەنسەك ؛ پوۋېستنىڭ ئاخىرىدا ئىجتىمائىي رېئاللىققا خېلى ئاڭلىق قارايدىغان ، تۇرمۇشنىڭ ماھىيىتىنى چۈشىنىشكە ئىنتىلىدىغان ، ئادالەتسىزلىككە قارشى كۈرەش قىلىشنىڭ يوللىرىنى بىلگەن بىر ئىنقىلابچى سۈپىتىدە كۆرىمىز .

ئىلەمنىڭ ئۆسۈپ يېتىلىشىدە رۇس ئىشچىسى سرگېي ئاساسلىق رول ئوينىدى . ئۇ ، ئىلەمگە ئىنقىلابنىڭ داۋىلىرىنى چۈشەندۈرۈپ ، ئاڭ سېزىمىنى ئويغاتقاندىن باشقا ، لاشمانلىقتا تەشكىللەنگەن مەخپىي ئىنقىلابىي ھەرىكەتلەرگە قاتناشتۇرۇپ

چېنىقتۇرۇش ئارقىلىق ، بىر ئاڭلىق ئىنقىلابچى قىلىپ يېتىلدۇ .
رىدۇ . شۇنى ئالاھىدە كۆرسىتىپ ئۆتۈش لازىمكى ، ئاپتور بۇ
يەردە سىرگىيې بىلەن ئىلەم ئوتتۇرىسىدىكى مۇناسىۋەتنى تەس-
ۋىرلەش ئارقىلىق ، بىر تەرەپتىن رۇسىيە زېمىنىدىكى ھەر مىللەت
ئەمگەكچىلىرىنىڭ تەقدىرىنىڭ ئورتاقلىقىنى كۆرسەتمەكچى
بولغان ؛ يەنە بىر تەرەپتىن رۇس ، ئۇيغۇر ، قازاق ۋە باشقا مىل-
لەتلەرنىڭ ئىنقىلابىي كۈرەش جەريانىدىكى ئۆزئارا ھەمكارلىقى ۋە
چوڭقۇر سىنىپىي دوستلۇقىنى ئىپادىلىگەن .

ئەسەردە يەنە سەلبىي قەھرىمانلارنىڭ ۋەكىلى سۈپىتىدە
گايىتباي ۋە ئۇنىڭ ئوغلى ھېمىتنىڭ ئوبرازى يارىتىلغان بولۇپ ،
يازغۇچى ئۇلارنى سۈرەتلىگەندە ئايرىم خاراكتېرىستىكا بېرىپ
ئولتۇرمىغان ، بەلكى ئۇلارنىڭ سۆز - ھەرىكەتلىرى ئارقىلىق
روھىي دۇنياسىدىكى رەزىللىكنى ئېچىپ تاشلىغان . مەسىلەن ،
ھېمىت « دۇنيانىڭ ئاساسىي تىرىكى پۇل » دەپ قارايدۇ . شۇڭا
ئەسەردە ئۇ ، ئۆز سۆز - ھەرىكىتى ئارقىلىق ئىنسانىي خىسلەتتىن
تامامەن مەھرۇم بولغان ، پۇل ئۈچۈن ھەرقانداق
پەسكەشلىكلەرنى قىلىشتىن يانمايدىغان رەزىل مەخلۇق قىلىپ
كۆرسىتىلدى .

ئەسەرنىڭ ئەڭ مۇھىم ئۇتۇقلىرىدىن بىرى شۇكى ،
يازغۇچى كومپوزىتسىيەلىك قۇرۇلۇشقا ئالاھىدە ئېتىبار بېرىپ ،
ئۇنى چېۋەرلىك بىلەن ئورۇنلاشتۇرغانلىقتىن ، لاشمانلىقتىن
ئىبارەت بىر پۈتۈن تارىخىي ۋەقەلىكنى ، شۇنداقلا تارىختىن بۇيان
شەكىللەنگەن ھۆكۈمران سىنىپلار بىلەن تەقدىرگە بويسۇنغۇچى
ئەمگەكچى خەلق ئوتتۇرىسىدىكى ئادالەتسىزلىك ۋە ئادالەتسىز-
لىككە قارشى تۇرۇش ئوتتۇرىسىدىكى كۈرەشنى ئىلەم ۋە ئۇنىڭ
ئايالى جانەم بىلەن گايىتباي ، روزاخۇن بولۇس ، سايت ئىماملار
ئوتتۇرىسىدىكى زىددىيەت توقۇنۇشى ئارقىلىق رېئال ئاساستا

بېشىپ كۆرسىتىپ بەرگەن . بۇ ھەقىقەتەن ئۈستىلىقتۇر .
يازغۇچى ئەسەرنىڭ سىۋىزىتىنىمۇ شۇنداق چاقتان ، ھە-
رىكەتچان قىلىپ تۈزگەنكى ، ئۇنىڭدا بىر ۋەقە ئىككىنچىسىگە
باغلىنىپ ، بىرىدىن ئىككىنچىسى چىقىپ ، تەبىئىي رەۋىشتە
راۋاجلىنىپ ، بالداقمۇ بالداق ئۆرلەپ ماڭغانلىقتىن ، كىتابخان
بىردەممۇ زېرىكىشلىك ھېس قىلمايدۇ . مەسىلەن ، پوۋېستنىڭ
بېشىدا تىنچ ھايات كەچۈرۈۋاتقان مەھەللىگە قىقاس - چۇقان
كۆتۈرۈپ ، يېزىنى تەۋرىتىپ ، ئىتلارنى ئۈر كۈتۈپ توختاخۇن
ئەللىكېشى كىرىپ كېلىدۇ - دە ، يېزىغا ئۇلۇغلارنىڭ
كېلىدىغانلىقىنى خەۋەر قىلىدۇ . شۇنىڭدىن كېيىنلا تىنچ ئەمگەك
بىلەن شۇغۇللىنىۋاتقان خەلقنىڭ ھاياتىدا ئەنسىزلىك باشلىنىپ
كېتىدۇ . شۇنىڭدىن باشلاپ بىزنىڭ روھىي كەيپىياتىمىزمۇ جى-
دىيلىككە ئۆتىدۇ . ئۆزىمىز تۇيىمىغان ھالدا ئەسەردىكى ۋەقەلىك
ئارىسىغا تەبىئىي شۇڭغۇپ كېتىمىز .


يازغۇچى ئەسەردىكى زىددىيەت توقۇنۇشىنىمۇ شۇنداق
ئۈستىلىق بىلەن كەسكىنلەشتۈرۈپ ، رېئال قىلىپ يەشكەن .
مەسىلەن ، لاشمانلىقتىن قايتقان ئىلەم بىلەن مەسۇم كۆپ مۇ-
شەققەتلەرنى يېڭىپ مەھەللىگە يېقىنلاپ كەلگەندە ، ئۇلار ياللىغان
ھارۋىنىڭ ئوقى تاسادىپىي سۇنۇپ كېتىپ ، ھارۋا يولدا توختاپ
قالىدۇ . بۇ چاغدا مەھەللىدە بولسا جانەمنىڭ تويى تاماملىنىپ ،
ئۇنىڭ ھېمىتىگە بولغان نىكاھى ئوقۇلۇش ئالدىدا تۇرۇۋاتاتتى .
بۇنى ئۇققان ئىلەم دەرھال ئىشنىڭ ئۈستىدىن چۈشۈپ ، ۋاپادارى
جانەمنى ھېمىتىنىڭ چاڭگىلىدىن قۇتۇلدۇرۇۋالىدۇ . شۇنىڭ
بىلەن بىللە ھېمىتىنىڭ پۈتۈن ئالدامچىلىقلىرى ، قۇۋلۇق ، شۇم-
لۇقلىرى ئېچىپ تاشلىنىدۇ .

پوۋېستنىڭ تىلى ئۈستىدە بىر - ئىككى ئېغىز سۆز
ئېيتىپ ئۆتۈش لازىمكى ، مۆمىن ھەمرايىۋ بۇ ئەسەرنى يېزىۋاتقان

ۋاقتىدا ، ئۇيغۇر ھازىرقى زامان تىلى ئەمدىلەتنى قېلىپلىشىشقا قاراپ مېڭىۋاتقان دەۋر ئىدى . بۇ دەۋردە چىققان ئەسەرلەرنىڭ كۆپچىلىكىدە تىل گۈزەللىكىدىن توغرا پايدىلىنالماسلىق ، ئورۇنسىز سۆزلەرنى ئىشلىتىپ پېرسوناژلار تىلىنى سۈنئىيلەش- تۈرۈپ قويۇشتەك ئىللەتلەر مەۋجۇت ئىدى . مۆمىن ھەمرايىۋ ئۆز پوۋېستىدا بۇ خىل ئىللەتلەرگە ئاز يول قويغان ، خەلق ماقال - تەمسىللىرىدىن ، ئىستىلىستىكىلىق ۋاستىلەردىن ئورۇنلۇق پايدىلانغان . لېكىن ، ئۇتۇق بار يەردە كەمچىلىك بولغىنىدەك ، يازغۇچى بۇ ئەسىرىدە ئەينى دەۋردىكى ئەدەبىياتقا ئورتاق بولغان بىر قىسىم يېتەرسىزلىكلەردىن تاشقىرى ، تاللىۋالغان ۋەقەلىكلەرنىڭ مۇھىملىقى بىلەن مۇھىم ئەمەسلىكىگە ، بىرىنچى ئورۇندىكىسى بىلەن ئادەتتىكىسىگە سەل قاراپ ، قارا - قويۇق تەسۋىرلەپ كېتىۋەرگەنلىكتىن ، باش قەھرىمانلار بىر چەتنە قالىدىغان ئەھۋاللار يۈز بەرگەن . شۇنداق بولسىمۇ ، بۇ ئەسەر ئۇيغۇر پروزىسىنى كىچىكلىكتىن چوڭلۇققا قاراپ تەرەققىي قىلدۇرۇشنىڭ تۇنجى ئۇتۇقى ھېسابلىنىدۇ .

مۆمىن ھەمرايىۋنىڭ ئەدەبىي مىراسلىرى ھەرقايسى نەشەرىيات ، مەتبۇئات ئورۇنلىرىنىڭ ئارخىپلىرىدا ، خەلق ئارىسىدا ساقلانماقتا . ئۇنى ئىزدەپ تېپىپ جامائەت بىلەن يۈز كۆرۈشتۈرۈش - ئەدەبىيات - سەنئەت خادىملىرىنىڭ باش تارتىپ بولمايدىغان مەسئۇلىيىتى .

1985 - يىلى ، 1 - ئاي



ئۇيغۇر ھازىرقى زامان ئەدەبىياتىنىڭ
كلاسسىك ئەدەبىياتىمىزغا بولغان
ۋارىسلىق مەسلىسى

1

ئۇيغۇر ھازىرقى زامان ئەدەبىياتىنىڭ شەكىللەنگىنىگە «ئاپرىل ئۆزگىرىشى» دىن باشلاپ ھېسابلىغاندا، ھازىر يېرىم ئەسىردىن ئاشتى. ئەدەبىياتىمىز مۇشۇ تارىخىي تەرەققىيات جەريانىدا ئوخشاشمىغان دەۋر ۋە تارىخىي باسقۇچلارنى باشتىن كەچۈرگەن بولسىمۇ، بىراق ئۇ، ھېچقاچان بۈگۈنكىدەك مۇنداق مىسلىسىز گۈللەنگەن ۋە تەرەققىي قىلغان ئەمەس. ئىجادىيەت قوشۇنى جەھەتتىن ئېيتقاندا، بۈگۈنكىدەك قەلەم قۇۋۋىتى بىرقەدەر پىششىپ يېتىلگەن نەچچە يۈزلىگەن ئىجادىيەت چە- ۋەندازلىرىنىڭ ئەدەبىيات مۇنبىرىدە ئۆز ماھارىتىنى نامايان قىلىۋاتقانلىقىدەك مۇنداق ياخشى ۋەزىيەتنى تارىخىمىزنىڭ ھەر- قانداق ئالتۇن دەۋرىدىمۇ ھەرگىز ئۇچرىتالماسلىقىمىز مۇمكىن. ئىجادىيەت ژانىرى جەھەتتىن بولسا، كلاسسىك ئەدەبىياتىمىزنىڭ ئەنئەنىسى بولغان شېئىرىيەت ۋە داستانچىلىق يۇقىرى پەللىگە كۆتۈرۈلدى. پروزا، نەسر، دراماتورگىيىنىڭ ھەربىر تۈرلىرى

بويىچە مىڭلاپ نادىر ئەسەرلەر بارلىققا كەلدى . كلاسسىك ئەدەبىياتىمىزدا تېخى شەكىللەنمىگەن كىنو سىنارىيىسى ، تېلېۋىزىيە تىياتىرىدىن ئىبارەت تۈرمۇ ئۇيغۇر ھازىرقى زامان ئەدەبىياتىمىزغا يېڭىدىن قېتىلدى . ئەدەبىياتىمىزنىڭ بۈگۈنكى كۈنگە كەلگەندە مۇنداق گۈللەپ ياشنىشى ھەرگىز تاسادىپىي ھال ئەمەس . بەلكى ھەرقايسى دەۋرلەردە ئۆتكەن ئەدىبلەرنىڭ ئەجدادلىرىمىز يارىتىپ بەرگەن قەدىمكى مەدەنىيەت ئەنئەنىسىگە ۋارىسلىق قىلغان ھالدا ئۇنى ئۆز دەۋرلىرىنىڭ تارىخى ۋە ئىجتىمائىي رېئاللىقى بىلەن يېقىندىن ماسلاشتۇرۇپ ئىجادىي تەرەققىي قىلدۇرغانلىقىنىڭ نەتىجىسىدۇر .

دۇنيادا يىلتىزسىز دەرەخ ، مەنبەسىز سۇ بولمىغىنىدەك ، ئەدەبىيات تارىخىمۇ مەلۇم مەنبەگە يۆلەنمەي تۇرۇپ ئۆز ئالدىغا ئايرىم ، يەككە ھالدا تەرەققىي قىلىپ ، راۋاجلىنالمىشى ئەسلا مۇمكىن ئەمەس . ئەنە شۇ داۋىلدىن ئېلىپ ئېيتقاندا ، ئۇيغۇر ھازىرقى زامان ئەدەبىياتىمىزنىڭ تەرەققىياتىغا تۈرتكە بولغان ئاساسلىق مەنبەلەرنىڭ بىرى كلاسسىك ئەدەبىيات ۋە ئۇنىڭ ئېسىل ئەنئەنىسىدۇر .

پىروپىتارىيات ئىنقىلابىنىڭ يولباشچىلىرىدىن بولغان ئۇلۇغ ئۇستاز لېنىن « ياشلار ئىتتىپاقىنىڭ ۋەزىپىلىرى توغرىسىدا » دېگەن ماقالىسىدە : « بىز پىروپىتارىيات مەدەنىيىتى توغرىسىدا سۆزلىگەن ۋاقتىمىزدا ئەنە شۇنى نەزەردە تۇتۇشىمىز كېرەككى ، ئىنسانىيەت تەرەققىياتى ۋۇجۇدقا كەلتۈرگەن مەدەنىيەتنى ئېنىق بىلىش ، ئۇنى قايتىدىن ئىشلەش ئارقىسىدىلا پىروپىتارىيات مەدەنىيىتىنى قۇرۇش مۇمكىن ... پىروپىتارىيات مەدەنىيىتى ئالدىنقى قانداق نامەلۇم جايدىن كېلىپ چىققان نەرسە ئەمەس ، پىروپىتارىيات مەدەنىيىتى بويىچە ئۆزلىرىنى مۇتەخەسسەس دەپ ئاتا-تىغۇچى ئادەملەر ئويلاپ چىقارغان نەرسىمۇ ئەمەس ... پىروپىتارىيات

مەدەنىيىتى كاپىتالىستىك جەمئىيەت ، پومپىچىكلار جەمئىيىتى ، ئەمەلدارلار جەمئىيىتىنىڭ زۇلمى ئاستىدا ئىنسانىيەت ياراتقان بىلىم زاپاسلىرىنىڭ قانۇنىي تەرەققىياتىدىن ئىبارەتتۇر » دەپ كۆرسىتىدۇ (« كوممۇنىستىك تەربىيە ھەققىدە » ، شەرق ھەقىقىتى نەشرىياتى ، تاشكەنت ، 1960 - يىل نەشرى ، 98 - 99 - بەتلەر) . ۋ . ئى . لېنىن « پرولېتارىيات مەدەنىيىتى توغرىسىدا » دېگەن ماقالىسىدە يەنە : « ئىنقىلابىي پرولېتارىياتنىڭ ئىدىئولوگىيىسى بولغان ماركسىزم ئۆزىنىڭ ئالەمشۇمۇل تارىخىي ئەھمىيىتىنى شۇنىڭ بىلەن قازاندىكى ، ماركسىزم بۇر-زۇئا دەۋرىنىڭ ئەڭ قىممەتلىك ئۇنۇقلىرىنى ئەسلا ئاغدۇرۇپ تاشلىمىدى ، بەلكى ئەكسىچە ئىنسانىيەت پىكرى ۋە مەدەنىيىتىنىڭ 2000 يىلدىن ئارتۇقراق ۋاقىت مابەينىدە تەرەققىي قىلىشى نەتىجىسىدە ۋۇجۇدقا كەلگەن قىممەتلىك نەرسىلەرنىڭ ھەممىسىنى ئۆزلەشتۈردى ۋە قايتىدىن ئىشلىدى » دەپ يازىدۇ (يۇقىرىقى كىتاب 120 - بەت) .

پرولېتارىيات مەدەنىيىتىنىڭ شەكىللىنىشى توغرىسىدىكى لېنىننىڭ مانا بۇ بايانلىرى يالغۇز پرولېتارىيات مەدەنىيىتىنىڭلا ئەمەس ، شۇنداقلا ھەرقانداق بىر دەۋردىكى مەدەنىيەت ۋە ئەدەبىيات - سەنئەتنىڭمۇ شەكىللىنىشى ، راۋاجلىنىشى ئۈچۈن ، ئۆزىدىن ئىلگىرىكى دەۋرلەردە شەكىللەنگەن مەدەنىيەت ۋە ئەدەبىيات ئەنئەنىسىگە تەقەززۇ بولىدىغانلىقىنى ، بۇنىڭسىز يېڭى بىر دەۋر مەدەنىيىتى ۋە ئەدەبىياتىنىڭ شەكىللەنمەيدىغانلىقىنى چۈشەندۈرۈپ بېرىدۇ . ئۇيغۇر ھازىرقى زامان ئەدەبىياتىنىڭ بارلىققا كېلىشىمۇ بۇنىڭدىن مۇستەسنا ئەمەس . بىز ئۇيغۇر كلاسسىك ئەدەبىياتىدا شەكىللەنگەن بەزى تېمىلار ، سىۋىژنتلار ، ژانىرلار ، ئۇسلۇبلار بىلەن ئۇيغۇر ھازىرقى زامان ئەدەبىياتىدا يورۇتۇلۇۋاتقان بەزى تېمىلارنى ، سىۋىژنتلارنى ، ژانىر ، ئۇسلۇبلارنى ئۆزئارا

سېلىشتۇرۇپ كۆرىدىغان بولساقلا ، ئۇيغۇر ھازىرقى زامان ئەدەبىياتىنىڭ كلاسسىك ئەدەبىياتىمىزدىن ئوزۇقلىنىش ئارقىلىق بىخلىنىپ ، تەرەققىي قىلغانلىقىنى ، بۇ نۇقتىدىن ئېيتقاندا ، ئۇيغۇر ھازىرقى زامان ئەدەبىياتىنى كلاسسىك ئەدەبىياتىمىزنىڭ يېڭى بىر تارىخىي دەۋردىكى ئۆزىگە خاس ئەنئەنىۋى يول بىلەن تەرەققىي قىلغان شەكلى ۋە داۋامى دەپ قاراشقا بولىدىغانلىقىنى ئېنىق چۈشىنىۋالالايمىز .

2

ئۇيغۇر ھازىرقى زامان ئەدەبىياتى زامان تەرەققىياتى ۋە ئۇنىڭدىكى خىلمۇخىل ئۆزگىرىشلەرنىڭ تەسىر كۆرسىتىشى تۈپەيلىدىن تېمىدا ئىسسىق ، مەزمۇن چوڭقۇرلۇقى ، رەڭگارەڭلىكى جەھەتتىن كلاسسىك ئەدەبىياتقا قارىغاندا ئىنتايىن كېڭەيگەن ، تېخىمۇ تىرىنلەشكەن ۋە خىلمۇخىللىققا ئىگە بولغاندىن باشقا ، يەنە ئەدەبىياتىمىزدىكى ئىلىم - مەرىپەت ۋە ئۇنىڭ خاسىيىتىنى ئۇلۇغلاش ئارقىلىق كىشىلەرنى بىلىملىك بولۇشقا ئۈندەش ، ياخشى ئەدەپ - ئەخلاقنى تەشەببۇس قىلىپ ، ناچار قىلىقلارنى سۆكۈش ئارقىلىق ئىنسانلارنى ئېسىل ئەخلاقىي پەزىلەتنى ئۆزىگە يار قىلىشقا دەۋەت قىلىش ، يۇرتقا بولغان مېھىر - مۇھەببەت ئارقىلىق ۋە تەنپەنپەرلىكنى تەرغىب قىلىش ، ئېزىلگەن ، خارلانغانلارغا يار - يۆلەكتە بولۇش ، ياخشىلىق ، خەير خاھلىق قىلىش ئارقىلىق ئىنسانپەرۋەرلىك روھىنى جارى قىلدۇرۇشقا تەشەببۇس قىلىش ، مۇھەببەتنى قەدىرلەش ۋە ساداقەتمەنلىك ، ۋاپادارلىقنى ئۇلۇغلاش ئارقىلىق ئاياللارنى ھۆرمەتلەش ، كىشىلىك ئەركىنلىكى ئۈچۈن بولغان كۈرەشنى ئالغا سۈرۈش ، مېھنەت ۋە مېھنەتكە شەرتلىرىنى مەدھىيەلەش ئارقىلىق مېھنەت سۆيەرلىككە ،

مېھنەت مېۋىلىرىنى قەدىرلەشكە ئۈندەشتەك ئەنئەنىۋى تېمىلارنىڭ ئۇيغۇر ھازىرقى زامان ئەدەبىياتىدا يەنە كۆپلىگەن يازغۇچى ، شائىرلار تەرىپىدىن كەڭ دائىرىلىك يورۇتۇلۇۋاتقانلىقىنى روشەن كۆرۈمىز . ئىلىم - مەرىپەتنىڭ ئۇلۇغلىقى ۋە ئۇنىڭ خاسىيىتى ھەققىدە كلاسسىك ئەدەبىياتىمىزدا تۇنجى قېتىم « تۈركىي تىللار دىۋانى » نىڭ ئاپتورى ، تىلشۇناس ، ئالىم مەھمۇد قەشقەرى ، « قۇتادغۇ بىلىك » داستانىنىڭ ئاپتورى ، مۇتەپەككۈر ئەدىب ، تالانتلىق شائىر يۈسۈپ خاس ھاجىپلار بىرمۇنچە بايانلارنى ئوتتۇرىغا قويۇپ ، ئۇنى ئوبرازلىق شېئىرىي تىل بىلەن ئەتراپلىق ، مۇكەممەل يورۇتۇپ بەرگەن . مەسلەن :

155 « ئەقىللىق ئۇقار ئول ، بىلىملىك بىلۇر ،

بىلىملىك ، ئەقىللىق تىلەككە يېتۇر .

156 بىلىم مەنىسىن بىل ، بىلىم نېمە دەر ،

بىلىم ئۇ ساقايتۇر كېسەل بولسا ئەر .

160 كىشىگە ئىرۇر كۆپ ئەقىل پايدىسى ،

بىلىم بىلسە ئىنسان ئەزىز بولغۇسى » .

(« قۇتادغۇ بىلىك » ، مىللەتلەر نەشرىياتى 1984 - يىل نەشرى)

ئۇنىڭدىن كېيىن بۇ تېمىدا كلاسسىكىلىرىمىزدىن ئەدىب ئەھمەد مەھمۇد يۈكەنكى « ئەتەبەتۇلھەقايق » تا ، يۈسۈپ سەككاكى « مېفتاھۇل ئۇلۇم » (ئىلىملار ئاچقۇچى) دا ، ناۋائىي « چاھار دىۋان » ۋە « خەمسە ناۋائىي » دا ، قىسسۇرى (ئەھمەد خوجام نىياز ئوغلى) « رەۋزەتىل زوھرا » (كۆكلەم باغ) دا ، موللا بىلال ئىبنى يۈسۈپ خوتەنى « دىۋان بىلال » دا ، مۇھەممەت

سندىق بەرشىدى « سىدىقنامە » دا ، مۇھەممەت بىننى ئابدۇللا خاراباتى « كۈللىيات مەسنۋى خاراباتى » دا ، ئېمىرى « دىۋان ئېمىرى » دا ، نورۇز ئاخۇن (زىيائى) « مەھزۇن ئەلۋاھىزىن » (مۇڭلۇق ۋەزەلەر) دە ، ئىسمايىلبەگ (بىنشان) « پەندىنامە » دە ، ئىمىرھۈسەيىن سەبۇرى « ماقالات » تا ، موللا بىلال بىننى موللا يۈسۈپ ئوغلى « غەزەلىيات » تا ، تەجەللى « بەرق تەجەللى سەبەق مۇجەللى » دە ، ناقىس « دىۋان ناقىس » تا ناھايىتى ياخشى تەرىپلەرنى قالدۇرۇپ كەتكەن . بۇ تېمىنى ئۇيغۇر ھازىرقى زامان ئەدەبىياتىدا يەنە ئابدۇقادىر داموللام ، قۇتلۇق شەۋقى ، ئابدۇخالىق ئۇيغۇرى ، مەمتىلى ئەپەندى ، لۇتپۇللا مۇتەللىپ ، نىمىشپەت ئارمىيە داموللام ، ئەھمەد زىيائى ، مۇھەممەت فەيزى ، ئابدۇرېھىم ئۆتكۈر ، تېيىپجان ئېلىيۇپ ، رەھىمتۇللا جارى قاتارلىقلار داۋاملاشتۇرۇپ بېيىتتى . نىمىشپەت ئارمىيە دا- موللام « بىلىم ئىشىقىدا » دېگەن شېئىرىدا مۇنداق يازىدۇ :

« جاھان رەئالىرى ئىچرە بىلىمدەك بىر گۈزەل يار يوق ،
بىلىمدىن ئۆزگە تۇتقان يار ، بولۇر ئۇ گاھىدا بار - يوق .

...

ھاياتلىقتا بىلىم قانداق كىشىنىڭ يولدىشى بولسا ،
قەيەرگە بارسا باش قاتماس بىلىمدەك ئاڭغا غەمخار يوق .

...

بىلىمسىز ساق بۇ تېنىڭ مەجرۇھلاردەك نالە - پەرياددا ،
جاھان ئىچرە بىلىمسىزنىڭ دىلىدەك ئەسكى بىمار يوق .

...

بىلىم روھىي ئوزۇق ئىنسان ھاياتىغا ئەگەر بىلسەك ،
بىلىمنىڭ قەدرىنى بىلگۈچى ئۆلمەس ، بۇڭا ئىنكار يوق .
(« يۈرەك سۆزى » شېئىرلار توپلىمىدىن)

ئەدەپ - ئەخلاق تېمىسى مەرىپەت تېمىسىغا ئوخشاشلا كلاسسىك ئەدەبىياتىمىزدىكى ئەنئەنىۋى تېمىلارنىڭ يەنە بىرى بولۇپ، ئۇنى يۈسۈپ خاس ھاجىپ، ئەھمەد مەھمۇد يۈكەنكى، يەقىنى، ئاتايى، ناۋائىي، موللا بلال ئىبنى يۈسۈپ خوتەنى، ئابدۇللا خاراباتى، مۇھەممەت سىدىق بەرشىدى، ئەخمەت شاھ قاراقاشى، مەھزۇن خوتەنى، موللا باقى، ئابدۇللا شېرىپ ئوغلى (خەستە)، موللا مۇھەممەت نىيازى، سەبۇرى، موللا بلال، تە-جەللى، ناقىس قاتارلىق كلاسسىكلارغىچە داۋاملاشتۇرۇپ بېيىتقان. ئىنسانىي خىسلەتنىڭ ئىجابىي تەرىپى بولغان ۋاپا، ساداقەت، قانائەت، ياخشىلىق، كەمتەرلىك، ھالاللىق، راستچىللىق، باتۇرلۇق، سېخىللىق، مەردلىك، سەممىيلىك، مېھنەت سۆيەرلىك ... تىن باشقا، ئۇنىڭ ئەكسى بولغان ۋاپاسىزلىق، ئالدامچىلىق، ھىيلىگەرلىك، يالغانچىلىق، كازاپ-لىق، نامەردلىك، ئاچ كۆزلۈك، بېخىللىق، تەييار تاپلىق، ھۇرۇنلۇق، قورقۇنچاقلىق، تەكەببۇرلۇق، خۇشامەتچىلىك، تەخسىكەشلىك، پىتتىنخورلۇق، ھەسەتخورلۇق، ماختانچاقلىق، شۆھرەتۋازلىق، ئالدىراقسانلىق ... قا ئوخشاش سەلبىي تەرەپلەر-نىمۇ ئۆز ئىچىگە ئالغان كەڭ دائىرىلىك، مول مەزمۇنلۇق بۇ تېمىنىڭ بۈگۈنكى كۈندە يەنە ئۇيغۇر ھازىرقى زامان ئەدەبىياتىدىكى خېلى كۆپلىگەن ئەدىبلەر تەرىپىدىن كلاسسىك ئەدەبىياتتىكىگە ئوخشاش ئىككى قارمۇقارشى تەرەپنى ئۆزئارا سېلىشتۇرما قىلغان ھالدا ئىجابىي تەرەپنى گەۋدىلەندۈرۈش ئاساسىدا داۋاملاشتۇرۇلۇۋاتقانلىقىنى كۆرىمىز. مەسىلەن، تىل قائىدىسى توغرىسىدا يۈسۈپ خاس ھاجىپ :

274 « ئەقىل كۆركى تىلدۇر، بۇ تىل كۆركى سۆز،
كىشى كۆركى يۈزدۇر، بۇ يۈز كۆركى كۆز .

163 قەدىرلىك قىلار تىل ، تاپار بەخت كىشى ،

قىلار ئەرنى تىل خار ، كېتەر ھەم بېشى .

173 كىشى بولغۇسى شاھ ئۆسۈپ سۆز بىلەن ،

تولا سۆز بېشىڭنى قىلار يەر تۆۋەن .

167 سۆزۈڭنى كۆزەتكىن ، بېشىڭ كەتمىسۇن ،

تىلىڭنى كۆزەتكىن ، چىشىڭ سۇنمىسۇن .

172 تولا سۆزلىمە سۆز ، بىرەر سۆزلە ئاز ،

تۈمەن سۆز تۈگۈنىن بۇ بىر سۆزدە ياز .

دەپ يازسا ، ھازىرقى زامان ئۇيغۇر شائىرى ئەھمەد زىيائىي «نەي

ساداسى» ناملىق شېئىرىدا بۇ توغرىلۇق مۇنداق يازىدۇ :

« كىشىنىڭ ئېتىبارى ، ئىپتىخارى ، قۇدرىتى سۆزدۇر ،

بىلۈرسەن پەرق ئېتەر ئىنسان مۇشۇ سۆز بىلە ھايۋاندىن .

تەپەككۇر ئەيلە ياز ، يازغان سۆزۈڭ كۆپ مەنىدار بولسۇن ،

نە ھاسىل پايدىسىز سۆزدىن قۇرۇق قۇرلارنى تىزغاندىن » .

(«تارىم» ژۇرنىلى 1982 - يىلى 5 - سان ، 17 - بەت)

كەمتەرلىك ۋە تەكەببۇرلۇق ھەققىدە قاراخانىيلار خانلىد

قىنىڭ ئاخىرقى دەۋرىدە ياشىغان ئەھمەد مەھمۇد يۈكەنەكى

«ئەتەبەتۇلھەقايق» تا :

88 « تەكەببۇرلۇق — بارچە تىلدا ئەيىب قىلىق ،

قىلىقلارنىڭ ئەۋزىلىدۇر كىچىك پېئىللىق .

ساناپ كىم ئۆزىنى « ئۇلۇغ مەن » دېسە ،

دېمەس ياخشى خالىق ، خالايتق ، خەلق .

90 تەكەببۇر توننى كىيگەن بولساڭ سال ،
غاداىغان بولساڭ گەر تىلىڭ يىغ دەرھال .
مۆمىنلىك نىشانى — كەمتەرلىك ئىرۇر ،
گەر مۆمىن بولساڭ ، تاپ كەمتەرلىك ھال .
« قەشقەر پېداگوگىكا ئىنستىتۇتى ئىلمىي ژۇرنىلى » 1981 - يىل
2 - سان ، 13 - بەت)

دەپ يازسا ، شائىر مۇھەممەت ئىمىن « ئۈمىد يۇلتۇزلىرى » ناملىق
شېئىرىدا تەكەببۇرلۇقنى تەنقىد قىلىپ ، كەمتەرلىكنى تەشەببۇس
قىلىپ ، مۇنداق دەپ يازىدۇ :

« تەكەببۇر بولمىغىن ئەسلا شەھەر - قەلئەنى ئالساڭمۇ ،
سېلىپ لەرزىگە دۇنيانى زەپەر سازىنى چالساڭمۇ .
ھامان ئاسمانغىلا باقساڭ ، غاداىغانچە قەدەم تاشلاپ ،
ئاتارسەن بىر كۈنى موللاق ، زېرەك پالۋان سانالساڭمۇ .
« تارىم » ژۇرنىلى 1982 - يىل 3 - سان ، 17 - بەت)

ۋاپا ھەم ساداقەت ھەققىدە XVIII ئەسىردە ياشىغان موللا
ئەلەم شەھىيارى « گۈل ۋە بۇلبۇل » ناملىق داستاندا :

« كىشى يارى ئۈچۈن كۆرسە جاپانى ،
ئانىڭ ئورنىغا يار ئەتكەي ۋاپانى .
جاپاسىدىن قاچىپ ئاشىق بولۇرمۇ ؟
مۇھەببەت يولىدا سادىق بولۇرمۇ ؟
قاچان ئاشىق جاپادىن قاچقۇسىدۇر ،
جاپا قۇبىلى ① ۋاپانىڭ ئاچقۇچىدۇر . »

① - قۇبىلى - قۇلۇپ .

قەشقەر شەھەرلىك ئوقۇتۇش تەتقىقات ئىشخانىسى 1983 - يىلى
نەشر قىلدۇرغان « ئۇيغۇر كلاسسىك ئەدەبىيات تارىخى » ئىككىنچى
كىتاب 1 - قىسىم ، 445 - بەت) .

دەپ يازسا ، شائىر ھاجى ئەخمەت كۆلتېگىن « ئەيلىسە » رادىيولىق
غەزىلىدە ۋاپا ۋە ساداقەتنىڭ ئەۋزەللىكىنى شەرھلەپ مۇنداق دەپ
يازدۇ :

« ھەر كىشى ئۆمرىدە جەزمەن تاپقۇسى يار ۋەسىلىنى ،
چىن ساداقەت ھەم ۋاپانى جىسىمغا جان ئەيلىسە .
ئاقسىمۇ ھىجران سېلىدە چەكمىگەي ئاشىق پىغان ،
قان يۇتۇپ تاھىر كەبى زۆھرەنى ئارمان ئەيلىسە » .
(« ۋىسال ئارزۇسى » شېئىرلار توپلىمى ، مىللەتلەر نەشرىياتى
1982 - يىل نەشرى)

ياخشىلىق ۋە يامانلىق توغرىسىدا يۈسۈپ خاس ھاجىپ
« قۇتادغۇ بىلىك » تە :

238 « كىشىدە ئىككى ئات ، بۇ تىلدە يۈرۈر ،
بىر ياخشى ، بىر ئەسكى جاھاندا قالۇر .

249 يامانلىق ئىرۇر ئوت ، بۇ ئوت كۆيدۈرۈر ،
ئۆتۈشكە يولىدا كېچىك يوق ئىرۇر .

347 قېرىماس ياخشىلار يىل ئۆتكەن بىلەن ،
تۈزەلمەس يامان ، مىڭ تۈزەتكەن بىلەن .

348 يامان — ئۆمرى قىسقا ، ئۆكۈنچتە قېرۈر ،
ئۇزۇن ياخشى ، ياخشى ئۆكۈنچسىز يۈرۈر .

349 تىلەككە يېتەر ياخشى كۈندە يېڭى .
كۈنگە مىڭ ئارتار ياماننىڭ مۇڭى .

243 يامانلىق كېرەكمۇ ، ياخشىلىق ساڭا ؟
قاغىشلىق كېرەكمۇ ، ماختاشلىق ساڭا ؟»

دەپ يازسا ، شائىر ئابدۇللا ساۋۇت « بولماس » رادىپلىق غەزىلىدە
ياخشى - ياماننى سېلىشتۇرۇپ مۇنداق يازىدۇ :

« ياماندىن داد قالدۇر ، ھەرگىز ياماندا ياخشى نام بولماس ،
يامانغا قىلچىمۇ ئەلدىن تەشەككۈر ، ئېھتىرام بولماس .
ياماننىڭ قارىسى يۇققاي ، يېقىنلاشساڭ بىلىپ - بىلمەي ،
ئۇنىڭ ھەسرەت دېغى مەڭگۈ دىلىڭدىن ھېچ تامام بولماس .
ئەل ياخشى پەزىلەتلىك كىشىدىن ھەرقاچان رازى ،
ئۇنىڭدا پاك يۈرەك ، ۋىجدان ، نومۇس زەررىچە كام بولماس .
جاھاندا ياخشىلىق ئۆچمەي ھاياتقا دەرس - ساۋاق بەرگەي ،
يامان - ياخشىنى بىلمەستىن يېگەن - ئىچكەن تائام بولماس» .
(« قەشقەر ئەدەبىياتى » 1980 - يىل 3 - سان ، 4 - بەت)

شەرم - ھاياھەققىدە XVIII ئەسىردە ياشىغان ئاقسۇلۇق شا -
ئىر مۇھەممەت بىننى ئابدۇللا خاراباتى « كۈللىيات مەسنەۋى
خاراباتى » دا :

« بولمىسا كىمدە ھايا بىشەم دۇرۇر ،
يۈزى ئۇنىڭ گويىكى مەھرەم دۇرۇر .
بى ھايلاردىن ۋاپا كۆز تۇتقانىڭ ،
گويى ئاغزىڭدا ئوتنى يۇتقانىڭ .
گەر كىشىدە ھايا يوق ، شەرم يوق ،
ئول كىشىنىڭ بىگۇمان ئىمانى يوق » .
(« بۇلاق مەجبۇئەسى » 1982 - يىل 1 - سان ، 267 - بەت)

دەپ يازسا ، شائىر مۇھەممەتئېلى زۇنۇن « بولمىسا » رادىيلىق غەزىلىدە ھاياسزلىقنى مۇنداق ئوبرازلىق تۈستە سۆككەندۇ :

« نە ئىرۇر قىز زىننىتى؟ قىز زىننىتى شەرمى ھايا ،
قىز ئەمەس ئالۋاستىدۇر شەرمى ھاياسى بولمىسا . »

نەپسانىيەتچىلىك ، ئاچ كۆزلۈك ، بېخىللىق ھەققىدە ئەھمەد مەھمۇد يۈكەنەكى « ئەتەبەتۇلھەقايىق » داستانىدا :

96 « ئاچ كۆزلۈكمۇ ئەرنىڭ ياۋۇز خىسلىتى ،
ئۇنىڭ كەينىدە غەم - پۇشمان ھەسرەتى .
بىل : بايلىق ، گاداىلىق خۇدا قىسمىتى ،
ئاچ كۆزلۈكنىڭ ئەلگە يېتەر زەخمىتى . »

98 كۆزى ئاچ يىغار ، ھارمىغاي ، زېرىكىمگەي ،
بۇ (ئاچ كۆز) كېسەلنى كىملىر ئەملىگەي .
شۇ گەپ بار : بىراۋ تاپسا ئىككى - ئۈچ دىنار ،
ئۇ (ئاچ كۆز) شۇئانلا ئۈچ ئۇرچ تەڭلىگەي .
(« قەشقەر پېداگوگىكا ئىنستىتۇتى ئىلمىي ژۇرنىلى » 1981 - يىل
2 - سان ، 14 - بەت)

دەپ يازسا ، پېشقەدەم شائىر ئەھمەد زىيائىي كىشىلەرنى ئاچ كۆز بولماسلىققا ئۈندەپ ، « نەي ساداسى » دا مۇنداق يازىدۇ :

« كۆزى ئاچ تويمىغۇرلۇقتىن ئۆزۈڭنى ساقلىغىن زىنھار ،
بولۇپ قالما چۈمۈلىدەك كى چىشلەپ ئۇچرىغان داندىن .
قانائەت تاغىغا قون ، بول ھومادەك ئەيىبتىن خالىي ،
كېتەر قەددىڭ چىۋىنىدەك شىرنىلىك ھەر جايغا قونغاندىن . »

دوستلۇق ھەققىدە XVIII ئەسىردە ياشىغان موللا بىلال ئىبنى
يۈسۈپ خوتەنى « دىۋان بىلال » دا :

« ھەر كىشى بىرلە مۇساھىپ بولماغىل ،
دوستلۇق قىلماقغە راغىپ بولماغىل .
دانىش ئەھلى بىرلە بولغىل ئاشىنا ،
ئەبلەھۇناداندىن ئايرىل ، بول پانا .
دوستلارنى قىل ھەمىشە ئېھتىرام ،
ھەم يىگىتلىكنى غەنىمەت بىل مادام . »
(« تارىم » ژۇرنىلى 1981 - يىل 5 - سان ، 115 - بەت)

دەپ يازسا ، شائىر سادىن سادىرى « دوستۇمغا » ناملىق شېئىرىدا
دوستلۇقنى قەدىرلەش ھەققىدە مۇنداق يازىدۇ :

« چىن دوستلۇقنى ئىزھار قىلىپ بولمايدۇ تىلدا ،
ياشايدۇ ئۇ يالقۇنلىنىپ يۈرەكتە ، دىلدا .
قەدىرلىكتۇر دوست قەدىرگە يەتكەن كىشىلەر ،
چىن دوستلۇقنى سەندەك ئىززەت ئەتكەن كىشىلەر . »
(« قەلب كۈيلىرى » شېئىرلار توپلىمىدىن)

ئاتا - ئانىنىڭ ھەققى ۋە ئاتا - ئانىنى ھۆرمەتلەش
ھەققىدە بۈيۈك گۇمانىست شائىر ئەلىشىر ناۋائىي « ھەيرەتۇل
ئەبىر » دا :

« باشنى پىدا ئەيلە ئاتا قاشىغا ،
جىسمىنى قىل سەدقە ئانا باشىغا .
تۈن - كۈنۈڭگە ئەيلە گىل نۇرپۇش ① ،

① نۇرپۇش — نۇر چاقچۇچى .

بىرسىنى ئاي ، ئاڭلا بىرسىنى قۇياش .
سۆزلىرىدىن چىقما قەلەم تاشقىرى ،
ھەرلىرىدىن قويما قەدەم تاشقىرى .
(« ئەدەبىيات خۇسۇنوماتىيىسى » 1958 - يىل ، تاشكەنت)

دەپ يازسا ، پېشقەدەم ئەدىب رەھىمتۇللا جارى « دىققەت قىلىڭ »
ناملىق غەزىلىدە ئاتا - ئانىنىڭ ئۆز پەرزەنتىنى تەربىيەلەپ چوڭ
قىلىش ئۈچۈن چېكىدىغان جاپاسىنىڭ نەقەدەر ئېغىرلىقىنى ،
شۇڭا پەرزەنتلەرنىڭ ئاتا - ئانىنى ھۆرمەت قىلىشىنىڭ ئىنتايىن
زۆرۈرلۈكىنى سەمىمىيلىك بىلەن مۇنداق ئوتتۇرىغا قويىدۇ :

« سىز ئۈچۈن چەككەن جاپا ئاتا - ئانا ،
كۆڭلىنى خۇشئۇد قىلىپ ، ھۆرمەت قىلىڭ » .

مېھنەت سۆيۈش توغرىسىدا ئەلىشىر ناۋائىي « چاھار
دىۋان » دا :

« ئۆمۈرنى زايە ئەتمە ، مېھنەت قىل ،
مېھنەتنى سائادەتنىڭ كەلدى بىل .

دەپ يازسا ، شائىر ھاجى ئەخمەت كۆلتېگىن مېھنەتنىڭ
ئۇلۇغلىقىنى مۇنداق تەربىيەلەيدۇ :

« ئىنسانلار ئۆمرىنىڭ قىممىتى مېھنەت ،
تۇرمۇشنىڭ مەزمۇنى ، زىننىتى مېھنەت .
ماقال بار : « مېھنەتنىڭ تېگى ھالاۋەت » ،
مېھنەتتىن ئارزۇلار تاپار كامالەت » .

(« ۋىسال ئارزۇسى » شېئىرلار توپلىمىدىن)

ھۇرۇنلۇقنىڭ يامان ئىللەت ئىكەنلىكى ھەققىدە XIX ئەسىردە يېڭىساردا ئۆتكەن شائىر موللا سەئىدۇللا « دىۋان سەئىدۇللا » دا :

« ئۆزۈڭنى ئالدىماي ئىشىڭنى ساق قىل ،
يالقاۋلىقنى ھەم ئۆزۈڭدىن يات قىل .
ۋاقت غەنىيمەت ، ئالتۇندىن قىممەت ،
ھالال ئەجرىڭدىن كۆڭۈلنى شاد قىل .
شىجائەتنى ھەردەم ئۆزۈڭگە يار قىل ،
ئۆزۈڭنى خار قىلماي كۈچۈڭنى خار قىل .
قۆلدەك ئىشلەپ بەگدەك يېتىپ يە ،
جاپا چەكسەڭمۇ يوقۇڭنى بار قىل » .

دەپ يازسا ، پېشقەدەم شائىر ئەھمەد زىيائىي « نەي ساداسى » دا ھۇرۇنلۇقنى ئەيىبلەپ مۇنداق يازىدۇ :

« ھۇرۇنلۇق ھەمدە تەييار تاپ بولۇش بەكمۇ يامان ئادەت ،
ئىبارەتتۇر بۇ ئىككىسى يىگىتلىكنى يوقاتقاندىن .
ئۇپۇققا ھال شەپەقتىن ھەر سەھەر شۇ خەت يېزىلغايكىم ،
ئەمەس ھېچ نەرسە تاتلىقراق ئۆزى ئىشلەپ يېگەن ئاندىن » .

ھەسەت ۋە پىتنىنىڭ يامانلىقى ھەققىدە مۇھەممەت ئابدۇللا خاراباتى « كۈللىيات مەسنەۋى خاراباتى » دا :

« پىتنە قىلماق خۇنى ناھەقتىن يامان ،
پىتنىچى بولماس جەھەننەمدىن ئامان .
خۇنى ناھەق پىتنىدىن پەيدا بولۇر ،
پىتنىدىن ئالەمدە كۆپ غوۋغا بولۇر .
ئۇشبۇ ئالەم پىتنىدىن بولغاي خاراب ،

پىتىندىن كۆپرەك كىشى كۆرگەي ئازاب .
پىتىندىن بولغىل يىراق ئەي خاس ئام ،
پىتىنچىغە قىلدى جەننەتنى ھارام .
پىتىنچى ئىككى جاھان خاۋارىدۇر ،
پىتىنچىلەردىن خۇدا بىزارىدۇر .

دەپ يازسا ، شائىر غەنىزات غەييۇرانى پىتنە ۋە ھەسەتنىڭ يامان-
لىقىنى « ھەسەتخور » شېئىرىدا مۇنداق سۆكىدۇ :

« ھەسەتخورلۇق ھايات بېغىغا ،
چۈشكەن مۆلدۈر ، ئۈنگەن شۇمبۇيا .
ھەسەتخورنىڭ ئايىغى تەگكەن ،
باغ - ئېتىزدا قۇرۇيدۇ گىيا . »

خۇشامەتچىنى ئەيىبلەپ ناۋائىي « چاھار دىۋان » دا :

« چۇ خۇشامەت دېمەكنى باشلاسا قاش ،
كىم تۇتۇلسا دەمى ، كېسىلسە تىلى . »

دەپ يازسا ، شائىر ئابدۇرېھىم توختى خۇشامەتنىڭ يامان ئىللەت
ئىكەنلىكىنى بىر پارچە رۇبائىيسىدا مۇنداق كۆرسىتىدۇ :

« ئىززەت - نەپسىڭنى ئۇرىدۇ يەرگە خۇشامەت ،
نومۇستۇر ، خارلىقتۇر چىن ئەرگە خۇشامەت .
گەر بىر شەخسكە خۇشامەتتىن گۈل كۆرۈنسەڭ ،
سەت كۆرۈنەر نىجاسەتتىن ئەلگە خۇشامەت . »

تەمەخورلۇقنى تەرك ئېتىش ھەققىدە XVIII ئەسىردە يا-
شىغان شائىر مەھزۇن خوتەنى « دىۋان مەھزۇن » دا

كىشىلەرنى ئاگاھلاندۇرۇپ :

« قانائەت پىشە ① قىل گەر ئىستىسەڭ كەۋنەين ② ئارا ئىززەت ،
تەمەيلەپ ③ زامانە بايلىرىدىن ، ئۆزۈڭنى خار ئەتمە ،
قىلىپ كۆڭلۈڭنى خالىي بارچىدىن سالھ ئەمەل ④ ئەيلە .
پاسادۇپىسىق ⑤ بىرلە تاڭلا ⑥ ئۆزۈڭنى شەرمىسار ⑦ ئەتمە . »

دەپ يازسا ، شائىر ۋاھىتىجان غوپۇر « ئۈچ غەزەل » دە تەمەنىڭ
يامانلىقىنى كۆرسىتىپ مۇنداق يازىدۇ :

« بېجىرىم تەنگە گويا چۈشكەن جاراھەتتۇر تەمە ،
ھوش - ئەقىلى كەسكۈچى ياۋۇز قاباھەتتۇر تەمە » .
چىقىرار ئادەمنى كاردىن يارىماس ئەخلەت قىلىپ ،
قەلبى ساپ ئىنسان ئۈچۈن قاتتىق ئاھانەتتۇر تەمە » .

مانا بۇلار كلاسسىك ئەدەبىياتتىكى ئەدەپ - ئەخلاق
كاتېگورىيىسىگە دائىر بارلىق مەزمۇنلارنىڭ ھازىرقى زامان ئۇيغۇر
ئەدەبىياتىدا يەنە ئاساسلىق تېمىلارنىڭ بىرى سۈپىتىدە تېخىمۇ
چوڭقۇر ، تېخىمۇ يارقىن ئاساستا تولۇق يورۇتۇلۇپ
كېلىۋاتقانلىقىنىڭ ئەمەلىي سېلىشتۇرمىسىدۇر .
ئەدەپ - ئەخلاق تېمىسىدىن قالسا ، كلاسسىك ئەدەبىيات -

① پىشە — ئادەت .

② كەۋنەين — ئىككى ئالەم .

③ تەمەيلەپ — تەمە قىلىپ .

④ سالھ ئەمەل — ياخشى ئىشلار .

⑤ پاسادۇپىسىق — پىتنە - پاسات ، يامان ئىشلار .

⑥ تاڭلا — قىيامەت كۈنى .

⑦ شەرمىسار — قارا يۈز ، شەرمەندە .

تىمىزدا سالماق ئورۇننى ئىگىلەپ كېلىۋاتقان تېمىلارنىڭ بىرى — ۋەتەنپەرۋەرلىك تېمىسى ھېسابلىنىدۇ. بۇ تېما ئەڭ ئاۋۋال كلاسسىك ئەدەبىياتىمىزدا خەلق ئاممىسىنىڭ چەت ئەل باسقۇنچىلىرىغا قارشى ئېلىپ بارغان قەھرىمانلىق كۈرەشلىرىنى ئەكس ئەتتۈرۈش ئېھتىياجى تۈپەيلىدىن تۇغۇلغان. خەلق ئاممىسى تەرىپىدىن يارىتىلغان، خەلقىمىزنىڭ كەيخىسراۋ باشچىلىقىدىكى ئىران تاجاۋۇزچىلىرى بىلەن ئېلىپ بارغان قەھرىمانلىق كۈرەشنى ۋە ئۆز زېمىنىنى باسقۇنچىلاردىن مۇداپىئە قىلىشتا كۆرسەتكەن يۈكسەك ۋەتەنپەرۋەرلىك روھىنى نامايان قىلىشنى مەزمۇن قىلغان « تۇمارىس رىۋايىتى » بىلەن « شىراق ئەپسانىسى » بۇنىڭ جانلىق مىسالىدۇر.

ئۇيغۇر جەمئىيىتى فېئوداللىق باسقۇچىغا قەدەم قويغاندىن كېيىن، سىنىپلار ئوتتۇرىسىدىكى زىددىيەتلەر ئۆتكۈرلىشىپ، قارىمۇقارشىلىقلار كەسكىنلەشتى. رېئال ھاياتتا يۈز بېرىۋاتقان ئادالەتسىزلىك، تەڭسىزلىك، چېكىدىن ئاشقان سىنىپىي زۇلۇم بىر قىسىم شائىرلارنى كەڭ دېھقانلار ئاممىسىغا ئوخشاش يورۇق-لۇق، نىجاتلىق ئىزدەپ ئۆز يۇرتىدىن ياقا يۇرتلاردىكى ئۇرۇق - تۇغقانلىرىنىڭ قېشىغا، ياكى باشقا يۇرتلارغا سەرگەردان بولۇپ چىقىپ كېتىشكە مەجبۇر قىلدى. ئۇلار سەرگەردانلىق تۇرمۇشىنى باشتىن كەچۈرۈش جەريانىدا، تۇغۇلغان يۇرتىنى چوڭقۇر سېغىنىدى، ئۆزى ياشاۋاتقان زېمىننىڭ گۈزەل مەنزىرىسىدىن چەكسىز سۆيۈندى. بۇ زېمىننىڭ فېئودال ئەكسىيەتچىلەر ئايىغى ئاستىدا دەپسەندە بولۇۋاتقانلىقىغا قاتتىق ئېچىندى. نەتىجىدە ئۇلار ئۆز سېغىنىشىنى ياكى ئېچىنىشىنى ئەدەبىي شەكىل ئارقىلىق ھېسسىياتلىق، ئوبرازلىق ئىپادىلىدى. شۇنىڭ بىلەن ۋەتەنپەرۋەرلىك تېمىسى دائىرە جەھەتتىن كېڭىيىپ، مەزمۇن جەھەتتىن بېيىدى. ئۇيغۇر ھازىرقى زامان ئەدەبىياتىدا بۇ تېما

يەنە كلاسسىك ئەدەبىياتتىكىگە ئوخشاش ۋەتەننى چەت ئەل باسقۇنچىلىرىنىڭ تاجاۋۇزىدىن مۇداپىئە قىلىش، ئۆز يۇرتىنىڭ گۈزەللىكىنى تەسۋىرلەش ياكى ئومۇملاشقان ۋەتەن مۇھەببىتىنى ئىزھار قىلىش، ۋەتەننىڭ گۈزەل تاغ - دەريالىرىنى، خەلقىمىزنىڭ پەخرى، غۇرۇرى بولغان قەھرىمان تارىخىي شەھەرلەرنى مەدھىيەلەش، خەلقىمىز ياراتقان بۈيۈك شانلىق مەدەنىيەت ئەنئەنىلىرىدىن ئىپتىخارلىنىش، مىللىي قەھرىمانلىرىمىزنىڭ جاسارىتىدىن سۆيۈنۈشتەك كۆپ تەرەپلىملىك مەزمۇنلار بىلەن ئىپادىلەنمەكتە. مەسىلەن، XVIII ئەسىردە ياشىغان قەشقەرلىق شائىر گۇمنا م تۇغۇلغان يۇرتى قەشقەرگە بولغان مۇھەببىتىنى « كاشىغەر » رادىيلىق غەزىلىدە :

« مەزرەئى ① لۇتقى ئىلاھىدۇر دىيارى كاشىغەر ،

ئىشقى ئىلىنىڭ قىبلىگاھىدۇر مەزارى كاشىغەر .

ئىشقۇ ئۇلغەت چەشمەسىدىن دەردۇمبەنەت چۈش ئېتەر ،

تۇپرىغى ھەسرەت بىلەن پۈتكەن ھىسارى كاشىغەر .

...

ئەيش ئېلىگە خارىدىن كەلگەي گۈلى ئىشرەت ئېسى ،

چۈن سۇلايمان دەۋلەتىدۇر خارۇزارى كاشىغەر .

ئودۇ ② كەتتەر تۇپراغىدۇر ، ئابى كەۋسەزدۇر سۈيى ،

دۇرۇمەر جان تاشلاردۇر كوھىسارى كاشىغەر .

يا پەرى ، يا ھۆرى ، يا باغى ئىرەم ③ ياد ئەيلىمەس ،

شەھرىنى ئۇنتار بولۇر ھەركىم دۇچارى كاشىغەر .

① مەزرەئى — تېرىلغان ، تېرىلغۇ قىلىنغان .

② ئود — خۇش پۇراقلىق بىر خىل دەرەخ .

③ باغى ئىرەم — گۈزەل باغنىڭ نامى .

150/3
855/14

ھۇشمەندۇ ، دەردمەندۇ ، مەردۇزەندۇرلەب چۇقەند ،
نارى خەندان ① ، سىبى رەئنا ② ، ھەرنە بارى كاشىغەر .
كاشىغەر شەھرىن بىلىك گۇماننىك يايلاغىدۇر ،
دىلكۇشا ، ئىشرەت فەزا ③ ، ھەر سەبزەۋارى كاشىغەر .

دەپ ئىپادىلىسە ، شائىر رەھىمتۇللا جارى « كاشىغەر ناملىق
شېئىرىدا ئانا يۇرتى قەشقەرگە بولغان مۇھەببىتىنى مۇنداق ئىزھار
قىلىدۇ :

« كاشىغەر دەپ نامى چىقسا بىلمەيىن قالماس كىشى ،
ئەڭ ئەزىز ، مەشھۇر شەھەر دەپ نامىداردۇر كاشىغەر .
تۇپرىقى زەر ، تېشى گۆھەر ، خۇددى ياقۇت تاغلىرى ،
باغلىرى جەننەتكە ئوخشاش مېۋىزاردۇر كاشىغەر .
تىل يارار ئەنجۈر ، ئانارى ، ئۈزۈمدۇر پۇرباھا ،
قوغۇنى دەردكە شىپا ، تەنگە ماداردۇر كاشىغەر .
تۆت تەرەپ گۈلزار چىمەنلىك رەڭمۇرەڭدۇر گۈللىرى ،
ياپپىشىل قوينى ئۇنىڭ دائىم باھاردۇر كاشىغەر . »
(« قەلب كۈيلىرى » شېئىرلار توپلىمىدىن)

ئەمدى ۋە تەنپەرۋەرلىك تېمىسىنىڭ كەڭ دائىرىلىك
ئومۇملاشقان شەكىلدە ئىپادىلىنىشىنى كۆرۈپ ئۆتەيلى : موللا
سەئىدۇللا « دىۋان سەئىدۇللا » دا ۋە تەننىڭ قەدىر - قىممىتىنى
تەرىپلەپ :

« بىپايان پاكىيان يۇرتۇم - دىيارىم ،
ھەر ياپراق ، گىياھى مەھبۇب - يارىم .

① نارى خەندان — كۈلۈپ تۇرغان ئانار .

② سىبى رەئنا — قىزىل ئالما .

③ ئىشرەت فەزا — ئىشرەت يۈكسەلگەن ، ئىشرەت ئەۋج ئالغان .



دەققە ئايرىلىپ قالسام ئۇنىڭدىن ،
ساماندىك سارغىيىپ قالغاي دىدارم .»

ياكى

« بىلىڭلار خالايتقلار بۇ يۇرت قەدرىنى بىلمە كلىك ،
ھەر پايراق ، گىياھنى گۆھەرگە ئوخشە كۆرمە كلىك .
ئۆز گىچە خىيال قىلسا ئەقلىدىن ئېزىپ بەندە ،
بولۇپ شەرمەندە روي سىيا ئىنتقا ئوخشە ئۆلمە گلىك »

دەپ يازسا ، پېشقەدەم شائىر تېيىپجان ئېلىيوپ ۋەتەنگە بولغان
مۇھەببىتىنى مۇنداق ئىزھار قىلىدۇ :

« ئانا تۇپراق توپىسى گويا كۆزۈمگە تۇتتيا ،
چۆلىدە يۈرسەم ئۆزۈمنى سېزىمەن گۈلشەندىمەن .
سۇلىرى ئابىھاھات ، كەۋسەر ئاڭا تۇرسا خۇمار ،
نە ئۈچۈن موھتاج بولۇپ خۇشتار بولاي زەمزەمگىمەن .

...

ئۆزگە يۇرتتا شاھى تون ئىچرە قۇرۇنغان تەنلىرىم ،
ئۆز ئېلىمدە ياپىرغاي كىيسەم كۇلاھۇجەندىمەن .
راھىتى تۇرماق مۇشەققەت يەيتىمۇ راھەت ماڭا ،
دادلىسام راھەت ئارا تۈز كور بولۇپ ئۆلمەمدىمەن ؟
بىر ئۆمۈر قوينىدا تەر تۆكسەم ئۇنى قىلسام رىزا ،
نە ئىمىشئۇر بىر ئۆمۈر ، مىليون ئۆمۈر خۇرسەندىمەن .
ئۆلىمدى دەڭلا مېنى ، ئۆلسەممۇ ياتسام كۆز يۇمۇپ ،
شۇ ئانا تۇپراقتا قېزىلغان ئېزىز قەبرەمدىمەن .

(« ۋەتىنىمنى كۈيلەيمەن » شېئىرلار توپلىمىدىن)

كلاسسىك ئەدەبىياتىمىزدا ۋە تەنپەرۋەرلىككە يانداشقان ھالدا قەدىمدىن تارتىپ داۋاملىشىپ كېلىۋاتقان ئاساسلىق تېمىلارنىڭ يەنە بىرى ئىنسانپەرۋەرلىك بولۇپ ، بۇ تېمىا ھازىرقى بار مەنبەلەردىن قارىغاندا ، ئۇيغۇرلار ئارىسىدا بۇددا دىنى تارقالغاندىن باشلاپ شەكىللىنىشكە باشلىغان . چۈنكى ، بۇددا دىنىنىڭ ئەقىدىسى بويىچە كىشىلەرنى ئازاب - ئوقۇبەت ، جاپا - مۇشەققەتتىن قۇتۇلدۇرۇش ، گۇناھتىن خالىي قىلىش ، باشقىلار - نىڭ بەخت - سائادىتى ئۈچۈن كۈرەش قىلىش ئىنتايىن ساۋابلىق ئىش ھېسابلانغاچقا ، خەلق ئارىسىدا مانا مۇشۇ ئەقىدىنى مەزمۇن قىلغان نۇرغۇن رىۋايەت ، ئەپسانە ، داستان ، ھېكايىلار بارلىققا كەلگەن . شۇنىڭ بىلەن كلاسسىك ئەدەبىياتىمىزدا ئىنسانپەرۋەرلىك تېمىسى بارلىققا كەلگەن .

« ناخشا پىرى پىرچە گىگى » دېگەن ئەپسانىدىكى پىر - چەگىنىنىڭ گۆردىكى ئۆلۈكلەرنى ئازاب پەرىشتىلىرىنىڭ سوئال - سوراق قىلىپ ئازابلىشىدىن قۇتۇلدۇرۇش ئۈچۈن بىر ئۆمۈر قەبرىستانلىقتا ناخشا ئېيتىش بىلەن شۇغۇللانغانلىقى ، ئاخىرىدا ئۇلارنى ئازابتىن خالىي قىلىپ ، شاد - خۇراملىققا ئېرىشتۈرگەنلىكى ؛ « ئوغۇزنامە » داستانىدىكى ئوغۇز خاننىڭ ئۆز قەبىلىسىدىكى ئادەملەرنىڭ ، چارۋا ماللارنىڭ چېنىغا زامىن بو - لۇپ ، بالايىئاپەت كەلتۈرۈۋاتقان تاق مۇڭگۈزلۈك يىرتقۇچ ھايۋان قىئات بىلەن كۈرەش قىلىپ ، ئاخىرىدا ئۇنى ئۆلتۈرۈپ ، ئەل - يۇرتنى خاتىرجەملىككە ئېرىشتۈرگەنلىكى ؛ « چىستانى ئىلىگ بېك » داستانىدىكى ئىلىگ بېكىنىڭ خەلق ئارىسىغا دەھشەتلىك ۋاپا كېسىلنى تارقىتىۋاتقان يەك (جىن) لار بىلەن ئۆزى يالغۇز كۈرەش قىلىپ ، ئاخىرى ئۇلارنى يېڭىپ ، خەلق ئاممىسىنى ئاغرىق - سىلاق ، ئۆلۈم ئاپىتىدىن قۇتۇلدۇرغانلىقى ؛ « ئىككى تېگىن رىۋايىتى » دىكى كىچىك تېگىننىڭ خەلقنى گۇناھتىن

خالىي قىلىش ئۈچۈن خەتەرگە تەۋە ككۈل قىلىپ ، چىنتەمەنى ئەگگۈشتەرنى ئېلىشقا ئەجدىھالار ماكانى كۈمۈشلۈك ئارغا بارغانلىقى ۋە ئاخىردا ئىككى كۆزىدىن ئايرىلغانلىقى ... مانا بۇلار كلاسسىك ئەدەبىياتىمىزدىكى ئىنسانپەرۋەرلىك تېمىسىدىن شەكىللەنگەن روھنىڭ يارقىن گەۋدىلىنىشى ھېسابلىنىدۇ .

ئىنسانىيەت جەمئىيىتى فېئودالزىم باشقۇرۇشقا قەدەم قويدىغاندىن كېيىن ، ئىنسانپەرۋەرلىك تېمىسىنىڭ دائىرىسىمۇ كېڭەيدى ، ئىپادىلىنىش شەكلىمۇ باشقىچە تۈس ئالدى . يۇقىرى تەبىقىدىن كېلىپ چىققان بىر قىسىم ئوقۇمۇشلۇق زاتلار ياكى خەلق ئارىسىدىن كېلىپ چىققان بەزى ئەدىبلەر خەلق ئاممىسى بىلەن يېقىنلىشىش ۋە ياكى ئىجتىمائىي رېئاللىقنى ئۆز بېشىدىن بىۋاسىتە كەچۈرۈش ئارقىلىق ، خەلق ئاممىسىنىڭ ئۈستىدىكى جاپا - مۇشەققەت ، زۇلۇمنىڭ نەقەدەر ئېغىرلىقىنى چوڭقۇر ھېس قىلدى . شۇنىڭ بىلەن ئۇلاردا ئۆزى ياشاۋاتقان ئىجتىمائىي رېئاللىقتىن نارازى بولۇش ، خەلق ئاممىسىنىڭ دەرد - ئەللىمگە ئىچ ئاغرىتىش ، غەم - قايغۇسىغا ھېسداشلىق قىلىشتەك ئالڭ - تۇيغۇ شەكىللىنىپ ، ئۆز ئەسەرلىرىدە جەمئىيەتنىڭ قاراڭغۇ تەرەپلىرىنى پاش قىلدى ، خەلقنىڭ دەرد - قايغۇسىنى ئىنكاس قىلدى . ھۆكۈمرانلارنى ئەدلۇئادالەتكە ، ئىنساپقا چاقىردى . يۈسۈپ خاس ھاجىپنىڭ « قۇتادغۇ بىلىك » داستانىدا مەۋجۇت ئىجتىمائىي جەمئىيەت ئورنىغا غايىۋى دۆلەت ، غايىۋى پادىشاھنى دەسسەتمەكچى بولۇشى ، ئىجتىمائىي تۈزۈمنى ، ئەخلاقىنى ئىسلاھ قىلىپ ، ئەدلۇئادالەت ، ھەقىقەتنى ئورناتماقچى بولۇشى ؛ گۇمانىست شائىر ناۋائىينىڭ :

« قەسىرىكى ، بەزم ئۇندا مۇھەببىيا ① بولۇپ ،
زىننىتى فىردەۋسى مۇئەللا ② بولۇپ .

① مۇھەببىيا — تەبىيار ، تەبىياگەرلىك .

② فىردەۋسى مۇئەللا — فىردەۋسىدەك ئالىي جەننەت .

پەردىلىرى رىشتىسى ئەل جېنىدىن ،
لەلبىۈل شىنگەرفى ① ئولۇس قېنىدىن .
شەمسى ② ئەل مېلى بىلەن زەرىنگار ③ ،
ئەل دۇرۇر لەلى ④ بىللە گۆھەرىنگار .
غىشتىنى مەسچىت بۇزۇبان كەلتۈرۈپ ،
تېشىنى ئەل مەرقەدىدىن ⑤ يەتكۈزۈپ .

...

زۇلمۇڭ ئىرۇر كۈندۈزى ، پىسقىڭ كېچە ،
زۇلۇم ئىلە پىسقىڭ نىچە بولغاي ، نىچە .

...

زۇلۇم ئۆزۈڭگە پىسقىدۇر ھەي ھوشيار ،
كەم قىل ئۇنى ، بولسا ساڭا ھوشيار .

دەپ يېزىپ ، ئۆزى ياشاۋاتقان ئىجتىمائىي مۇھىتتىكى قاراڭغۇ
زۇلمەتنى پاش قىلىپ ، پادىشاھلارنى ئەدلۇئادالەتكە چاقىرىشى ؛
تارىخچى ۋە شائىر موللا مۇسا بىننى ئەيسا سايرامنىڭ :

« بولمىغاچ زارۇتەزەررۇپ بىرلە يۇرت ئەھيانلىرى ،
زەخمىتى يەڭلىغ غەزەپنى نازىل ئەتتى ئول خەلاق .
قاتتىق ئولدى كەمبەغەل بىچارە غېرىبلار كۈنى ،
ئاچ - يالاڭلار ئاچقا ئۆلسە غەم يېمەسلەر توق قوساق » .
(« پانقاقتىن شىكايەت » شېئىرىدىن)

-
- ① لەلبىۈل شىنگەرفى — قىزىل رەڭلىك قىممەت باھالىق تاش .
 - ② شەمسى — قۇياش شەكلىدە ياسالغان خىش .
 - ③ زەرىنگار — ئالتۇن سىر ياكى ئالتۇن ھەل .
 - ④ دۇرۇر لەلى — ياقۇت تاش .
 - ⑤ مەرقەد — گۆر .

دەپ يېزىپ ، سىنىپىي زۇلۇم تۈپەيلىدىن ئاچ - يالىڭاچ ،
خارۇزارلىقتا قالغان كەمبەغەل ، بىچارىلەرگە ئىچ ئاغرىتىپ ، قىز-
غىن ھېسداشلىق قىلىشى — مانا بۇلار كلاسسىك ئەدەبىياتىمىزدا
ئالغا سۈرۈلگەن ئىنسانپەرۋەرلىكنىڭ يارقىن گەۋدىلىنىشىدۇر .
ئۇيغۇر ھازىرقى زامان ئەدەبىياتىدا بۇ تېما كۆنكرېت
مەزمۇن دائىرىسىدىن قارىغاندا ، گەرچە كلاسسىك
ئەدەبىياتىمىزدىكى ئىنسانپەرۋەرلىكنىڭ مەزمۇنىدىن بىرئاز پەرق-
لىقتەك كۆرۈنىشىمۇ ، ئەمما ئومۇمىي روھ جەھەتتىن
ئىنسانىيەتنىڭ بەخت - سائادىتى ، مەنپەئىتى ، ھۆر - پاراۋان-
لىقى ئۈچۈن بولغان كۈرەشنى ئاساسىي چاقىرىق قىلغان ھالدا ،
ئەلنىڭ خاتىرجەملىكى ، گۈللەپ ياشنىشى ۋە ھۆر - سائادەتلىك
تۇرمۇشى ئۈچۈن ئايانماي تەر تۆكۈپ ئىشلەۋاتقان تىپىك
قەھرىمانلار ئوبرازىنى يارىتىش ياكى ئۆزئارا دوستلۇقنى ، ئۆزئارا
ھەمكارلىقنى ، خەلق ئۈچۈن ئىشلەشنى تەشەببۇس قىلىشتەك
بىرقاتار مەزمۇنلار ئارقىلىق ئىپادىلەنمەكتە . مەسىلەن :

« يىراقتىن سۆزلە شائىر ، نازاكەت بۇلبۇلىغا بوستان بول ،
ھەتتا كەلگۈسى ئەۋلادلىرىڭ تىلىغىمۇ داستان بول .
ئالمان - تالمان ئىجاد بېغىدا مېۋە پىشمسۇن ،
ئەلگە غورا بەرمەيدىغان سادىق باغۋەن بول .
ئۆلۈم يوق ساڭا ، شائىر زادى ئۆلمەيدۇ ،
ئەلنىڭ بۈيۈك گەۋدىسىدىكى ساپ قىزىل قان بول .
چۆرگىلەي ، ئۆرگىلەي ، سادىغاڭ كېتەي ئەل بوينىدىن ،
ئەلنىڭ تۇيغۇسىغا ئاندىك كۆيۈمچان بول . »
(لۇتپۇللا مۇتەللىپنىڭ : « شائىر ھەققىدە مۇۋەششەھ » شېئىرىدىن)

بۇ مىسرالاردا ئىپادىلەنگەن شائىرنىڭ ئۆزىنى خەلق ئام-
مىسى بىلەن بىر جان - بىر تەن دەپ قاراش ، خەلقنىڭ قۇلقى ،

تىلى ، ئاۋازى دەپ ھېسابلاش ، ئىنسانپەرۋەرلىك روھىنىڭ ئىنتايىن يارقىن ئاساستا گەۋدىلىنىشى بولۇپ ھېسابلىنىدۇ .
كلاسسىك ئەدەبىياتىمىزدا بىرقەدەر ئومۇملاشقان يەنە بىر تېما — مۇھەببەت تېمىسى بولۇپ ، ئۇ دەسلەپ ئىنسانلاردا تەبىئىي ھالدا شەكىللىنىدىغان بىر - بىرىنى ياخشى كۆرۈشتىن ھاسىل بولغان ، چىن يۈرىكىدىن ئۇرغۇپ تاشقان ۋاپادارلىق ، ساداقەتلىك تۇيغۇ ئاساسىدىكى ھەقىقىي ئىشقى - مۇھەببەتتىن تۇغۇلغان . « تۈركىي تىللار دىۋانى » ئارقىلىق بىزگە يېتىپ كەلگەن قەدىمكى قوشاقلار ئىچىدىكى مۇھەببەت قوشاقلرىدىن بۇنى چوڭقۇر ھېس قىلىمىز . مەسىلەن :

« مەستانە ئۇنىڭ كۆزى ،

مېھماندۇر ئۇنىڭ يۈزى .

تۇلۇن ئايدەك يۈزى ،

پارە قىلدى يۈرىكىمنى .

ئىشقىم مېنىڭ كۈچەيدى ،

كېچە - كۈندۈز يىغلايمەن .

كۆردى كۆزۈم تۆرپەتىنى ① ،

يۇرتى قېلىپ يىراقتا » .

مۇھەببەت تۇيغۇسى ئەسلىدە چىن ئىنسانىي ئىشقى تۇپ-خۇسىنى تەسۋىرلەشتىن كېلىپ چىققان بولسىمۇ ، بىراق كېيىنكى دەۋرلەرگە كەلگەندە فېئودالىزمنىڭ قاتمۇقات زۇلۇمى ۋە مەنئىي كىشەنلىرى ، شۇنداقلا فېئودال ئەزگۈچىلەرنىڭ كەيپ - ساپا ، ئەيىب - ئىشەرەتلىك تۇرمۇش مەنپەئەتلىرىنى قوغداش ئاساسىدا شەكىللەنگەن خىلمۇخىل فېئوداللىق قائىدە - تۈزۈملەر ئەم-

① تۆرپەتىن - ئايرىلىش .

گە كچى خەلقنى ئېغىر ھالدا خارلاپ ، دەپسەندە قىلىپلا قالماستىن ، ئەڭ مۇھىمى ئۇلارنىڭ كىشىلىك ئەركىنلىكىنى بوغۇپ ، چىن ئىنسانىي تۇيغۇدىن تۇغۇلغان مۇھەببەت ئىستىكىنى ئەمەلگە ئاشۇرۇشقا يول قويمىدى . شۇنداق بولغاچقا ، بۇ دەۋردىكى ئىجادىيەت خادىملىرىنىڭ مۇتلەق كۆپچىلىكى مۇھەببەتتىن ئىبارەت بۇ ئۆلمەس تېماتارقىلىق چىن ئىنسانىي مۇھەببەت ئىستىكىنى قوللاپ ، ۋاپادارلىق ، ساداقەت تۇيغۇلىرىنى قىزغىن مەدھىيىلەنگەندىن تاشقىرى ، خەلق ئاممىسىنىڭ فېئوداللىق تۈزۈم ۋە ئۇنىڭ قائىدە - يوسۇنلىرىغا قارشى تۇرۇش ، ئەينى دەۋردىكى بوغۇلغان ئەركىنلىك ھەم دېموكراتىيىنى قولغا كەلتۈرۈش يولىدىكى بۈيۈك غايىلىرىنى ئالغا سۈردى .

چاغاتاي ئۇيغۇر ئەدەبىياتىنىڭ سۆز سەنئىتى جەھەتتە بالاغەت ھەم كامالەتكە يەتكەن ئەڭ ماھىر ، چېچەنلىرىدىن بولغان لۇتفى ، سەككاكى ، ئاتايى ، ناۋائىي ۋە ئۇنىڭدىن كېيىنكى دەۋر - لەردە ئۆتكەن مەشرەپ ، زەلىلى ، نۆبىتى ، ئەرشى ، گۇمنا ، قەلەندەر ، سەبۇرى ، ئېمىرى ، زوھۇرى ، موللا بىلال قاتارلىق ئەدىبلەرنىڭ ئەسەرلىرىدە ئالغا سۈرۈلگەن مۇھەببەت ئىستىكىنى ھاياتقا مەزمۇن بېغىشلىغۇچى ھەرقانداق ئالىي نەرسىدىن ، ھەتتا سەككىز جەننەتنىڭ ئەڭ ئېسىلى ، ئەلاسى بولغان فىردەۋسنىڭ راھىتىدىن ئارتۇق بىلىپ ، ئۆز ئىستىكىگە يەتمەكنى قىزغىن ئارزۇ قىلىش ، ياردىن يەتكەن جەبرۇجاپانى ئۆزى ئۈچۈن دۆلەت ، بەخت - سائادەت ھېسابلاپ ، ئۇنىڭغا ۋاپادارلىق ۋە ساداقەتمەنلىك كۆرسىتىش ، ھەتتا مۇھەببەت ئىستىكىنى ئەمەلگە ئاشۇرۇش يولىدا ئەگەر كېرەك بولىدىكەن ئۆز ھاياتىدىن كېچىش ، قۇربان قىلىش ... قاتەبىيار تۇرۇشتەك ئىدىيىۋى مەز - مۇنلار ، يابولمىسا ناۋائىي ، نىزارىلارنىڭ ئەسەرلىرىدىكى ۋاپادارلىق ، ساداقەتلىكتە ۋايىغا يەتكەن ھەقىقىي ئاشىق - مە -

شۇقلار — پەرھاد بىلەن شېرىن ، لەيلى بىلەن مەجنۇن ، ۋامۇق بىلەن ھوزرا ، مەھزۇن بىلەن گۈلنسا ، مەسئۇد بىلەن دىلئارام ، رابىيە بىلەن سەئىدىنلارنىڭ ئىنسانىي ئەركىنلىكى ۋە چىن مۇھەببەت ئىستىكىنى ئەمەلگە ئاشۇرۇش ئۈچۈن فېئوداللىق قا-ئىدە - تۈزۈم ، مەنىۋى كىشەنلەرگە قىلچە پەرۋا قىلماي ، ھەقىقىي ئاشىق - مەشۇقلارغا خاس جاسارەت بىلەن مەيدانغا چىقىپ ، ئىنسانىي ئەركىنلىكنى بوغۇپ ، مۇھەببەت ئىستىكىنىڭ ئەمەلگە ئېشىشىغا توسقۇن بولۇۋاتقان فېئوداللىق تۈزۈمنىڭ قائىدە - تەرتىپلىرى ۋە ئۇنىڭ قوغدىغۇچىلىرى بىلەن كەسكىن كۈرەش قىلىشى ، ئاخىرىدا فېئوداللىق تۈزۈمگە ۋە ئۇنىڭ قا-ئىدە - تەرتىپلىرىگە بولغان نارازىلىقى ، شۇنداقلا فېئوداللىق تۈزۈمگە قارشى ئىسيانكارلىق روھىنى ئىپادىلەپ ئۆزىنى قۇربان قىلىشى ؛ ياكى بولمىسا ، ھىرقىتنىڭ « مۇھەببەتنامە مېھنەتكامە » داستانىدىكىدەك چىن دوستلۇق ، خالىسلىقنىڭ سىمۋولى بولغان سابانىڭ ۋاستىچى بولۇشى ئارقىسىدا ھەقىقىي ئاشىقنىڭ ۋەكىلى بۇلبۇلنىڭ ۋاپادار مەشۇقى قىزىلگۈل بىلەن ئۇچرىشىپ ، بەختلىك ھالدا قوشۇلۇشى ؛ لۇتفىنىڭ « گۈل ۋە نورۇز » داستانىدىكىدەك دوستلۇق ئەلچىسى بولغان بۇلبۇلنىڭ ياردىمى ئارقىلىق يار ۋەسلىگە يەتكەن نورۇزنىڭ فېئوداللىق قائىدە - تەرتىپلەرنىڭ توسقۇنلۇقىغا ئۇچراپ گۈلدىن ئايرىلىپ كېتىشى ۋە بىر مەزگىللىك جۇدالىق كۈلپەتلىرىنى ، ھىجران قايغۇلىرىنى باشتىن كەچۈرۈش ئارقىلىق ئاخىرى خۇشال - خۇرام تېپىشىپ ، مۇراد - مەقسەتلىرىگە يەتكەنلىكى ، مانا بۇلار كلاسسىك ئەدەبىياتىمىزدىكى مۇھەببەت تېمىسىنىڭ ئاساسلىق مەزمۇنى ۋە ئۇنىڭ ئوخشاش بولمىغان باش تېما ئاساسىدا ھەل قىلىنىشىدۇر . ئۇيغۇر ھازىرقى زامان ئەدەبىياتىدا بۇ تېما كوممۇنىستىك ئەخلاقنىڭ مۇھىم بىر مەزمۇنى سۈپىتىدە ، ۋەتەننىڭ تىنىچ - ئا-

مانلىقى، دۆلەتنىڭ جانىجان مەنپەئىتى، كوللېكتىپنىڭ بەخت - سائادىتىنى ئالدىنقى ئورۇنغا قويۇپ، ۋاپادارلىق، ساداقەتلىك، قەھرىمانلىق، ئىشچانلىقنى چىن ئىنسانىي مۇھەببەتنىڭ تۈپ شەرتى قىلىپ، ھۇرۇنلۇق، مىشچانلىق، ئالا كۆڭۈللۈك، ۋاپاسىزلىقنى ئۇنىڭ بىلەن ئەسلا سىغشالمايدىغان قارىمۇقارشى ھالەتتىكى سەبىي نەرسە سۈپىتىدە گەۋدىلەندۈرمەكتە . مەسىلەن :

« ئىشقىمىز تۇتاشقان ئۈزۈلمەس بولۇپ ،
ئانىلار ئانىسى ۋەتەن سۆزىدە .
بىر چىمدىم توپىنى جېنىم دەپ بىلسەڭ ،
تەبەسسۇم ئوينايدۇ يارىڭ كۆزىدە .

ۋەتەننى گۈللەشكە تەر تۆكسەڭ دائىم ،
شۇ بولار بىز ئۈچۈن ئەڭ ئېسىل كۈنلەر .
ئۇلۇغدۇر ئانا يەر ، ئۇلۇغدۇر ۋەتەن ،
ۋەتەندىن كۈچ ئېلىپ ئىشقىمىز گۈللەر » .
(ئوسمانجان ساۋۇتنىڭ « يىراقتىن خەت » شېئىرىدىن)

مانا بۇ مىسىرلار ئۇيغۇر ھازىرقى زامان ئەدەبىياتىدىكى مۇھەببەت تېمىسىنىڭ ۋەتەنپەرۋەرلىك تېمىسى بىلەن زىچ بىرلەشتۈرۈلگەن ، ۋەتەننى سۆيۈش ، ۋەتەننى گۈللەندۈرۈش ئالدىنقى شەرت قىلىنغان ئاساستىكى ئوبرازلىق ، يارقىن سۈرەتلەنگەن كۆرۈنۈشى بولسا ، تۆۋەندىكىسى ئۇنىڭ ۋاپاسىز-لىققا قارىمۇقارشى قويۇلغان ھەمدە ۋاپاسىزلىق قاتتىق قامچىلانغان ھالەتتىكى گەۋدىلىنىشىدۇر .

« مېنى سەن بىۋاپا دەيسەن ، ئۆزۈڭ قانچە ۋاپا قىلدىڭ ؟
ئەجەب گەپقۇ ، نېمىشقا بۇ ئاھانەنى ماڭا قىلدىڭ .

لېۋىدىن مەي بېرەي ، گۈلدەك ئېچىلغىن دەپ مېنى گوللاپ ،
سېلىپ جىسمىغا تەشئالىق ، يۈزۈمنى كەھرىۋا قىلدىڭ .
ۋاپانىڭ مەنىسى تەتۈر ئىكەن سەن ئوقۇغان بابتا ،
ئەمەس بولسا ، نېمىشقا مەن ۋاپا قىلسام جاپا قىلدىڭ .
جاھاندا تۇتىيانى ھېچ كىشى كۆرمەيتكەن زادى ،
گويا سەنمۇ ۋۇجۇدۇڭدا ۋاپانى تۇتيا قىلدىڭ » .
(تېپىپجان ئېلىپونىڭ « بىزار بولدۇم » شېئىرىدىن)

يۇقىرىقى بىر قاتار پاكىتلار ئۇيغۇر ھازىرقى زامان
ئەدەبىياتىدا تەسۋىرلىنىۋاتقان خېلى بىر قىسىم تېمىلارنىڭ
كلاسسىك ئەدەبىياتقا ۋارىسلىق قىلىش ئاساسىدا بارلىققا
كەلگەنلىكىنى ، كلاسسىك ئەدەبىيات ئۇيغۇر ھازىرقى زامان ئەدە-
بىياتىنى مول تېما ئاساسى بىلەن تەمىنلىگەن مۇھىم مەنبە
ئىكەنلىكىنى كۆرسىتىپ بېرىدۇ .

كلاسسىك ئەدەبىيات ئۇيغۇر ھازىرقى زامان ئەدەبىياتىنى
مول تېما ئاساسى بىلەن تەمىنلەپلا قالماستىن ، يەنە ھازىرقى
زامان دەۋر رېئاللىقى ئۈچۈن خىزمەت قىلىدىغان نۇرغۇن سىۋ-
ژىتلار بىلەن تەمىنلىدى .

« پەرھاد - شېرىن » رىۋايىتىنى تۇنجى قېتىم X ئەسىردە
ئىران شائىرى ئوبۇلقاسىم فىردەۋسى ، XII ئەسىردە ئەزەربەيجان
شائىرى نىزامى گەنجىۋى پارس تىلىدا « خىسراۋ ۋە شېرىن »
دېگەن نام بىلەن ؛ XVII ئەسىردە ھىندىستاندا ياشىغان
تۈركىستانلىق ئەمىر خىسراۋ دېھلىۋى ، خارەزىملىق قۇنۇبى ئۇيغۇر
قىپچاق تىلىدا « شېرىن ۋە خىسراۋ » دېگەن نام بىلەن يازدى .
ئۇنىڭدىن كېيىن ئۇيغۇر كلاسسىك ئەدەبىياتىدا ناۋائىي ، ئۆمەر
باقى ، ئابدۇرېھىم نىزارىلار ئۇيغۇر تىلىدا « پەرھاد - شېرىن »
دېگەن نام بىلەن داۋاملاشتۇرۇپ ، بۇ رىۋايەتنىڭ مەزمۇنىنى

مەيلى سيۇژىت جەھەتتىن ، مەيلى پېرسوناژلار جەھەتتىن ياكى مۇھىت ، ئورۇن جەھەتتىن بولسۇن ، كۆپ تولۇقلاپ بېيىتتى ، بەدىئىي شەكلى جەھەتتىنمۇ ئۆستۈرۈپ ، مۇكەممەللىككە ئىگە قىلدى . ئۇيغۇر ھازىرقى زامان ئەدەبىياتىدا بۇ سيۇژىت يەنە پېشقەدەم شائىر نىمىشېھت تەرىپىدىن داستان شەكلىدە قايتا ئىشلىنىپ ، ئۇيغۇرلار ھاياتىغا پۈتۈنلەي ئېلىپ كىرىلگەندىن باشقا ، ئارتىسى ۋە دراماتورگ ئەمەت ئۆمەر تەرىپىدىن سەھنىلەشتۈرۈلۈپ ، ئۇيغۇر درامىچىلىقىنى بېيىتتى ۋە جانلاندىردى .

قاراخانىيلار خانلىقىنىڭ ئاخىرقى دەۋرلىرىدىن چاغىتاي خانلىقى دەۋرىگىچە ئارىلىقتا خەلق ئارىسىدا تارقىلىپ يۈرگەن «غېرىب - سەنەم» داستانى XV ئەسىردە ياشىغان قەشقەرلىق يۈسۈپ ئىبنى قادىر ھاجى تەرىپىدىن تۇنجى قېتىم يازما ئەدەبىياتقا ئېلىپ كىرىلگەندىن بۇيان ، بۇ داستاننىڭ سيۇژىتى تا XIX ئەسىرنىڭ ئاخىرىغا كەلگۈچە ئارىلىقتا كۆپلىگەن خەلق داستانچىلىرى ۋە يازغۇچىلىرى تەرىپىدىن قايتا - قايتا پىششىقلاپ ئىشلەندى . ئۇيغۇر ھازىرقى زامان ئەدەبىياتىدا بۇ سىيۇژىت يەنە ئۆزىگە خاس ئورنىگىنالىققا ئىگە بولغان ھالدا «غېرىب - سەنەم» نامى بىلەن سەھنە ۋە ئېكرانلاردا نامايان بو- لۇپ ، خەلق ئاممىسىنىڭ مەنىۋى تۇرمۇشىنى بېيىتماقتا . ئېلى ئېزىز يازغان «غېرىب - سەنەم» ئوپېراسى بىلەن پېشقەدەم يازغۇچى زۇنۇن قادىرى يازغان «غېرىب - سەنەم» سىنارىيىسى ئەنە شۇنىڭ جۈملىسىدىندۇر .

XIX ئەسىردە قەشقەر يېڭىشەھەر ناھىيىسىنىڭ يامانيار يېزىسى كۆكچى كەنتىگە قاراشلىق سۇبھاناللا مەھەللىسىدە بولۇپ ئۆتكەن رابىيە - سەئىدىن ۋە قەسىمۇ شۇنداق . بۇ ۋەقەنى تۇنجى قېتىم ئۇيغۇر كلاسسىك ئەدەبىياتىدا ئابدۇرېھىم نىزارى «رابىيە - سەئىدىن» نامى بىلەن داستان شەكلىدە يېزىپ چىققان . ئارىدىن

100 نەچچە يىل ئۆتكەندىن كېيىن ، ھازىرقى زامان ئۇيغۇر ئەدىبلىرىدىن ئەھمەد زىيائىي ، ئىمىر ھۈسەيىن قازىھاجىم ، مۇ-ھەممەت تېلى زۇنۇن ، سەمەت دۇگايلى قاتارلىقلار ئارقا - ئارقىدىن يازدى . بەزىلەر سەھنىلەشتۈرۈپ ئويپىرا شەكلىگە كەلتۈردى . بۇ ئويپىرالار ھازىرقى زامان ئۇيغۇر تىياتىرچىلىقىنىڭ يېڭى مۇۋەپپە-قىيىتى سۈپىتىدە سەھنىلەردە كەڭ تاشا ئوينالماقتا .

نوزۇگۇم ، سادىر پالۋان ، نەسرەدىن ئەپەندى ، موللا زەيدىن ، سەلەي چاققان ، ئاماننسا ، ئىپارخان ، چىن مودەن ، ما-يىمخان قاتارلىقلارنىڭ ھاياتى مەزمۇن قىلىنغان سىۋىزىتلارغا نىسبەتەنمۇ شۇنى ئېيتىش مۇمكىن .

XIX — XVII ئەسىر رېئاللىقىدىن تاللىۋېلىنغان بۇ سىۋىزىتلار كلاسسىكىلىرىمىزنى خام ماتېرىيال بىلەن تەمىنلەپ ، ئۇلارنىڭ نۇرغۇن نادىر ئەسەرلەرنى ۋۇجۇدقا چىقىرىشىغا ئاساس تىكلەپ بېرىپلا قالماستىن ، شۇنداقلا ھازىرقى زامان ئۇيغۇر ئەدىبلىرىدىن سەيپىدىن ئەزىزى ، خېۋىر تۆمۈر ، تېيىپجان ئېلى-يوپ ، تېيىپجان ھادى ، ھاجى ئەخمەت كۆلتېگىن ، تۇرسۇن ياسىن ، تۇرسۇنجان لېتىپ قاتارلىقلارنىمۇ ئىلھاملاندۇرۇپ ، ئۇلارنىڭ ئىجادىيەت ئاكتىپلىقىغا مەلۇم تەسىر كۆرسەتكەنلىكتىن ، ئۇلار بۇ سىۋىزىتتىن پايدىلىنىپ رومان ، پو-ۋېست ، ھېكايە ، كىنو سىنارىيىسى ، سەھنە ئەسىرى ، داستان ، شېئىرلارنى يېزىپ ، خەلق ئاممىسىنى مول مەنىۋى ئوزۇقلار بىلەن تەمىنلىگەنلىكىنى كۆرىمىز .

شۇنى ئالاھىدە ئەسكەرتىپ ئۆتۈش لازىمكى ، ھازىرقى زامان ئۇيغۇر ئەدىبلىرى تەرىپىدىن ئۆزلەشتۈرۈپ ئىشلەنگەن يۇقىرىقى بىر قاتار ئەنئەنىۋى سىۋىزىتلار كلاسسىك ئەدەبىياتتىكى سىۋىزىتلارنىڭ ئاددىي تەكرارلانمىسى بولماستىن ، بەلكى زامان ، ماكان ئېتىبارى بىلەن قايتا يۇغۇرۇلغان ۋە يازغۇچىنىڭ مەلۇم

مۇددىئا، مەقسىتىگە بويسۇندۇرۇلغان بولۇپ، ئۆزىگە خاس ئورد-
گىنالىققا ئىگە. بۇ سىۋىزنىلارنىڭ ئۇيغۇر ھازىرقى زامان
ئەدەبىياتىدا قايتا ئىشلىتىلىشى خەلقىمىزنىڭ ئەدەبى - ئەخلاق
كۆزقارىشىنى تىكلەش، ۋە تەنپەرۋەرلىك، ئىنسانپەرۋەرلىك
تۇيغۇسىنى ئۆستۈرۈش، كۈرەشچانلىق، قەھرىمانلىق جاسارىد
تىنى ئۇرغۇتۇش، مىللىتىمىزنىڭ ئۆرپ - ئادىتى، مەدەنىيىتىنى
چۈشەندۈرۈشتە بەلگىلىك رېئال ئەھمىيەتكە ئىگە.

ئۇيغۇر ھازىرقى زامان ئەدەبىياتىنىڭ كلاسسىك ئەدەبى-
ياتقا بولغان ۋارىسلىق مەسىلىسى يەنە ژانىر، تۈر، شەكىللەردىمۇ
روشن گەۋدىلىنىدۇ. ئۇيغۇر ھازىرقى زامان ئەدەبىياتى دەۋر
تەرەققىياتى بىلەن مەزمۇن جەھەتتىن كلاسسىك ئەدەبىياتقا
قارىغاندا زور دەرىجىدە بېيىغان، تېمادائىرىسى مېسلىسىز كې-
گەيگەن، تەسۋىرلەش ئوبيېكتىمۇ ئۆزگەرگەن، كۆپ خىل
شەكىلگە ئىگە، شەكلى مىللىي، مەزمۇنى سوتسىيالىستىك ئەدە-
بىيات بولسىمۇ، بىراق ئۇنىڭ شەكىلىدىكى بىر قىسىم ژانىرلار،
شېئىرىي تۈر، شېئىرىي شەكىللەرنىڭ كلاسسىك ئەدەبىياتىمىزدا
خېلى قەدىمدىن تارتىپ، ئەۋلادمۇئەۋلاد داۋاملاشتۇرۇلۇپ
كېلىۋاتقانلىقىنى چوڭقۇر ھېس قىلىمىز. بۇنىڭ سەۋەبلىرىدىن
بىرى، دەۋرنىڭ ئۆزگىرىشى بىلەن ئەدەبىياتنىڭ مەزمۇنى،
تەسۋىرلەش ئوبيېكتى ئۆزگەرگەن بولسىمۇ، بىراق ئەدەبىياتنىڭ
شەكلىگە تەئەللۇق بولغان ژانىر، تۈر، شەكىللەر ئۆزىنى
بەلگىلەپ تۇرۇۋاتقان مەزمۇنغا نىسبەتەن نىسپىي مۇستەقىللىقنى
ساقلىغان ھالدا ئۇنىڭ ئۆزگىرىشىدىن ئارقىدا قالغانلىقى، مۇنداق
شارائىتتا تېز ئۆزگىرىپ، راۋاجلىنىۋاتقان يېڭى ئەدەبىيات مەز-
مۇنىنى كونا ژانىر، تۈر، شەكىللەر بىلەن ئىپادىلەمەكتىن باشقا
ئامالنىڭ يوقلۇقى؛ ئىككىنچىدىن بىر خىل مەزمۇنى كۆپ خىل
شەكىل بىلەن، ھەر خىل مەزمۇنى بىر خىل شەكىل بىلەن

ئىپادىلەشكە بولىدىغان ئىمكانىيەت كۆپ ھاللاردا ھازىرقى زامان ئۇيغۇر ئەدىبلىرىگە كەڭ دائىرىدە شەكىل تاللاش پۇرسىتىنى يارىتىپ بەرگەنلىكى ، مۇنداق قۇلاي پۇرسەتتىن پايدىلانغان ئۇيغۇر ئەدىبلىرى ئۆز ئەسىرىنى جامائەتچىلىك ئارىسىدا ئالغىشقا ئىگە قىلىش ئۈچۈن ئىمكان بار خەلق ئاممىسى ياقىتىدىغان ، كەڭ ئاممىۋى ئاساسقا ئىگە بولغان ، شۇنداقلا ئۇزۇن دەۋرلەردىن بۇيان كۆپ ئىشلىتىلىش ئارقىلىق بىرقەدەر پىشپى يېتىلگەن ئەدەبىي شەكىلنى تاللاشقا ئىنتىلگەنلىكى قاتارلىق سەۋەبلەر كلاسسىك ئەدەبىياتىمىزدىكى بىر قىسىم ژانىر ، تۈر ، شەكىللەرنى ھازىرقى زامان ئەدەبىياتىمىزدا يەنە داۋاملاشتۇرۇپ قوللىنىش ئىمكانىيىتىگە ئىگە قىلغان . شۇنى ئالاھىدە ئەسكەرتىپ ئۆتۈش لازىمكى ، ھازىرقى زامان ئۇيغۇر ئەدىبلىرى كلاسسىك ئەدەبىياتتىكى بىر قىسىم ژانىر ، تۈر ، شەكىللەرگە ۋارىسلىق قىلىپ ، ئۇنى ھازىرقى زامان ئەدەبىياتىدا قوللانغاندا ئەينەن ئەمەس ، بەلكى دەۋرىمىزنىڭ ئۆزگىرىپ تەرەققىي قىلىۋاتقان مۇرەككەپ تۇرمۇش مەزمۇنىغا ماس كەلگۈدەك ھالەتتە ئىسلاھ قىلىپ مەلۇم دەرىجىدە يېڭىلاپ قوللانغان . مەسىلەن ، پروزا ژانىرى كلاسسىك ئەدەبىياتىمىزدىكى قەدىمكى شەكىللەرنىڭ بىرى ، بۇ شەكىلدە تۇنجى قېتىم قەشقەر تەۋەسىدىكى رابات ئوغۇزلۇق ئۇيغۇر ئەدىب ناسىرىدىن بۇرھانىدىن ئوغلى رابغۇزى 72 بابلىق « قىسەسى رابغۇزى » ناملىق روماننى 1311 - يىلى يېزىپ ، پروزا ژانىرىغا ئاساس سالغان . ئۇنىڭدىن كېيىن بۇ ژانىر XVIII ۋە XIX ئەسىر - لەردە ياشىغان ئۇيغۇر ئەدىبلىرىدىن موللا سىدىق يەركەندى ، ئۆمەر باقى ، موللا مۇھەممەت سادىق قەشقەرى ، موللا بىلال بىننى موللا يۈسۈپلەر ئىجاد قىلىپ ، « نەسىرى مىرزا مۇھەممەت ھۈسەيىنبەگ » ، « پەرھاد - شېرىن » ، « تەزكىرە ئەزىزان » ، « تەزكىرە ئەسھابۇل كەھب » ، « نوزۇگۇم » قاتارلىق رومان ،

قىسسىلەرنى يېزىپ ، ئۇنى يېڭى تەرەققىيات باسقۇچىغا كۆتۈرگەن .

ئۇيغۇر ھازىرقى زامان ئەدەبىياتىدا قىيىۇم تۇردى . زور دۇن سابىر ، ئەخەت تۇردى ، ئابدۇللا تالىپ ، ئابدۇراخمان قاھار ، ئايشەم ئەخمەت ، تۇردى سامساق ، ئابدۇرېھىم ئۆتكۈر ، ئابلا ئەخمىدى قاتارلىقلار بۇ ژانىرنى داۋاملاشتۇرۇپ ، ھەر تەرەپلىمە مۇكەممەللەشتۈردى . ئۇلارنىڭ بۇ ژانىردىكى ئەڭ زور ئۇتۇقى شۇكى ، ئۇلار كلاسسىك ئەدەبىياتىمىزنىڭ رومانچىلىق ئۇسلۇب ئەنئەنىسىنى ھازىرقى تۇرمۇشنىڭ مەزمۇنىغا بېقىندۇرغان ئاساستا ۋەقەلىكلەرنى ياۋروپا رومانچىلىقىغا ئوخشاش بايلارغا بۆلۈش ئۇسۇلىنى ئەمەس ، بەلكى كىچىك ھېكايىلارغا بۆلۈش ، ھەر بىر ھېكايىغا ئايرىم ماۋزۇ قويۇش ئۇسۇلىنى قوللىنىپ ، ھېكايە ئىچىدىن ھېكايە چىقىرىپ ، پۈتۈن ئەسەر مەزمۇنىنى ئۆزئارا گە رەلىشىپ كەتكەن ئورگانىك بىرلىككە ئىگە قىلغان . شۇنداق بولغاچقا ، بۇ رومانلار ۋەقەلىكىنىڭ قىزىقارلىق ، پېرسوناژلىرىنىڭ جانلىقلىقى بىلەن كىتابخانلارنى ئۆزىگە جەلپ قىلىپ ، ئۇلارنىڭ سۆيۈنۈپ ئوقۇشىغا مۇيەسسەر بولماقتا .

نەسىرمۇ پروزىغا ئوخشاش كلاسسىك ئەدەبىياتىمىزدىكى قەدىمكى ژانىرنىڭ بىرى . بىز ئۇنىڭ دەسلەپكى ئۈلگىلىرىنى مىلادىيە 716 ، - ، 732 ، - ، 735 ، - ، 759 - يىللىرى ئۇيغۇر خاقانلىرىدىن تۇنيۇقۇق ، بىلگە قاغان ، كۆلتېگىن ، قۇتلۇق بىلگە قاغانلارنىڭ خاتىرىسىگە ئورنىتىلغان مەڭگۈ تاش ئەدەبىي يادىكارلىقلىرىدا ئۇچرىتىمىز . بۇ مەڭگۈ تاشلارنى ئۇيغۇر ئەدەبىياتىدىكى نەسىرنىڭ قەدىمكى ئۈلگىسى دېيىشىمىزنىڭ ئاساسىي سەۋەبلىرىدىن بىرى ، بۇ مەڭگۈ تاشلار تەرجمىھال خاراكىتىگە ئىگە ؛ ئىككىنچىدىن بۇ مەڭگۈ تاشلاردا كونكرېت بىرەر ۋەقەلىكنى تەسۋىرلەشتىن كۆرە ، ئومۇمىي بايان ئۇسۇلىنى قوللىد .

نىپ ، تارىخىمىزدىكى شەرقىي تۈرك خاقانلىقىنىڭ گۈللىنىشى ۋە ھالاك بولۇشى ، كۆلتېگىن ، بىلگە قاغان ، تۇنيۇقۇق ، قۇتلۇق بىلگە قاغانلارنىڭ جەڭگىۋار ھەربىي يۈرۈشلىرى ، ئۆز مەملىكەتلىرىنى بىرلىككە كەلتۈرۈش ، تىنچلاندۇرۇش ، كۈچەيدىتىش يولىدا كۆرسەتكەن تىرىشچانلىقلىرى بىلەن تۆھپىلىرىنى ئىنتايىن نازۇك شائىرانە تىل بىلەن قىسقا ، مەزمۇنلۇق ئىپادىلەنگەن ؛ ئۇچىنچىدىن بۇ مەڭگۈ تاشلاردىكى جۈملىلەرنىڭ ھەممىسى دېگۈدەك ھازىرقى زامان نەسرلىرىگە ئوخشاش قاپىيدىمىك ئاساستا تۈزۈلگەن ؛ تۆتىنچىدىن شېئىرىي خۇسۇسىيىتى كۈچلۈك بولۇپ ، ساپ ، سەمىمىي ھېسسىيات ئۇرغۇپ تۇرىدۇ . ئۇنىڭ ئۈستىگە بۇ مەڭگۈ تاشلاردا ئىشلىتىلگەن گۈزەل ئوخشىتىشلار ، جانلاندۇرۇش ، مېتافورا قاتارلىق ئىستىلىستىكىلىق ۋاسىتىلەر ، خەلق ماقال - تەمسىللىرى ئۇنىڭ ئوبرازچانلىقىنى ئۆستۈرۈپ ، بەدىئىي تەسىرنى كۈچەيتكەن . بىز كۆلتېگىن مەڭگۈ تېشىدىن كەلتۈرگەن تۆۋەندىكى پارچىدىن بۇنى چوڭقۇر ھېس قىلالايمىز : « جەمئىي 25 قېتىم يۈرۈش قىلىپ ، 13 قېتىم جەڭ قىلدۇق . قاغانلىقى بارلارنى قاغانلىقىدىن ، قاغانى بارلارنى قاغانىدىن مەھرۇم قىلىپ ، تىزى بارلارنى تىزلاندۇرۇپ ، بېشى بارلارنى باش ئەگدۈرۈپ ، بويسۇندۇردۇق » .

ناۋائىي يازغان « مەھبۇبۇلقۇلۇب » مۇنەسسىنىڭ كلاسسىك ئەدەبىياتىمىزدىكى ئەڭ ياخشى نەمۇنىسى بولالايدۇ . ئۇ مەڭگۈ تاشلارغا ئوخشاش جۈملە قۇراشتۇرۇلۇش جەھەتتىن قاپىيىلىك ، تىل جەھەتتىن ھېسسىياتلىق ، ئوبرازلىق بولۇشتىن تاشقىرى ، نەسرنىڭ بايان ، تەسۋىر ، مۇھاكىمىدىن ئىبارەت ھەر خىل ئىپادىلەش ئۇسۇللىرىنى گىرەلەشتۈرۈپ قوللىنىشتەك ئالاھىدىلىكىنى ئۆزىدە گەۋدىلەندۈرگەن . مەسىلەن ، « دېھقانكى دان ساچار ، يەر تېرىماق بىلەن رىسقى يولىنى ئاچار ، قوشى ① ھەم ئىككى زور

① قوشى — ئۆكۈزى .

پەھلىۋان ۋە يۈكىگە بويۇن سۇنۇپ، ئالدىغا راۋان ... پەقىرلەر
رىسقى ئۇنىڭ بىلەن مۇكەممەلدۇر. غېرىبلار ئوقىنى ئۇنىڭ
تۈپەيلى يېتەرلىكتۇر ... »

ئۇيغۇر ھازىرقى زامان ئەدەبىياتىدا بۇ ژانىر كلاسسىك
ئەدەبىياتىمىزدىكى نەسرنىڭ سۆز - جۈملىلەرنى قايىپلىك
تۈزۈش، تىلنىڭ ھېسسىياتلىق، ئوبرازلىق بولۇشىغا ئەھمىيەت
بېرىش، ئىپادىلەش ئۇسۇلىدا كۆپ خىل شەكىللەرنى
گىرەلەشتۈرۈپ قوللىنىشتەك ئالاھىدىلىكى بىلەن قېرىنداش مىل-
لەتلەر ئەدەبىياتىدىكى نەسر ژانىرىنىڭمۇ بەزى ئارتۇقچىلىقلىرىنى
ئۆزلەشتۈرۈپ قوبۇل قىلىش ئارقىسىدا، بۈگۈنكى كۈندە ئۇ باشقا
ژانىرلار بىلەن باراۋەر ئورۇندا تۇرالايدىغان، مۇستەقىل،
مۇكەممەل بىر ژانىرغا ئايلاندى. مەسىلەن، «ئېھ مائىسلار، ئېھ،
دولقۇنلۇق مەخمەل دېڭىزى! سەن گۈزەلسەن، كۈچلۈكسەن،
قۇياشقا، يورۇقلۇققا ئاشىقسەن! سەن يورۇق دۇنياغا كۆز ئاچىد-
سەنۇ دەرھال شادلىنىپ سىلكىنىسەن، قاناتلىرىڭنى يېيىپ،
ئۆرگە ئىنتىلسەن، سېكۈنتىپىرى چوڭىيىپ، گۈزەللىشىپ با-
رىسەن! سەن بەجايىكى بىزنىڭ دەۋرىمىزگە ئوخشايسەن!

ئېھ، گۈزەل مائىسلار، مەن ساڭا قاراپ ئۆز ياشلىقىمنىڭ
ئەينى ئۆزىنى كۆردۈم. دۇنيادا سەندىنمۇ قۇدرەتلىك، سەندىنمۇ
جۇشقۇن نەرسە بارمىكىن! ... »

قاھار جېلىلنىڭ «قۇياش ۋە مائىسا» ناملىق نەسرىدىن
ئېلىنغان بۇ پارچىدا قۇياش نۇرىدىن بەھرە ئېلىپ، دۇنياغا گۈ-
زەللىك بېغىشلاۋاتقان مائىسنىڭ قۇدرەتلىك ھاياتى كۈچكە
تولغان جۇشقۇن ھالىتى بەدىئىي تەسۋىر، ئوبرازلىق تىل، لو-
گىكىلىق تەپەككۈر، قايىپلىك جۈملە، شائىرانە ھېسسىيات
ئارقىلىق گۈزەل بىر تۈستە سۈرەتلەنگەن.

شېئىرىيەت ژانىرىغا نىسبەتەنمۇ شۇنى ئېيتىش مۇمكىن.

ھازىرقى زامان ئۇيغۇر شېئىرىيىتى باشقا ژانىرلارغا قارىغاندا بىر - قەدەر تەرەققىي قىلغان ، ئەدەبىياتىمىزدىمۇ ئاساسىي سالماقنى ئىگىلەپ كېلىۋاتقان ، تۈر ۋە شەكىللەر گىمۇ ئىنتايىن باي بىر ژانر بولۇپ ، ئۇنىڭ مۇنداق بولۇشى يەنىلا كلاسسىك ئەدەبىياتىمىزنىڭ ئەنئەنىسىگە باغلىقتۇر . كلاسسىك ئەدەبىياتىمىزدىمۇ قەدىمدىن تارتىپ يېقىنقى زامانغىچە شېئىرىيەت بىلەن داستانچىلىق زور دەرىجىدە تەرەققىي قىلىپ ، پۈتكۈل تارىخىي دەۋردىكى ئەدەبىياتىمىزنىڭ ئاساسىي ئېقىنىغا ئايلىنىپ قالغان . ئۇيغۇر ھازىرقى زامان ئەدەبىياتىدىكى بىر قىسىم شائىرلار كلاسسىك ئەدەبىياتىنى پۇختا ئۆگىنىش ، قېتىرقىنىپ تەتقىق قىلىش ئارقىلىق ، ئەسىرلەردىن بۇيان ئۈزۈلمەي داۋام قىلىپ كېلىۋاتقان ئەنە شۇ ئەنئەنىگە ۋارىسلىق قىلغانلىقتىن ، كلاسسىك ئەدەبىياتتىكى بىر قىسىم شېئىرىي تۈر ۋە شېئىرىي شەكىللەر ھازىرقى شېئىرىيىتىمىزدىمۇ ئاساسلىق تۈر ۋە شەكىللەردىن بولۇپ قالماقتا .

شېئىرنىڭ ئىپىك تۈرىنى مىسالغا ئالدىغان بولساق ، بۇ تۈر ناۋائىدىن باشلانغان . ناۋائىينىڭ « ھەسبى ھال » ، « يالغانچى » ، « بىر كەپتەرنىڭ ھېكايىسى » قاتارلىق شېئىرلىرى ۋە قەلىك ئاساستا يېزىلغان . ئۇنىڭدىن كېيىن خوتەنلىك ئەخمەتشاھ قاراقاشى ، موللا نىياز ، دىلبەر دورغا ، موللا باقى قا-تارلىقلار « ئات ھەققىدە مۇخەممەس » ، « مېۋىلەر مۇنازىرىسى » ، « ئەرزنامە » ، « مەزلۇملار ئاھى » ، « بەگ بىلەن قوي ھەققىدە ھەجۋىي » قاتارلىق شېئىرلىرى ئارقىلىق بۇ تۈرنى بىر ئاز كېڭەيتكەن ، ئۇيغۇر ھازىرقى زامان ئەدەبىياتىدا بۇ تۈر يەنىلا ئاساسلىق ئىپادىلەش شەكىللىرىدىن بىرى بولۇپ كەلمەكتە .

لىرىك تۈر ئۇيغۇر ھازىرقى زامان ئەدەبىياتىدىلا ئەمەس ، شۇنداقلا كلاسسىك ئەدەبىياتىمىزدىمۇ ئىنتايىن تەرەققىي قىلغان .

ئۇنىڭ ھازىر كۆپ قوللىنىلىۋاتقان مەرسىيە ، قەسىدە ، ئىنتىم لىرىكا ، مۇھەببەت لىرىكىسى ، ھە جۋىي قانارلىق خىللىرىنى كلاسسىك ئەدەبىياتىمىزدا خېلى بۇرۇندىنلا ئۇچرىتىمىز . « تۈركىي تىللار دىۋانى » غا كىرگۈزۈلگەن ئافراسىيەنىڭ ئۆلۈمىگە بېغىشلانغان مەرسىيەلەر ، « قۇتادغۇ بىلىك » تىكى باھار ھەققىدە يېزىلغان قەسىدە ، ناۋائىي ، لۇتفى ، سەككاكىلارنىڭ مۇھەببەت لىرىكىلىرى ، ئاتاينىڭ رىياكار سوپى ، زاھىتلار ئۈستىدىن يازغان ھەجۋىيلىرى بۇنىڭ جانلىق مىسالىدۇر . ئۇيغۇر ھازىرقى زامان ئەدەبىياتىدا لىرىك تۈرنىڭ ھەممە خىللىرى دېگۈدەك ھەرقايسى شائىرلار تەرىپىدىن جارى قىلىنىۋاتىدۇ . مەسىلەن ، مەرسىيە :

« ۋاھ ، ھەسرىتا بۇ دەھرىنىڭ ① كارى ئىرۇر مىكرۇزەرەر ، ئادىتىدۇر غەدرۇستەم ② ، يوقتۇر مۇرۇۋەتتىن ③ ئەسەر . كۆپ ئىلمۇئېرىپانلىق زەبۇن ، قالمىش يۈرەكتە داغ - خۇن ، شادۇخۇرامان نەچچە دون ④ ، پەرۋاز ئېتەر بىپالۇپەر ⑤ . ئول مۇرشىدى ⑥ ئالىي ھىمەم ⑦ ، كانى ھىدا ⑧ بەھرى كەرەم ⑨ ،

① دەھرى — زامان ، دەۋر .

② غەدرۇستەم — خىيانەت ، زۇلۇم .

③ مۇرۇۋەت — ياخشىلىق .

④ دون — يولدىن ئازغان .

⑤ بىپالۇپەر — قانات - قۇيرۇقسىز .

⑥ مۇرشىد — ئۇستاز .

⑦ ئالىي ھىمەم — ھىممىتى ئالىي .

⑧ كانى ھىدا — ھىدايەت (توغرا يول) نىڭ كانى .

⑨ بەھرى كەرەم — ياخشىلىق دەرياسى .

خەلقنىڭ غېمىدا دەمبەدەم، ھەسرەتلىنىپ شامۇسەھەر .
 ئەھبابقا ① كەلدى بۇ بالا، بارچە بۇ غەمگە مۇپتىلا ،
 گويا ئىككىنچى كەربالا، قالدى ئەبەد دىلدا كەدەر ② .
 ئەي مۇسلىھى ③ شەپقەت پاناھ، بىزدىن يوقالدىڭ ئاھ - ۋاھ ،
 قالدى بۇ يۇرت ھالى تاجاھ ④ ، بى مۇرشىدى ، بى راھىبەر ⑤ .
 (قۇتلۇق شەۋقىنىڭ مەرھۇم ئابدۇقادىر ئەزىزىنىڭ ۋاپاتىغا
 «مەرسىيە» سىدىن)

قەسىدە :

« مەخمەل كىيىپ تەبىئەت ، كۆركەم جىلاسى كەلدى ،
 مەۋسۇملارنىڭ ئەڭ ئېسىل ، قىممەت باھاسى كەلدى .
 بارمۇ گۈزەل باھاردىن زوق ئالمىغان يۈرەكلەر ،
 گۈپ - گۈپ ئۇرۇپ دىماغقا ، خۇشبۇي ھاۋاسى كەلدى .
 سەپ - سەپ بولۇپ قاقىرلار ئەل - يۇرتنى تويغا چىللاپ ،
 «ئارغامچا» تورنىلارنىڭ كۆكتىن ساداسى كەلدى .
 تاغلاردا غۇنچە ، لالە ، خۇددى قىزىل پىيالە ،
 مەيگە خۇمار كۆڭۈلنىڭ ھازىر داۋاسى كەلدى .
 (رەھىمتۇللا جارىنىڭ «باھار ھەققىدە غەزەل» شېئىرىدىن)

ھەجۋىي :

« سىناپ باقسام چىشىنى تۆتى قايتۇ لىڭلىداپ ،
 بىر غىرىچ توپلەي كىيىپ يورغىلايدۇ دىڭلىداپ .
 ئەگرى - بۇگرى قورۇلۇپ ياغاقلاشقان يۈزىگە ،

① ئەھباب — دوست .

② كەدەر — غەش .

③ مۇسلىھى — ئەلنى توغرا يولغا يېتەكلىگۈچى .

④ ھالى تاجاھ — ھالى خاراب .

⑤ بى راھىبەر — يولباشچىسىز .

ئۇيا - ئەڭلىك سۈرتىدۇ ھەر مىنۇتتا يېڭىلاپ .
بىر قولىدىن چۈشمەيدۇ نان يېگەندە ئەينىكى .
سوزۇپ قاپاقلارنى سۆزلەپ قويار خىڭىلداپ » .
(قۇربان ئىمىننىڭ « سەتەڭ » شېئىرىدىن)

ھازىرقى زامان ئۇيغۇر شېئىرىيىتىنىڭ كلاسسىك ئەدەبىياتقا بولغان ۋارىسلىق مەسىلىسى شېئىرىي شەكىللەردىمۇ روشەن گەۋدىلىنىدۇ . شېئىرىيىتىمىزدە ھازىر ئىشلىتىلىۋاتقان مەسىنىۋى ، غەزەل ، مۇسەللەس ، مۇرەببە ، مۇخەممەس ، مۇسەددەس ، مۇسەممەن ، تەجنىس ، تەرجىئەبەند ، مۇستەھزات ، تۇيۇق ، قىتئە ، رۇبائىي ، مۇئەمما ، يەرد قاتارلىق كۆپ خىل شېئىرىي شەكىللەر ئەسلىدە يۈسۈپ خاس ھاجىپ ، لۇتقى ، ناۋائىي ، سەككاكلارنىڭ ئىجادىيىتى ئارقىلىق شەكىللىنىپ ، مەشرەپ ، زەلىلى ، نۆبىتى ، ھىرقىتى ، گۇمنام ، سەبۇرى ، قەلەندەر ، موللا بىلاللار تەرىپىدىن ئۆزلەشتۈرۈلۈپ ، پىششىقلانغان . ھازىرقى زامان ئۇيغۇر شائىرلىرىدىن خېلى بىر قىسىملىرى ئۆز ئىجادىيەتلىرىنى شەكىل جەھەتتىن رەڭدارلىققا ئىگە قىلىش ۋە ئوي - پىكىر ، ھېسسىياتنى ئەركىن بايان قىلىشقا ئىمكانىيەت ئىزدەش تۈپەيلىدىن ئىجادىيەت پائالىيىتى جەريانىدا كلاسسىك شەكىللەرنى ئۆزلەشتۈرۈپ ئەينەن ياكى بەزى جەھەتلەردە ئىسلاھ قىلىپ قوللىنىش ئارقىلىق ھازىرقى زامان ئۇيغۇر شېئىرىيىتىنىڭ ئاساسلىق شەكىللىرىگە ئايلاندۇردى ۋە داۋاملاشتۇردى . مەسىلەن ، مەسىنىۋىنىڭ كلاسسىك ئەدەبىياتىمىزدىكى شەكلى :

« بۇ دەھر بىلەن كۆڭۈل ئاۋۇتماڭ ،
بۇ باغ ئارا گۈلشەنگە باقماڭ .

نى مېھرىسى بار ئانىڭدانى كۆز ،
نى چېھرى بار لەتى ئانىڭدانى يۈز .
نى شەھنى قويار ، نە كىم گەدانى ،
نى مۇفلىس بىۋە بىنەۋانى » .
(« موللا سالھ شېئىرلىرىدىن » ، « بۇلاق » ئومۇم 21 - سان)

مەسنىۋىنىڭ ئۇيغۇر ھازىرقى زامان ئەدەبىياتىدىكى
شەكلى :

« ۋا دەرىخا ، كەتتى ئول جانىم مېنىڭ جاننى ئېلىپ ،
ئۇ كېتەردە مەندە جان قايدا ، ياغاچ بولدۇم قېتىپ .
جادۇ كۆز گۈل كىرىپكى بىرلە يۈرەردە بىر قاراپ ،
تاش كۆڭۈلنى قوغۇشۇندەك ئېرىتىپ قىلدى خاراب .
مەنىلىك ، سىرلىق قاراپ : < بولغىن ئامان يارىم > دېدى ،
< مەن ئۆزۈم كەتكەن بىلەن سېنىڭ بىلەن يادىم > دېدى .
(ئابدۇخالىق ئۇيغۇرنىڭ « خەير كۆرىشەرمىز » ناملىق شېئىرىدىن)

غەزەلنىڭ كلاسسىك ئەدەبىياتىمىزدىكى شەكلى :

« جامالۇھۆسنۇگە سۆز يوق ، ۋەپا كېرەك بولسا ،
مەنى خۇد ئۆلتۈرەدۇرسەن رەۋا كېرەك بولسا .
كۆڭۈلچۈ بىلمەيىن ئۆز ھەددىنى سېنى سەۋدى ،
بالاۋۇغۇسسە بىلە مۇبتەلا كېرەك بولسا » .
(ئەبەيدۇللا لۇتفىنىڭ « غەزەللەر » دىن)

غەزەلنىڭ ھازىرقى زامان ئۇيغۇر ئەدەبىياتىدىكى شەكلى :

« تىرىكتاپ قاغا - قۇزغۇنغا جاھانساللىق ھاۋا ياخشى ،
سەھەر گۈلشەندە بۇلبۇلغا ياقا يىرتىپ ناۋا ياخشى .

...

قەسەم بىللا تەمەيم يوق بەھەيۋەت قەسرى زىننەتتىن ،
پېشانەم تەرىدىن پۈتكەن بى مىننەت بورىيا ياخشى » .
(ئابدۇرېھىم ئۆتكۈرنىڭ « ياخشى » شېئىرىدىن)

مۇرەببەنىڭ كلاسسىك ئەدەبىياتتىكى شەكلى :

« بەندەڭ ئىرۇرمەن ۋەللاھى بىللاھ ،
شامۇسەھەرلەر مەن ساڭا شەيدا .
كەلدىم ئىشكىڭگە ، دەپ شەيئى لىللا ،
كۆردۈم يۈزۈڭنى ئەلھەمدۇلىللا .

باقساڭ مېنىڭدەك دىۋانلەرگە ،
ئەقلۇھوشىدىن بىگانىلەرگە .
ئىسيان چۆلىدە ئاۋارلەرگە ،
كۆردۈم يۈزۈڭنى ئەلھەمدۇلىللا » .

(«مەشرەپ غەزەللىرى» دىن)

مۇرەببەنىڭ ھازىرقى زامان ئۇيغۇر ئەدەبىياتىدىكى شەكلى:

« ئاھ خىيالىڭدىن يېتىپتۇر ، جىق ماڭا ئاۋارلىق ،
ئىشقى سەۋداسى ئىمىش بىر بىداۋا بىمارلىق .
يار ساڭا كۆيگەنسېرى كۆڭلۈمدە ئارتۇر يارلىق ،
ئاھ ، ماڭا يەتكۈزمىگەن دۇنيا ئىمىش غەدارلىق .

مەن ھەمىشە ئويلىغان ئويۇم سېنىڭ ھەققىڭدىدۇر ،
ھەم يەنە قىلغان سۆزۈم دائىم سېنىڭ ۋەسىلىڭگىدۇر .
بۇ كۆڭۈلنىڭ خۇشلۇقى يوق بولسىمۇ ۋەسىلىڭدىدۇر ،
ئۇيقۇ يوق تۈنلەردە قالۇر ، ئاجىز غېرىب بىمارلىق » .

(«ئابدۇخالىق ئۇيغۇرى شېئىرلىرى» دىن)

مۇرەببەنىڭ ئۇيغۇر ھازىرقى زامان ئەدەبىياتىدا ئىسلاھ قىلىنغان ئاساستا قوللىنىلىۋاتقان بىرىنچى خىل شەكلى :

« نېمە ئۇ ، سەت كۆرۈنگەن باغۇبوستان ئىچىدە ،
ئوينىسام پۇتلاش ماڭا بۇ گۈلىستان ئىچىدە .
كۈلمىگەي دىلى قارا لالە - رەبھان ئىچىدە ،
زەربىلەر بولسۇن ئاڭغا بۇ ھايات - جان ئىچىدە .

مەن چىقىپ خۇشال سۈپەت بۇ مۇنەۋۋەر تاڭ بىلەن ،
ياغرىتىپ ناخشانى ئېيتتىم جەڭگىۋار ئاھاڭ بىلەن .
دوست ماڭا ھەر چېلىشچى غالىبانە ئاڭ بىلەن ،
ئېتىراپ ئەتمەك كېرەك يۇر كىنىش يوق چاڭ بىلەن » .
(كېۋىز نىيازنىڭ « يېڭىش تۇيغۇسى » شېئىرىدىن)

ئىككىنچى خىل شەكلى :

« دۈشمەن بەربىر ئەجەل دامىدا ،
ئالدىدا ئۇنىڭ قەبرى كولاقلق .
قانچە قىلمىسۇن كۈنى ساناقلىق ،
شۇنداق يېزىلغان زەپەر نامىدا » .
(تېبىجان ئېلىيوپنىڭ « زەپەرنامە » شېئىرىدىن)

ئۈچىنچى خىل شەكلى :

« شامىلى بار غۇرۇلداپ ئۇ مېڭىپ تۇرغان .
كىشى كۆڭلىن قىزىقتۇرۇپ ئېڭىپ تۇرغان .
تاماشاغا چىققىنىڭدا ئۇيان - بۇيان ،
پېشانەڭنى سىپاپ ، سۆيۈپ تېڭىپ تۇرغان » .
(خۇداۋەردى تالىپنىڭ « سايرام كۆلى » شېئىرىدىن)

تۆتىنچى خىل شەكلى :

« مەرىپەت ئىزدە ئېرىنمە ،
سەرپ ئەتكىن كۈچۈڭنى ،
بويىق بىلەن بويىغىچە تېشىڭنى .
ئىلىم بىلەن زىننەتلىگىن ئىچىڭنى » .
(«لۇتپۇللا مۇتەللىپ شېئىرلىرى» دىن)

مۇرەببەنىڭ يەنە ھەر كۆپلەتتىكى 2 - ، 4 - مىسرالىرى
ئۆزئارا قاپىيىداش ، 1 - ، 3 - مىسرالىرى قاپىيىسىز ؛ ياكى 1 -
مىسراسى بىلەن 3 - مىسراسى ئۆزئارا قاپىيىداش ، 2 - مىسراسى
بىلەن 4 - مىسراسى ئۆزئارا قاپىيىداش ؛ ياكى بولمىسا 1 - ، 3 -
مىسرالىرى ئۆزئارا قاپىيىداش ، 2 - مىسراسى قاپىيىسىز ، 4 -
مىسراسى ئالدىنقى كۆپلەتنىڭ 4 - مىسراسىغا قاپىيىداش بولۇپ
كېلىدىغان خىلمۇخىل شەكلى بار .

مۇخەممەسنىڭ كلاسسىك ئەدەبىياتتىكى شەكلى :

« دۇئايى بىئەدەت خۇجام نەزەر مۇپتۇمغا ئەلۋەتتە ،
تەھەبىياتۇسالامم ئانچىنان ئاھۇنادامەتتە .
دۇئا بىرلە ۋىسال ئولغاي سالامم ياخشى سائەتتە ،
سېنى ياد ئەيلىگۈم ھەر كۈن سەھەر ۋاقتىدا تائەتتە ،
كى سەندىن ئۆزگە دوستۇم يوق ئىدى ئاقسۇ ۋىلايەتتە .

ئىشتىكىلى بۇرادەر سۆزنى ئەخمەتشاھ قاراقاشتىن ،
بايان ئەيلەي ساڭا ئەمدى بۇ سۆزلەرنى يېڭىۋاشتىن .
ئەقىدەم بار ئىدى شۇنچە ساڭا مەھرەم قېرىنداشتىن ،
سېنىڭ كۆڭلۈڭ ماڭا مۇزدەك ئىكەن قاتتىق قارا تاشتىن ،
كۈلۈپسەن ، قىلمىدىڭ خوپ ئىش ماڭا ئەينى زۆرۈرەتتە .
(ئەخمەتشاھ قاراقاشتىن « ئات ھەققىدە مۇخەممەس » تىن)

مۇخەممەسنىڭ ئۇيغۇر ھازىرقى زامان ئەدەبىياتىدىكى

شەكلى :

« ئايا ساقىي شاراپ تۇت ، بىل ، بۇ دەم ئىلھام ماڭا ئىلپەت ،
نە ئىلھام ، بىر زىبا گۈللۈز مېنىڭ بىرلە قىلۇر ئىشرەت .
نە ئىشرەت ، ئىشرىتى نەزمەم قۇربغا گۈل تىزار رەت - رەت ،
ئايان بولسۇن كۈيۈمدە كۈي ئاتاسى بىر بۈيۈك سەنئەت .
شاراپ تۇت ، ياق ، مۇقامىڭ چال ، چېلىپ دوستۇڭغا بەر رىغبەت .

تۇغۇلسام ئۆي ئىكەن نامرات ، ئوقەت چاغلىق ، بىسات ھەم ئاز ،
لېكىن كۆردۈمكى تۆر تامدا نەقىشلىق داپ بىلەن چۈپ ساز ،
قاچانكى مەن سوراپ قالدىم : پېقىرگە بۇ نېمە پەرداز ؟
ئاتام ئېيتتى : ئۇنى چالساق ، قورساق ئاچ بولسىمۇ مۇڭ ئاز ،
شۇئان سايرانتى تەمبۇرنى ، ماڭا كۆرسەتتى بىر ھىممەت » .
(ئەبەيدۇللا ئىبراھىمنىڭ « مۇقام ھەققىدە مۇخەممەس » شېئىرىدىن)

مۇخەممەسنىڭ مەيلى كلاسسىك ئەدەبىياتتا ياكى ئۇيغۇر
ھازىرقى زامان ئەدەبىياتىدا بولسۇن « تەخمىس » دەپ ئاتىلىدۇ .
غان يەنە بىر تۈرى بار . تەخمىس شەكلىدە يېزىلغان
مۇخەممەسلەر ئىككى كىشى تەرىپىدىن تۈگەللەنگەن بولۇپ ، ئۇ-
نىڭ ھەربىر كۈپلەتنىڭ ئالدىنقى ئۈچ مىراسى تەخمىس
يازغۇچى تەرىپىدىن يېزىلىدۇ . كېيىنكى ئىككى مىراسىغا
باشقا كىشىنىڭ ئاشۇ قاپىيە ، ئاشۇ ۋەزىندە يېزىلغان غەزىلى
ئېلىنىدۇ .

تەخمىسنىڭ كلاسسىك ئەدەبىياتتىكى شەكلى :

« مۇھەببەتنىڭ تونۇرى جىسىم زارىمنى كاباب ئەيلەر ،
كۆزۈم قانى بايابان تاشلارنى لەئىل ناب ئەيلەر ،

قېنىم ئەشجارىنى ئىشقىڭ گىياھى پىھىتاب ئەيلەر» ،
(مەھمۇد قارىي)

« كۆڭۈل كۆزلەر يولسىن تۇتماققا ھىجرىڭدە شىتاب ئەيلەر ،
بىرىن تۇتقۇنچە بىرىنى سىل ئالەمنى خاراب ئەيلەر » .
(ناۋائىي)

« ئىچۈردۈڭ غەم شارابىدىن ماڭا ھىجران ئاياغىدا ،
كۆزۈڭ خۇمار ئېتىپ ئالەمنى قويدۇڭ دەردى داغىدا ،
ئىشنىكەيمۇ كالامى روھ پەرۋەر جان قۇلاغىدا » ،
(مەھمۇد قارىي)

« قازا تەشەببە ئېيتارغا ئارزۇڭنى چەرغ باغىدا ،
ئەگەر چە ئوخشىماس بىر - ئىككى گۈلنى ئىنتىخاب ئەيلەر » .
(ناۋائىي)
(« دىۋان قارىي » ، « بۇلاق » 1982 - يىل 3 - سان)

تەخمىسنىڭ ئۇيغۇر ھازىرقى زامان ئەدەبىياتىدىكى
شەكلى :

« كۆر ، بۇ يۇرت باغرىنى كۆر ، باش ئۈستى پالۋانلار ياتۇر ،
باغرىنى باخ - باخ ئېتىپ مەيداندا پالۋانلار ياتۇر ،
شۆھرىتى ئالەمگە مەشھۇر داڭقى داستانلار ياتۇر » ،
(تۇردى سامساق)

« كۆرمىگىل قەشقەرنى كەم ، بۇ جايدا مەردانلار ياتۇر ،
ھەزرىتى سۇلتان ساتۇق بۇغرايى قاتانلار ياتۇر » .
(قۇتلۇق شەۋقى)

« ئول ئانا ئوغزىنى ئەجرى قانۇتەر بىرلە تۆلەش ،

مۇددىئا ئەيلەپ پەقىر ، مىسكىنۇمەھكۇمنى يۆلەش ،
بىر ئۇلۇغ مەقسەت يولىدا شەمشىرى خەنجەر بىلەش » ،
(تۇردى سامساق)

« خەلق ئۈچۈن جاننى تىكىپ دۈشمەن بىلەن قىلغان كۈرەش ،
ئۇل شەھىدۇ قەھرىمان ئالىپ ئارسلانلار ياتۇر » .
(قۇتلۇق شەۋقى)

مۇخەممەسنىڭ ئۇيغۇر ھازىرقى زامان ئەدەبىياتىدا بىرئاز
ئىسلاھ قىلىنغان يەنە بىر شەكلىمۇ بار . ئۇنىڭ ئۈلگىسىنى بىز
لۇتپۇللا مۇتەللىپنىڭ « ۋەتەن ئەلا ، خەلق ئەلا » دېگەن
مۇخەممەسدىن كۆرىمىز .

« قارا بۇلۇتلار ئۇچرىشىپ چاقماقلار چاقسۇن ،
مۆلدۈرلەر يېغىپ ، دەريالار سەل بولۇپ ئاقسۇن ،
چىش ھىڭگاپىتىپ ئەجەللەر ئالىيىپ باقسۇن ،
مەنزىل توسۇپ جاڭگاللار كۆكرىگىن ياقسۇن ،
شۇ چاغدىمۇ ۋەتەن ئەلا ، خەلق ئەلا !

دېڭىزلار ئۇيقۇن ياساپ قىرغاقتىن تاشسۇن ،
جاھان قاپساپ ، جۇت - بورانلار ھەددىدىن ئاشسۇن ،
تاغلار ئۆرۈلۈپ ئۆتكەل - يوللارنى باسسۇن ،
يولدا پۇتلاش ئەجدىھا ، لۆجىلەر يانسۇن ،
يەنە بەربىر ۋەتەن ئەلا ، خەلق ئەلا ! »
(« لۇتپۇللا مۇتەللىپ ئەسەرلىرى » دىن)

بۇلاردىن باشقا مۇسەددەس ، مۇسەممەن ، مۇستەھزات ،
تەرجىئەبەند ، رۇبائىي ، تۇيۇق (مۇختەمىلات) ، قىتئە ،
مۇسەللەس ، مۇسەببە ، مۇتەسسە ، مۇۋەششە ، مۇساۋىيات تەرەپە-

يىن ، مۇئەمما ، ئىقتىباس قاتارلىق مەيلى كۆپ ، مەيلى ئاز
ئۇچرايدىغان شەكىللەرنىڭ كلاسسىك ئەدەبىيات ياكى ئۇيغۇر
ھازىرقى زامان ئەدەبىياتىدىكى شەكىللىرىنى سېلىشتۇرساق ، بۇ
شەكىللەرنىڭمۇ ۋارىسلىق قىلىش نۇقتىسىدىن ئۈزلۈكسىز راۋاج
لىنىپ ، مۇكەممەللىشىپ ، يېيىپ ، شېئىرىيەت باغچىمىزنى
رەڭگارەڭ بېزىگەنلىكىنى كۆرىمىز .

ئۇيغۇر ھازىرقى زامان ئەدەبىياتىنىڭ كلاسسىك ئەدەبى-
ياتقا بولغان ۋارىسلىق مەسىلىسى يەنە ئۇسلۇب جەھەتتىمۇ مەلۇم
دەرىجىدە گەۋدىلەنگەن بولۇپ ، ئۇ ئاساسەن ھازىرقى زامان ئۇي-
غۇر شېئىرىيىتىدىكى بىر قىسىم شېئىرلارنىڭ ئىپادىلەش ئۇسۇلى
جەھەتتە قاراخانىيلار خانلىقى دەۋرىدە ئومۇميۈزلۈك قوللىنىلغان
دىداكتىكىنى يەنىلا ئۆزىگە ئاساسىي ئۇسلۇب قىلىپ
تاللىۋالغانلىقى ، شۇنداقلا ھازىرقى زامان داستانلىرىنىڭمۇ كلاس-
سىك داستانلارغا ئوخشاش شەكىل جەھەتتىن كۆپرەك مەسنەۋى
ئۇسلۇبتا ياكى مەسنەۋى بىلەن غەزەل ۋە باشقا شەكىللەر ئا-
رىلاشقان ھالدا يېزىلغانلىقى بىلەن ئىپادىلىنىدۇ .

ئۇيغۇر ھازىرقى زامان ئەدەبىياتى كلاسسىك ئەدەبىياتقا
يەنە ئوبزور چىلىق ۋە سېلىشتۇرما تەتقىقاتچىلىق جەھەتتىمۇ ئاز -
تولا ۋارىسلىق قىلغان بولۇپ ، ھازىر مەيدانغا چىققان ئوب-
زور چىلىق ۋە سېلىشتۇرما تەتقىقاتچىلىق جەھەتتىكى كۆپلىگەن
ئىلمىي ئەمگەكلەرگە ئەسلىدە مەھمۇد قەشقەرى ، ئەلىشىر ناۋا-
ئىيلارنىڭ « تۈركىي تىللار دىۋانى » ۋە « مۇھاكىمەتۇل
لۇغەتەين » قاتارلىق نادىر ئەسەرلىرى بىلەن ئاساس سالغانلىقىنى
ئېغىزغا ئېلىپ ئۆتۈپ كېتىش كۇپايىلەنسە كېرەك . چۈنكى ،
ئۇلار بۇ بۈيۈك كىتابلىرىدا تۈرك تىلى بىلەن ئەرەب تىلىنى ،
تۈرك تىلى بىلەن پارس تىلىنى ئۆزئارا سېلىشتۇرۇپ ، تۈرك تى-
لىنىڭ ئەرەب ، پارس تىللىرىدىن كۆپ باي ، مۇكەممەل ،

ئىپادىلەشكە ئەپچىل تىل ئىكەنلىكىنى ئىسپات ئەتكەن ، شۇنداقلا ئۆزلىرىنىڭ بۇ جەھەتتىكى ئىلمىي قاراشلىرىنى توغرىلىق بىلەن ئوتتۇرىغا قويغان .

3

يۇقىرىقىلاردىن شۇنى كۆرۈۋېلىشقا بولىدۇكى ، ئۇيغۇر ھازىرقى زامان ئەدەبىياتى كلاسسىك ئەدەبىياتىمىزنىڭ داۋامى سۈپىتىدە بارلىققا كېلىپ ، ئۇنىڭ بىر قاتار ئېسىل ئەنئەنىلىرىگە ۋارىسلىق قىلىش ئاساسىدا راۋاجلانغان مول مەزمۇنلۇق ، كۆپ خىل شەكىلگە ئىگە ، شەكلى مىللىي ، مەزمۇنى سوتسىيالىستىك يېڭى ئەدەبىيات . بۇ ئەدەبىيات نەچچە مىڭ يىللىق تارىخنى باشتىن كەچۈرۈش ئارقىلىق ھەر جەھەتتىن سىستېمىلاشقان ، مۇكەممەل تىپتىكى كلاسسىك ئەدەبىياتىمىزدىن تۇغۇلغان . بۇ نۇقتىدىن قارىغاندا ، كلاسسىك ئەدەبىياتىمىز بىلەن ئۇيغۇر ھا- زىرقى زامان ئەدەبىياتىنىڭ مۇناسىۋىتىنى بىر - بىرىدىن ئايرىۋېتىش ئەسلا مۇمكىنچىلىكى بولمىغان ئۇرۇق - تۇغقانچىلىق ئاساسىدىكى قانداشلىق مۇناسىۋەت ، دەپ ئېيتىشقا بولىدۇ .

بىراق ، بەزى كىشىلەرنىڭ كلاسسىك ئەدەبىيات بىلەن ئۇيغۇر ھازىرقى زامان ئەدەبىياتى ئوتتۇرىسىدىكى بىر - بىرىگە ۋارىسلىق قىلىش مۇناسىۋىتىگە بولغان تونۇشى يېتەرلىك بولمى- غانلىقتىن ، ئۇلار ھازىرقىنىلا تەكىتلەپ ، كلاسسىك ئەدەبىياتقا نىسبەتەن سالقىن ، سەل قاراشتەك پوزىتسىيىدە بولماقتا . بۇنىڭ گەۋدىلىك ئىپادىسى شۇكى ، ھەرقايسى گېزىت - ژۇرناللاردا كلاسسىك ئەدەبىيات ئۈچۈن ئاجرىتىلغان مەلۇم سەھىپىلەرنىڭ ئورنىنى تەدرىجىي ھالدا ھازىرقى زامان سەھىپىلىرى ئىگىلەپ كەتكەن ، ياكى كلاسسىك ئەدەبىياتنىڭ مەتبۇئاتتىكى ئورنى

نىسبەتلەشتۈرۈپ قويۇلغان . ئۇنىڭدىن باشقا ، كلاسسىك
 ئۇسلۇب ، كلاسسىك شەكىللەرگە ۋارىسلىق قىلىش ئاساسىدا پى-
 زىلغان ھازىرقى زامان ئەدەبىي ئەسەرلىرىگىمۇ چەك قويۇشنىڭ
 بەزى خاھىشلار بار . بەزىلەرنىڭ قارىشىچە ، ھازىر دەۋر ئۆزگى-
 رىپ ، تۇرمۇش بۇرۇنقىغا قارىغاندا كۆپ بېيىغانلىقتىن ، بۇنداق
 مول مەزمۇنلۇق تۇرمۇشنى كلاسسىك ئەدەبىيات ئەنئەنىلىرى بو-
 يىچە تەلتۆكۈس ئىپادىلەپ بەرگىلى بولماسمىش ؛ بۈگۈنكى
 سوتسىيالىستىك مەزمۇنلارنى كلاسسىك ئەدەبىيات ئەنئەنىلىرى
 بويىچە ئىپادىلەشكە ئۇرۇنغاندا ئىدىيە بوغۇلۇپ قالارمىش ؛ يەنە
 بىر تەرەپتىن ئېيتقاندا ، ھازىرقى زامان تۇرمۇشنى كلاسسىك
 ئەدەبىيات ئەنئەنىسى بىلەن ئىپادىلەش — ئەدەبىياتنىڭ بىر ئىزدا
 توختاپ قالغانلىقىنىڭ بەلگىسى ئىمىش ، شۇنداقلا يەنە كلاسسىك
 ئەدەبىيات مىراسلىرىنىڭ تىلى ، شەكلى ، ئۇسلۇبى كونا بولغاند-
 لىقتىن خەلق ئاممىسىنى قىزىقتۇرالماسمىش ؛ ئومۇملاشتۇرۇپ
 ئېيتقاندا ، كلاسسىك ئەدەبىيات ئەنئەنىلىرىگە ۋارىسلىق قىلىپ ،
 ئۇنى جارى قىلدۇرغاندا ئەدەبىيات - سەنئەتنى خەلق ئۈچۈن ،
 سوتسىيالىزم ئۈچۈن ئۈنۈملۈك خىزمەت قىلدۇرغىلى بولماسمىش .
 مانا بۇلار دەل ئۇلۇغ ئۇستاز لېنىن ئاللىقاچان تەنقىد قىل-
 غان : « پرولېتارىيات مەدەنىيىتى ۋە ئەدەبىيات - سەنئىتىنى
 ئاسماندىن چۈشۈپ قالغان ، ياكى بىر ئەتىگەندە يەردىن ئۈنۈپ
 چىققان » دەپ قارىغانلىقىنىڭ ئىپادىسىدۇر . ئۇيغۇر ھازىرقى زامان
 ئەدەبىياتىنىڭ كلاسسىك ئەدەبىياتقا بولغان ۋارىسلىق
 مەسىلىسىدىكى بىر قاتار پاكىتلار كلاسسىك ئەدەبىيات ئەنئەنىلى-
 رىنىڭ ئۇيغۇر ھازىرقى زامان ئەدەبىياتىنى تېما ، مەزمۇن ،
 شەكىل ، سىۋىزىت ، ئۇسلۇب جەھەتتىن بېيىتىپ ، زور دەرىجىدە
 گۈللىنىش ئىمكانىيىتىگە ئىگە قىلغانلىقىنى ئىسپاتلايدۇ .
 دۇرۇس ، كلاسسىك ئەدەبىيات ئەينى زامان تۇرمۇشىنىڭ ئىد-

كاسى بولۇشتىن تاشقىرى ، ئۇنىڭدا دەۋر چەكلىمىسىگە ئۇچراش تۈپەيلىدىن نۇرغۇن پاسسىپ تەرەپلەرمۇ ئەكس ئەتكەن . بىراق ، ئەھمەد زىيائىي خەلق ناخشىلىرىدىن ئالغان تەسرانىنى :

« ھويلاڭدىكى تېرەككە لاچىن قوندۇر الامسەن ؟
ئاخشاملىققا بار دەيسەن كۆڭلۈمنى ئالامسەن ؟
ئەلنىڭ ناخشىسى بۇ بېيىت ، ئويلاپ كۆرگىل ئەي شائىر .
سۆيگۈ سىرىنى شۇنداق چىرايلىق ياز الامسەن ؟
بۇ بېيىت ئەنە شۇنداق مەزمۇنلۇق ، يىغىنچاقكى ،
ئۇنىڭدىكى سەنئەتنى سەن يېشىپ بېرەلمەسەن ؟
بىر مىسراغا تەشەببۇھەم كىنايە ، تەپەۋۋىقى ،
سىغدۇرۇپتۇر ، سەنمۇ ھەم شۇنداق سىغدۇر الامسەن ؟
ئەل ناخشىنى كۆرگەندە پاتىمەن ئۇشبۇ ئويغا ،
سەنمۇ ئەي زىيا ، شۇ خىل گۈزەل سۆز قىلالامسەن ؟ »

دەپ ئىزھار قىلغىنىدەك ، كلاسسىك ئەدەبىياتتىكىگە ئوخشاش گۈزەللىك ۋە ساداقەتمەنلىكنى ئۇيغۇر ھازىرقى زامان ئەدەبىياتىدا قايسىبىر شائىر مۇنداق مەزمۇنلۇق ، مۇنداق ئىخچام ، مۇنداق چىرايلىق ، مۇنداق شوخ ، مۇنداق ئويىناق ، مۇنداق ئوبرازلىق ، مۇنداق گۈزەل قىلىپ يازالدى ؟!

« بويۇڭتەك بۇتمەدى بوستان ئارا سەرۋى راۋان ، ئى جان ،
يۈزۈڭتەك ھەم ئاچىلمادى چەمەندە گۈلىستان ، ئى جان .
ئوقۇڭىزنىڭ بەشاقىنە كۆڭۈل مۇشتاق ، كۆز ئاشىق ،
بۇلار تالاشماقنى بولدى ئول ئىككى ئارا قان ، ئى جان . »

(ئەي سۆيۈملۈك يار ، بوستاندا بىرەر سەرۋى دەرىخى بويۇڭدەك گۈزەل يارالغىنى يوق . چىمەنزارلىقتا ھېچقانداق گۈل

سېنىڭ يۈزۈڭدەك چىرايلىق ئېچىلغىنى يوق . كىرىپكىڭنىڭ ئو-
قىغا كۆڭۈل تەشنى ، كۆز ئاشىق . بۇ ئىككىسى كىرىپكىڭنىڭ
ئوقىنى تالىشىپ قان بولۇشى .)


(سەككىز « غەزەللەر » دىن)

دېمەك ، كلاسسىك ئەدەبىياتىمىزدا بىز ئۆگىنىپ ، ئۆز-
لەشتۈرىدىغان يەنە نۇرغۇن نەرسىلەر بار . ئەپسۇسكى ،
كلاسسىك ئەدەبىياتتىكى بىز ئۆگىنىپ ، ئۆزلەشتۈرىدىغان نە-
سىلەرنىڭ بىر قىسمى قېزىۋېلىنغان بولسىمۇ ، ئەمما كۆپ قىسمى
تېخى تەلتۆكۈس قېزىلغىنى يوق . ئۇ ، خەلق ئارىسىدا يوشۇرۇن
بايلىق سۈپىتىدە ھازىرغىچە كۆمۈلۈپ ياتماقتا . ئۇيغۇر ھازىرقى
زامان ئەدەبىياتىنىڭ مۇھىم ۋەزىپىلىرىدىن بىرى — ئۇنى قانداق
قىلىپ تەرەققىي قىلدۇرۇپ ، دۇنيا سەۋىيىسىگە يەتكۈزۈپ ،
تۆتىن زامانىۋىلاشتۇرۇش قورۇلۇشىغا ئۈنۈملۈك خىزمەت قىلدۇ-
رۇش مەسلىسىدىن ئىبارەت . بىز بۇ مەقسەتكە يېتىمىز
دەيدىكەنمىز ، ئەلۋەتتە ، كلاسسىك ئەدەبىياتقا بولغان ۋارىسلىق
مەسلىسىنى كۈچەيتىپ ، خەلق ئارىسىدا كۆمۈلۈپ ياتقان
ئەدەبىي مىراسلىرىمىزنى قېزىپ چىقىشىمىز ، يوقىلىش ھالىتىدىن
قۇتۇلدۇرۇپ ، رەتلەپ ، يورۇقلۇققا ئېلىپ چىقىپ ، ئۇنىڭدىكى
ئېسىل جەۋھەرلەرنى سۈزۈۋېلىشىمىز ، بىزگە كېرەكلىك جەۋ-
ھەرلەرنى ئۈلگە قىلغان ھالدا پايدىلىنىپ ، يۈكسەك بەدىئىي
سەۋىيىگە ئىگە ئەسەرلەرنى كۆپلەپ يارىتىپ ، ئۇيغۇر ھازىرقى
زامان ئەدەبىياتىنى يېڭى بىر پەللىگە كۆتۈرۈشىمىز لازىم .

1986 - يىلى 9 - ئاي ، قەشقەر

本集子简要介绍当代维吾尔文学界有才华的若干作家的创作情况,并对他们的代表作品进行学术探讨。

جاۋابكار مۇھەررىرى : غولام ئەبەيدۇللا
جاۋابكار كوررېكتورى : ئارزۇگۈل سىدىق



ئىلىم ئۆلمەيدۇ ، ئالىم ئۆلمەيدۇ
(ماقالىلەر)

ئاپتورى : ئابدۇرېھىم سابىت

قەشقەر ئۇيغۇر نەشرىياتى نەشر قىلىپ تارقىتى
(قەشقەر شەھىرى تار بوغۇز يولى 14 - قورۇ ، پوچتا نومۇرى : 844000)

جايلاردىكى شىنخۇا كىتابخانلىرى ساتىدۇ
قەشقەر ئۇيغۇر نەشرىياتى باسما زاۋۇتىدا بېسىلدى

فورماتى : 1168 × 850 م م ، 32 / 1

باسما تاۋىقى : 7.125 قىستۇرما ۋارىقى : 1

1999 - يىل 8 - ئاي 1 - نەشرى

1999 - يىل 8 - ئاي 1 - بېسىلىشى

تىراژى : 5080 — 1

ISBN7 — 5373 — 0718 — 0/Z. 80

باھاسى : 9.50 يۈەن